

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hṛdi ||*

śrīveṅkaṭādhvari viracitaṃ

śrīlakṣmīsahasraṃ

This book has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

viṣayasūcī

| | | |
|----|--------------------------------------|-----|
| 1 | <i>ārambhastabakaḥ</i> | 5 |
| 2 | <i>prādurbhāvastabakaḥ</i> | 11 |
| 3 | <i>vakṣaḥ sthalāvasthānastabakaḥ</i> | 17 |
| 4 | <i>kāruṇyastabakaḥ</i> | 23 |
| 5 | <i>kaṭākṣastabakaḥ</i> | 27 |
| 6 | <i>prayatnastabakaḥ</i> | 39 |
| 7 | <i>maṅgaḍastabakaḥ</i> | 47 |
| 8 | <i>saundaryastabakaḥ</i> | 51 |
| 9 | <i>śṛṅgārastabakaḥ</i> | 89 |
| 10 | <i>aiśvaryastabakaḥ</i> | 99 |
| 11 | <i>kṣāntistabakaḥ</i> | 103 |
| 12 | <i>utsavastabakaḥ</i> | 109 |
| 13 | <i>audāryastabakaḥ</i> | 117 |
| 14 | <i>yamakastabakaḥ</i> | 121 |
| 15 | <i>nakṣatramālāstabakaḥ</i> | 131 |
| 16 | <i>vicitrastabakaḥ</i> | 137 |
| 17 | <i>nāmavaibhavastabakaḥ</i> | 139 |
| 18 | <i>sadmavaibhavastabakaḥ</i> | 147 |
| 19 | <i>abhītistabakaḥ</i> | 155 |
| 20 | <i>parisaṅkhyāstabakaḥ</i> | 161 |
| 21 | <i>daśāvatārastabakaḥ</i> | 167 |
| 22 | <i>citrastabakaḥ</i> | 175 |
| 23 | <i>saṅkīrṇastabakaḥ</i> | 183 |

| | | | |
|----|------------------------|-------|-----|
| 24 | <i>nirvedastabakaḥ</i> | | 189 |
| 25 | <i>phalastabakaḥ</i> | | 191 |

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ ārambhastabakaḥ ॥

lakṣmīcaraṇarājīvalākṣālakṣitavakṣase |
viśvasargādilīlāya veṅkaṭabrahmaṇe namaḥ ॥ 1 ॥

asadṛśamaruṇābjadṛśaṃ
prasvinnapayodharasphuranmūrttim |
manasi dadhīmahi satataṃ
mātaraṃ mātaraṃ ca lokānām ॥ 2 ॥

prātarambujavidambilocanāṃ
mātaraṃ trijagatāmupāsmahē |
śītaramyakaruṇāvalokanaiḥ
yā taraṅgayati maṅgalāni naḥ ॥ 3 ॥

ācakraṅyudhamā ca māmakaguro-
rācāryavargaṃ bhaje
madhyasthairiha nāthayāmunamukhai-
rmānyaiḥ sanāthīkṛtam |
kṣīrāmbhodhisutāpayodharapayaḥ
pūrā ivoditvarāḥ
yadvācāṃ visarā jaganti nitarā-
mujjīvayanti svayam ॥ 4 ॥

bhuvanajanānīṃ tuṣṭūṣantī purorasanā'dhunā
racayati namo vāce prācetasānanajanmane |
janakatanayā divyodantāmṛta drava varṣiṇīṃ
jagati kavayaḥ śrāvyaṃ kāvyaṃ gṛṇantyaavalambya yām ॥ 5 ॥

parāśaramunīśituḥ praṇatikarma kurmastarām
 ahīnaguṇaśobhitairamṛtasādhanotkaṇṭhibhiḥ |
 yadīyakṛtisindhunā vimathitena yatnādbudhaiḥ
 prakāśamiha nīyate paramapūruṣapreyasī || 6 ||

dadyādadya kudṛṣṭisarpagaruḍastrayyantavidyāguruḥ
 śrīmān veṅkaṭanāthadeśikamaṇiḥ śreyāṃsi bhūyāṃsi me |
 datse dṛṣṭilavena devi bhajatāṃ yā tvam vibhutvaṃ rame
 tasyā hanta tavāpi yena vibhutā suṣṭhu pratiṣṭhāpitā || 7 ||

śītajyotiḥ śikharinagarīsāgarāmbhodharādeḥ
 jalpaṃ jalpaṃ jaladhitanaye hanta mithyāsamṛddhim |
 nirviṇṇā me nanu bhagavatī bhāratīyaṃ tvadīyaṃ
 stotraṃ citraṃ sphurati janani svairamārabdhukāmā || 8 ||

madāndhakṣoṇīpatyapasadamaṇaḥ prīṇanakṛte
 namaskārān brūmo bhagavati camatkāravacase |
 vidhātrīmānandaṃ vipulamiha cāmutra ca tava
 stutiṃ prastautvaṃhobharanirasanāyādya rasanā || 9 ||

tattādrgracanāvidagdharasanā-
 kaṇḍūtinirdhūtaye
 kecinnīcavicāragocaragiro
 gradhnanti mithyākṛtim |
 svaṃ vāgbrahma purāṇajihmagaśiraḥ
 kampāvahaṃ pāvanī
 kartuṃ devi vayaṃ punastava kathā-
 rambhāya jṛmbhāmahe || 10 ||

śayyā śabdagaṇānuśāsanacaṇā chandomayaṃ vāhanaṃ
 sodaryastu kalānidhistava rame sūnuśca vāṇīpatiḥ |

tasyāste purataḥ stavam mitamatīḥ prājñocitam śrāvayan
guñjāvikrayiṇaḥ śrayāmi padavīm māṇikyapuñjāpaṇe || 11 ||

kavīnām pratnānām kabalitasudhāsvādimamadaiḥ
anūcīnaiḥ stotraiḥ śrutijaḍimabhājo janani te |
ajāmitvāyaiva stavamimamakūpāratanaye
viyātā grathnīmo vihasanapadaiḥ kairapi padaiḥ || 12 ||

vidvadbhyaḥ svadamānayā yadanayā viśvāmba nādhīyate
stutyā te sukhamajñacetasi dṛṣatprāye na dūye tataḥ |
gāndharvī hi purandarādiśirasāmāndolayitrī ciraṃ
gītiḥ sā badhirānna nandayati cet kiṃ chinnametāvātā || 13 ||

vaktum naiva caturvidhā śrutirasā-
vīṣṭe na cāṣṭaśrutīḥ
no cakṣuḥ śrutirapyaho tava guṇān
nārāyaṇapreyasi |
stotum tvāmapi tāmahaṃ vyavasito
dūraṃ hanūmanmukhaiḥ
durlaṅghyaṃ jaladhīm tarītumanasaḥ
paṅgordadhe cāpalam || 14 ||

garvaddurvasudhāpatistutiparavyāhārakūpāndhatā
nirviṇṇāśaya eṣa veṅkaṭakaviḥ paṅkeruhāvāsini |
adya tvadguṇavarṇanāmṛtarasairānanditum jṛmbhate
ciñcāparṇarasāvasannarasaṇaḥ puṇḍrekṣusārairiva || 15 ||

nāhaṃ jāne navarasagatī-
rnārthamukṣuṇṇamanyaiḥ
nālaṅkārānapi ca na vacogumbhagambhīrimāṇam |
stotum mātastadapi bhavatīm
tyaktalajjo yate'haṃ

mantuṃ kiṃ tu prathitakarūṇā
kṣantumarhasyamuṃ tvam ॥ 16 ॥

cakṣuṣmantaścaraṇakamale cakṣuṣā śrotravantah
śrotre bhūmerjanani jagatāṃ janmavanto'pi na smaḥ |
vaktrāṅyāsan bhagavati na ṣaṭ pañca catvāri vā naḥ
kasmādashmānna hasatu janah stoṣyatastvadguṇaugham ॥ 17 ॥

abhūmistvadbhūmā janani jaratīnāmapī girām
asau kasmādashmādrśakṛśamanīṣoktiviṣayah |
aśakyānāmaurvāgnibhirapi nipītumuṃ nidhimapām
apāraṃ taṃ pātumuṃ maśakaśīśukah kiṃ prabhavati ॥ 18 ॥

prakṛṣyantāmasmatparamitarakāle vidhimukhāḥ
vayaṃ mātaste vā tava nutidaśāyāṃ samadhiyah |
nikarṣotkarṣau stāṃ niśi tu śaśikhadyotamahasoḥ
divā ko vā bhedo dinakarakaravrātajaṭile ॥ 19 ॥

vāgbhiḥ korakitāni te racayataḥ
stotrāṅi vāṅīpateḥ
asmākaṃ sumitāṃ stutiṃ kalayatā-
mapyamba tulyaṃ phalam |
kauberīṃ śriyamānaśe bahutaraiḥ
kaścittapobhiścīrāt
enāmāśu kucela eva jagṛhe
dhānāpradānādapi ॥ 20 ॥

āsan dhanyatamāḥ guṇāṃstava bahūnāsvādya śakrādayo
grhṇanto'pi guṇārṇavāmṛtakaṇānmātaḥ kṛtārthā vayam |
ācāmanti sudhājharān sumanaso dvitrāṃścakorāḥ kaṇān
aiṅāṅkānaviśeṣamārtiśamanaṃ tatrobhayeṣāmapi ॥ 21 ॥

devi śrīrṣṣaśailadevadayite
 dākṣiṇyapaṇyakṣite
 mātāḥ sāhasatastava stavamimaṃ
 kartuṃ pravṛttasya me |
 unmīlantu paraṃ girastava karā-
 laṅkārapaṅkeruha-
 preṅkhattuṅgaṣaḍaṅghriṣaṅgha visara-
 jḡhaṅkāraśaṅkākarāḥ || 22 ||

padyānāṃ daśabhiryadastuta śatai-
 stvatpreyasah pādukāṃ
 trayyantāryaguruḥ paro hayamukha-
 statrāmba ! ko vismayah |
 stokaprajñamatīva mūkamapi māṃ
 ślokaiḥ sahasreṇa te
 stotāraṃ samavekṣya sūkṣmamatibhiḥ
 kasmānna vismīyate || 23 ||

manye satsvapi vāṇimayeṣu viduṣā-
 manyeṣu dhanyairbudhaiḥ
 uktirme bhuvi devi tāvakaguṇa-
 sparsādūpādīyate |
 bhadre tvadramaṇaprasastacaraṇa-
 dvandvaikasamsargato
 bhargaḥ svargadhunīṃ bibharti śirasā
 bhūyassu satsvambuṣu || 24 ||

tava stotre mandāḥ katicidaticitre'pi kamale
 na vindantyānandaṃ yadi tadapi na mlāyati manaḥ |
 sṛjēdeva sraṣṭā sa kila vipule'smin kṣititale
 camatkārānandānubhavacaturān dvitricaturān || 25 ||

sucārumadhuvīcikārasamuco vacodevatā-
 kucāmṛtakacākaciprathanacāturīmedurāḥ |
 narāḥ satatamindirāguṇakathāsudhādohinīḥ
 upādhvamīha veṅkaṭādhvarikaverudārā girāḥ || 26 ||

svairamṇ prarohayatu padyasahasrametat
 dāsasya me vadanasīmni tavā'valokaḥ |
 yaḥ kvāpi hanta sakṛdañjalibandhabhāji
 jantau jagajjanani sauti sahasramakṣṇām || 27 ||

paṅkajanilaye stotraṇ
 veṅkaṭakavigītametadavigītam |
 kiṅkarakṛtamiti kṛpayā
 tvamṇ kalayitumarhasi prasīdantī || 28 ||

rasikālibhirāsvādyamṇ
 ramyamṇ śrīkaravilasadalaṅkaraṇam |
 vikasatu sūryālokāt
 padyasahasramṇ sahasrapatramiva || 29 ||

|| iti śrīmadveṅkaṭādhvariviracite śrīlakṣmīsahasre ārambhastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ prādurbbhāvastabakaḥ ॥

bhaje dugdhāmbudhiṃ yatra pariṣkartuṃ hareruraḥ |
kaṭhinaṃ sukumāraṃ ca ratnaṃ prādurabhūd dvidhā ॥ 1 ॥

caturmukhādīn jagadamba dīmbhān
dugdhairbahūn vardhayituṃ samṛddhaiḥ |
payaḥ payodheḥ bhavatī dayālūḥ
satyaṃ prajajñe saha kāmadhenvā ॥ 2 ॥

tvayojjvalaṃ dugdhapayodhimadhye
mahodvayaṃ devi sahodiyāya |
harerurobhūṣaṇamekamāsīt
anyacchirobhūṣaṇamaṣṭamūrteḥ ॥ 3 ॥

jīvaṃ jīvaṃ pratyudārāṃ samṛddhiṃ
kartuṃ hartuṃ kañjadhāme tamāṃsi |
sarvaṃ trātuṃ satkadambaṃ purābdheḥ
cāndrī mūrtirjāyate tāvakī ca ॥ 4 ॥

viśvāsecanakaṃ mukhaṃ tava payaḥ
sindhordañcattadā
śaṅkitvā vigalatkalaṅkamaparaṃ
candrāṅkuraṃ śaṅkaraḥ |
nyastaṃ mastapade vidhuṃ prathamato
nūnaṃ bhṛśaṃ nyūnami-
tyamba bhraṃśayituṃ stuvanniva śiraḥ-
kampaṃ rame nirmame ॥ 5 ॥

dātum tvām puruṣottamāya tanayām padme grhītavrataḥ
 prādāt kāmavīm mude sumanasām pānīyamapyambudhiḥ |
 kañcit saptimanuttamaḥ maghavate kalpadrumaḥ ceṣṭadaḥ
 sarvajñāya sitāḥśukaḥ dhṛtajaṭāvargāya digvāsase || 6 ||

harṣādabdheramṛtakalaśaḥ tvādade devasaṅghaḥ
 śrīmānuccaiḥ śravasamarakṣmāpatiścandramīśaḥ |
 teṣāmekam na kila jagṛhe tvām śubhāmeva śārṅgī
 padme sāragrahaṇanipuṇaḥ pārīśeṣyād grahītum || 7 ||

chāyā mukhe janani cāndramasī tavāsīt
 kalpadrupallavaruciḥ karayoḥ padośca |
 saudho rase vacasi sampadato na mithyā
 bhrātrśriyaḥ sahabhavaḥ paribibhratīti || 8 ||

sudhādayaḥ santu tathāpi toyadhiḥ
 dhruvaḥ bhavatyaiiva bhavatyapatyavān |
 guṇā rame jāgratu vikramādayo
 guṇī mahodāratayaiva bhūpatiḥ || 9 ||

śrāmyatpannagavaktrakotaramaru-
 nunnormisaṅghaṭṭanād
 jhāṭityordhvavisāridugdhakaṇikā-
 niṣpannapuṣpāñjaliḥ |
 sindhurmanthavasundharābhṛdudaya-
 ddhundhum dhvanicchadmanā
 stutvā mādhavamadbhutāmalabhata
 tvāmamba kanyāmaṇim || 10 ||

sindhukroḍasthapuṭavilūṭhanmanthalabdhāvatāraiḥ
 dhundhuṅkāraistvadudayamahe dundubhiśrīmati śrīḥ |

prāñco jhañjhānilapaṭunaṭonṇāṭitapraudhavīcī-
vallīhallīsakamakalayannantarullīḍhaharṣāḥ || 11 ||

barhaṃ bhrāntvā cikuramudadherudbhavantyā bhavatyā
baddhā manthakṣitibhṛti suraiḥ pannagāḥ svinnagātrāḥ |
tatkālaikocitamatijuṣaḥ trāsatastyaktaceṣṭāḥ
rājīvākṣapraṇayini bhṛśaṃ rajjutāmabhyanaiṣuḥ || 12 ||

ālokya tatrabhavatīmavatīrṇarūpāṃ
vṛṣṭā mudā sumanasah sumanaḥ pradhānaiḥ |
piṇḍībhavadbhirakhilāmba payaḥ payodheḥ
diṇḍīrakhaṇḍanivahaiḥ samamāplavanta || 13 ||

amba svayaṃ tvayi cirādatīrṇavatīyāṃ
manthaśramavyapanayāya makhāśanānām |
śrāntāhirajjukabalīkṛtīśaṅkayeva
kṣīrodarodhasi śanairanilaścacāra || 14 ||

sāndrotkaṅthāmasṛṇamadhujitsādarāpāṅgadhārā-
sadhricībhiḥ śvasanavisaraddugdhavīcībhirabdhiḥ |
udvāhākhyam kamapi bhavatīmutsavam lapsyamānām
mātastāto madhuramanayanmaṅgalasnānakarma || 15 ||

sudhodadhisamudbhavatsuratarucchaṭāntargate
manojñamaṇimaṇṭape mahati ratnasimhāsane |
sthitāṃ maṇisaroruhe tridaśasundarīsevitāṃ
jayāya bhavatīmahaṃ janani santataṃ cintaye || 16 ||

abhyarṇasphuradapsaraḥ karadhṛtairuddāmadugdhāmbudhiḥ
svairotsṛtvaravīcikāsahacaraiḥ saṃvījitāṃ cāmaraiḥ |
hastālaṅkṛtapaṅkajāmabhinavākairanalpaiḥ śubhām
amba tvāmuṣasi smarāmi jagatāmātaṅkakūlaṅkaṣām || 17 ||

bhūyāsuste tvadīyā mayi haridayite
 sthūlalakṣyāḥ kaṭākṣāḥ
 yallipsāvyagrabhargādyamaraviracitai-
 rañjalīnāṃ prapañcaiḥ |
 manthādrikṣobhaduḥ sthaṃ kalaśajalanidhe-
 rmadhyamutsrjya velāṃ
 prāptai reje sarojairiva navarajanī-
 nāyakālokamūkaiḥ || 18 ||

agre murāreraravindapīṭhe
 haritkarīndrairabhiṣicyamānām |
 avekṣya putrīmakhileśvarīm tvām
 ānandasindhau nimamajja sindhuḥ || 19 ||

prasabhamudadhikanye paśyatāṃ devatānāṃ
 paramapuruṣavakṣaḥ pīṭhamāḍhaukathāstvam |
 saha dayitatamena svairakelau satīnāṃ
 na khalu nijaśīśūnāṃ sannidhirvrīḍahetuḥ || 20 ||

kalitakalaśasāgarormigaṅgaṃ
 kamapi mukundamahaḥ kalindajaugham |
 kanakasuhṛdabhūṣayattavābhā-
 vitatiratīva rame sarasvatīva || 21 ||

dyunadīśīśiram śiraḥ purāreḥ
 bhajatīndurbhavatī dayārasārdram |
 hṛdayaṃ muraharturabdhije vāṃ
 ucitaiva sthitirudbhavānurūpā || 22 ||

kamale toṣayitum tvām
 kāntabhujāntaraniśāntamupayāntīm |

prāyacchadūrmihastaiḥ

pratnaṃ ratnagaṇamambudhiḥ haraṇam || 23 ||

|| *iti śrīmadveikaṭādhvariviracite śrīlakṣmīsahasre prādurbbhāvastabakaḥ* ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ vakṣaḥsthalāvasthānastabakaḥ ॥

śraye śeṣācalamaṇeḥ śārṅgiṇo hṛdayaṅgamām |
anukampāmivākampāmambāmambujavāsinīm || 1 ||

kalyāṇa divya karuṇādi guṇāmburāśe
kāṅkṣādhikābhyudayaḍāyikatākṣaleśe |
bhadrāya daityajiduraḥ kṛtanityavāse
bhaktisthireṇa manasā bhavatīmupāse || 2 ||

nālīkasambhavabhavādisurābhivandye
nānāvidhākṛtaka vāṅmaya maulivedye |
pāthodhiputri pativakṣasi nityahṛdye
bhāntīmananyaśaraṇo bhavatīm prapadye || 3 ||

śayyāgrhaṃ tava pitā jagatāṃ niyantuh
bhrātā dr̥geka itaraḥ punaraṅgabhūṣā |
vakṣasyamuṣya varade tvamavasthitā tat
vāllabhyamamba bhavadīyamananyalabhyam || 4 ||

bhrāturvidhorvasusamṛddhyasaheṣu padme-
śvāste rametyapayaśaḥ praśamāya nūnam |
sodaryakaustubhaśubhāvahamabdhikanye
vakṣastvamāvasasi veṅkaṭanāyakasya || 5 ||

bhagavataḥ pratigho hṛdi mā sma bhūt
samudayadvṛjineṣu janeṣviti |
avahitā jagadamba hitāya no
hṛdayameva hareradhitiṣṭhasi || 6 ||

phaṇiśailapatestvaminidire

bhavasi prāṇasameti sāmpratam |

amunā bhavati yataḥ svayaṃ

hṛdaye prāṇapade niveśitā || 7 ||

uragādripateruraḥ sthalasthā

kamale tadgalaśaṅkhagarbhamuktaiḥ |

śucihāramahaḥ surasravanti

salilairamba sadā'bhīṣicyase tvam || 8 ||

kumāri kṣīrābdheḥ kusumasukumārāṅgi bhavati

navam padmam sadma mradima ramaṇīyam vijahatī |

śaraṇye trātum naḥ śarakiṇaghanam kaustubhaśilā-

kathoram gaḍhoraḥ śrayasi kṛpayā kaitabharipoh || 9 ||

śrīvatsāṅkam cirataramuraḥ sīmagōṣṭham murāreḥ

adhyāsīnāmanaghaharitodārakāntyābhirāmam |

kalyāṇi tvām sulabhamamṛtam saṃśritānām duhānām

kṣīrāmbhodheḥ samuditavatīṃ brūmahe kāmadhenum || 10 ||

viśvātīto jayati vṛjinahrāsade vāsudevaḥ

padme tasyāpyupari mahimā bhāsate tāvakīnaḥ |

kṣetrajñānām hṛdayamanīsam kañjanābho'dhīsete

tasyāpi tvam hṛdi hṛtatamorājase rājase yat || 11 ||

vīkṣante ye veṅkaṭakṣmābhṛdindoḥ

sūrasthāne śobhamānāmiha tvām |

dugdhodanvatputri divyam padaṃ te

sūrasthānam hanta bhitvā viśanti || 12 ||

balivasumuṣaḥ praharṣā-

duccorasthalamupetya kamale tvam |

asmākamapathagānāṃ

harase cirakālasaṅcitānarthān || 13 ||

śaśīlekhā bhavatī ca

śrīrabdherudgate tayorādyā |

dhārayati kṛṣṇamantaḥ

kṛṣṇenāntastu dhāryate caramā || 14 ||

vanamālāyā muṣitāṃ

viśvavibhorbhujatamālavīṭapāntaḥ |

kāmapi kanakalatāṃ tvāṃ

kalaśākūpārakanyake manye || 15 ||

paramatulasītamanaghe

vanamālāptaṃ sulakṣmaṇākālitam |

kalayasi sadrūpayutaṃ

kamale vakṣo harermahārāmam || 16 ||

dr̥ṣṭātmapratiimbiteṣu maṇiṣu

drāgindire mā sma bhūt

antaḥ stheṣvabalāntarasthitidhiyā

kopastavyacyutaḥ |

śaṅkonmeṣakathāpathātipatitaṃ

santyaktaratnāntaraḥ

taṃ tvatsodarameva kaustubhamaṇiṃ

dhatte bhujābhyantare || 17 ||

sasnehapūrtiruditatridaśopasevaḥ

dīpo harerurasi devi taveṣṭagehe |

asmākamāntaratamaḥ praśamayya mukteḥ

mārgaṃ prakāśayatu kaustubharatnadīpaḥ || 18 ||

sarasijanilayāpi vaibhavana

sphurasi nirenasi mānase munīnām |

urasi murariporupodhahāre

śirasi ca devi girāṃ purātanīnām || 19 ||

śubhaśrīvatsāṅkaṃ śucirucirahāraṃ muraripoḥ

tamālābhaṃ vakṣastaralavanamālāsuraabhilam |

pariṣkurvāṇāṃ tvāṃ bhavajaladhīsoṣāya kalaye

jaganmātaḥ prātastanajalajadāyādavadanām || 20 ||

prācīnavākpariṣadāṃ paratattvacintāṃ

vyāleन्द्रabhūdharapatirvyapanetukāmaḥ |

kānto bibharti bhavatīṃ kalaśābdhikanye

bhūṣāvīśeṣamiva devi bhujāntarāle || 21 ||

svabhāvādunmīladvakulasumanah komalatanoh

tava kleśāsaṅkākulitahṛdayenāpi hariṇā |

tvadākrānte hanta vyudasitumurasyamba pulakā

na śakyante padme na khalu sulabhaḥ kaṅṭakajayaḥ || 22 ||

niratyayaṃ nīlamahonidhānaṃ

kāntaṃ mukundābhidhamindire tvam |

nirañjanaireva janairgrhītaṃ

vīkṣya sthitā vakṣasi rakṣitum kim || 23 ||

janani puṣyasi tāmarasaṃ padaṃ

vitanuṣe ca natāmarasaṃpadaṃ |

paramurasphuraṇapratirodhiṇaṃ

paramuraḥ sphuraṇaṃ nayase'dbhutam || 24 ||

yadi nāma viṣṇuvakṣaḥ

kṣaṇamatyakṣaḥ kṣamāmayi rame tvam |

āgasvinastadā no

naivāraḥṣyaḍūṣmalo nāthaḥ ॥ 25 ॥

hṛdaye kamaladalākṣi

tvatpadalākṣīyalakṣma bhavatīm ca |

dadhadūṣmalo 'pi kṛṣṇo-

'pyadhikāruṇyaṃ vahatyahigirīśaḥ ॥ 26 ॥

॥ iti śrīmadveṅkaṭādhvariviracite śrīlakṣmīsahasre
vakṣaḥsthalāvasthānastabakah ॥

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ kārūṇyastabakaḥ ॥

bhaje bhujāṅgaśaileśabhujāntarapariṣkriyām |
tanayāṃ dugdhajaladherdayāmiva kṛtodayām ॥ 1 ॥

janani jīvayituṃ jagadarditaṃ
daśamukhapramukhaistridaśāribhiḥ |
janakayajñamahījaṭhare janiṃ
kṛtavatī bhavatī kṛpayā rame ॥ 2 ॥

akarūṇā karūṇā dhruvamamba te
kṣititale bhavatīmavatārya yā |
ahaha yātupurasthitivedanāṃ
agamayajjagadārtinivṛttaye ॥ 3 ॥

aviratavividhāparādhakāri-
ṇyapi mayi devi dayāṃ kariṣyasīti |
janani mama bhayāturasya dhairyaṃ
janayati vāyasadānavāpadānam ॥ 4 ॥

rāghavasya hṛdayaṃ sthirāghavat
vāyasaṃ prati na vāyasaḥkramam |
devi jānaki dayārasāttvayā
pādayojanakṛtā dravīkṛtam ॥ 5 ॥

abdheḥ kanye janani mahatāmāgasāṃ janmagehe-
śvasmādrkṣeṣvapi ca karūṇāmādadhāsi dhruvaṃ tvam |
sākṣī tasmin yudhi daśamukhe sārasākṣi vyapete
yātustrīṇāṃ kabalanavidhiṃ yācamāno hanūmān ॥ 6 ॥

rāmastiṣṭhatu nāma yo na vidayo
 jihreti nirhetukaṃ
 sugrīvaikavirodhiṇaṃ kṣītisute
 saṃhṛtya taṃ vālinam |
 kārūṇyāmbunidhistvameva niyataṃ
 klptātmapīdaṃ yato
 rakṣaḥ strīnikaraṃ rarakṣitha tama-
 pyārdrāgasam vāyasam || 7 ||

guruṇā plavena karuṇātmanā vinā
 hariṇāṅkasodari guṇāmbudhe tava |
 janānādhirogamaraṇādivedanā-
 varuṇālayasya taraṇāya kā gatiḥ || 8 ||

tvayyevāyatate kṛpā raghupaterdevasya satyaṃ yato
 vaidehi tvadasannidhau bhagavatā vālī nirāgā hataḥ |
 ninye kāpi vadhaṃ vadhūstava tu sānnidhye tvadaṅgavyathāṃ
 kurvāṇo'pyavitaḥ patannaśaraṇaḥ kāko vivekojjhitaḥ || 9 ||

dvipaṅcagrīvājñācakita samudaṅcanniśicara-
 prapaṅcaprakṣiptaḥ pavanasutavāle hutavahaḥ |
 yato jātaḥ śītastamiha bhavasantāpavivaśe
 kṛpāpūraṃ svairam kiratu mayi lokāmba bhavati || 10 ||

viṣṇāvūṣṇāṃśuvaṃśaṃ gatavati vibudha-
 dveṣiśoṣāya roṣāt
 eṣyattad yoṣidāgaḥ śatamapi kṛpayā
 kṣantukāmeva nūnam |
 dhatte kanyā jananyā guṇamiti nipuṇaṃ
 kiṃvadantīṃ vidanti

pūrvam sarvam sahāyāmudayamakuruthā
bhogīśailendrakānte || 11 ||

avitumiha dayā te devi mārgatyaśaktān
ahamapi śaraṇārthī hanta majjan bhavābdhau |
ghaṭanamucitamāsīdāvayordaivayogāt
kalaśajaladhikanye hātumetanna yuktam || 12 ||

kāryeṣu kāraṇaguṇāḥ niyataṃ bhavanti-
tyuktim satāmavitathāmavadhārayāmaḥ |
cāndrī kalā ca bhavatī ca payodhimadhyāt
jāte yadamba sudhayā dayayā ca śīte || 13 ||

āsāditonnatapadeṣu girīśamukhye-
ṣvāroḍhumabjanilaye śithilābhilāṣā |
nīce tu mādrśī dayārasanimnagā te
prāptādarā pravahatītyanurūpametāt || 14 ||

śaurīścakāsti hṛdayeṣu śarīrabhājāṃ
tasyāpi devi hṛdayaṃ tvamanupraviṣṭā |
padme tavāpi hṛdaye prathate dayeyaṃ
tāmeva jāgradakhilātīśayāṃ śrayāmaḥ || 15 ||

nityaṃ viśvaṃ vaśayati harirnigrahānugrahābhyām
ādye śaktim vighaṭayati te hanta kārūṇyapūraḥ |
īṣannyūnaṃ tadiha dayitādīśitṛtvaṃ bhavatyāḥ
taccheṣatvaṃ kathamitarathā devi tulye'pi bhūmni || 16 ||

vihitaṃ jahataṃ vivekahānāt
ahitaṃ karma ca nityamācarantam |
apayātaguṇaṃ haripriye mām
kṛpayā kevalayaiva pālayethāḥ || 17 ||

kṣaṇamapyasahāsthītau janāgaḥ

kamitā na kṣamiteti sānukampā |

avatāradaśāsu devi rūpaiḥ

anurūpairanugāhase mukundam || 18 ||

galati kalitāyāse śvāse kaphārgalite gale

bhramati nayane bhrānte svānte yiyāsuṣu cāsuṣu |

tvarayati dayā jantorantotkrame bhavatīṃ rame

tvamapi kṛpaṇatrāṇe prāṇeśvaraṃ ca parāṇmukham || 19 ||

duḥ khākrāntaṃ bhavajalanidhiṃ dustaraṃ yogivaryaiḥ

pāpānāṃ nastaritamadhunā kā kathā lokadhātri |

evaṃ yadyapyudayati matistāvakīmabdhikanye

dhanye dr̥ṣṭvā tadapi karuṇāṃ dhairyametyantarātmā || 20 ||

tapobhiriha yoginastava dayāmavindanta yām

akiñcanatayaiva tāmamṛtasodari prāpnumaḥ |

samādhīpaṭavaḥ śramādanubhavanti yaddaivatam

tadeva yamunātaṭitarugaṇaḥ sukhenānvabhūt || 21 ||

apārāparitāpakṛdbhavatapātapāndhā vayaṃ

prapāmiva supāvanīṃ tava kṛpāmupāsīmahi |

udañcitadhanañjayaḥ prabhurudārahetiryayā

yayāvudadhikanyake tapanamadhyagaḥ śītātām || 22 ||

kaṃsārātipreyasi

saṃsārābdhau bhramannanātho'ham |

amba tava sādhvakampām

anukampānnāvamavalambe || 23 ||

|| iti śrīmadveṅkaṭādhvariviracite śrīlakṣmīsahasre kārūṇyastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ kaṭākṣastabakaḥ ॥

lakṣmīvadana lāvaṇyasudhodadhi kṛtodayaḥ |
kalpavrkṣaḥ kaṭākṣātmā kāṅkṣitāni karotu naḥ ॥ 1 ॥

kṣamākumāri kṣaṇamīkṣaṇaṃ tvaṃ
yadṛcchayā nyasyasi yasya jantau |
sa īkṣaṇānāṃ trayamaṣṭakaṃ vā
sahasrakaṃ vā sahasā dadhāti ॥ 2 ॥

amba stokālokasudhāśīkaraleśaiḥ
aṅgaṃ jantorārdrayase yasya sa eṣaḥ |
hastāt svīyādvāraṇamastācca galadbhiḥ
dānāmbhobhiḥ paṅkilagehāṅkaṇabhūḥ syāt ॥ 3 ॥

tvadvīkṣaṇāmṛtakaṇo'pi na yeṣu teṣāṃ
sadmāni jīrṇaśīthilacchadirāptiraktaiḥ |
abhracyutairudakabindubhiraśrumiśraiḥ
jambālitāni jagadamba ciraṃ bhavanti ॥ 4 ॥

kanakaśibikārūdhāḥ prauḍhādhirājyapade sthitāḥ
katicidatulam manyā dhanyāścaranti yadindire |
yadapi ca vahantyenāṃ dīnāḥ pare phalamamba tat
dvayamapi tava stokālokānvayavyatirekayoḥ ॥ 5 ॥

jaḍaṃ māmāpyārtam janani śīśirāpāṅgavisaraiḥ
kṛpāpūrasmeraiḥ kṣaṇamapi kṛtārthī kuru mudā |
tataḥ ko vā doṣastava bhavati daityāridayite
marau vā merau vā bhagavati samaṃ varṣati ghaṇaḥ ॥ 6 ॥

dvāri dvāri durīśakiṅkarakṛtairātaṅkadairhuṅkṛtaiḥ
 apyuccairatimātravetraparuruṣāghātairanuccāṭitaiḥ |
 durdāridryadaśāpiśācanicayo dūrātsamutsāryate
 devi tvatkaruṇākāṭākṣataṭinī snānārjavenādhunā || 7 ||

śucau vaṃśe janma śrutinayamatirmātaratulā
 vikampā saṃpattirviśadamavigītā ca kavitā |
 prapattirdaityārau hitaparamapatyaṃ śubhayaśo
 vivarttāḥ saptāmī dhruvamasadṛśāṃ tāvakaḍṛśām || 8 ||

alamalamanusṛtya svāmini jñānahīnān
 akalitabahumānā nanvahaṃ kiṃpacānān |
 śaraṇamupagataṃ māṃ cāru kārūnyatuṅgaiḥ
 snapaya janani saṃpannṛttaraṅgairapāṅgaiḥ || 9 ||

kṛtī vasumatīpatīn kṛtacaṭustavaḥ sevātāṃ
 diśaḥ sphuṭamaṭāṭyatāṃ diśatu dhātuvāde ḍṛśam |
 japatvapi manūn bahūn jalanidheḥ sute yastu te
 ḍṛśāmiha dayāsprśāmaṣayo daridrāti saḥ || 10 ||

kṛpaṇadaśāpiśācagaṇamocanavetralatāḥ
 madhuripubhaktivalli parivṛddhisudhāmbudharāḥ |
 hṛdayatamovimokṣahimadhāmakarāḥ kamale
 bhagavati naḥ punantu bhavadīyakaṭākṣalavāḥ || 11 ||

udītā dugdhābdheḥ kuvalayaparītāpaśamanī
 pade viṣṇorbhāntī rajanicaracakravasyasadā |
 diśantī sārvañṇaṃ bhajati śirasā kvāpi kamale
 śubhālokaiḥ śokaṃ haratu śaśīlekheva bhavatī || 12 ||

dūrājāvasathābhīdhāna nirayadvārāgrajāgrannara-
 krūrālāpaśarāhativiyatikaraṃ dūrānnirākurvatī |

pārāvārasute taraṅgaya mayi smerāmbujaspardhinīḥ
ghorāpārasamastaduṣkṛta pariḥārāya dhīrā dṛśaḥ || 13 ||

aghaṭitaghaṭanāpaṭīyasī te
harigrhiṇi prakāṭa kaṭākṣarekhā |
sthiravasumavanīpakam vidhatte
janani vanīpakameva hanta jantum || 14 ||

nayane phaṇīndraśayaneṣṭanāyike
yadi nādadhāsi sudinābjaśobhane |
balabhedano'pi na labheta saṃpadaṃ
marutāmayeta marutāmapī sthālī || 15 ||

karuṇārasena varuṇālayātmaje
mradimānametya yadi māmavekṣase |
malinātmanāpi kalinā kriyeta kiṃ
mama kiṃ karotu yamakiṅkaro'pi vā || 16 ||

māmapāṅgalaharī garīyasī
tāvakī sprśatu devakīsnuṣe |
antakasya tu ruṣā kaṣāyitā
mā patantu mayi dṛṣṭivṛṣṭayaḥ || 17 ||

bandhuraguṇe kṛpaṇabandhumanapāyaṃ
sindhutanaye tava kaṭākṣamakarandam |
indukaravṛndajāḍacandanamahībhṛt-
kandaramarucchiśirasundaramupāse || 18 ||

ārtiṃ lumpatvamba tavāpāṅgasudhātmā
gaṅgā saiṣā citragatirvarjitabhaṅgā |
netrī śoṣaṃ pratyuta padme bhavameva
prājñānāṃ yā bhāsitarūpaṃ ca vidhatte || 19 ||

uccakorakanavābhyudayaṃ te
 vīkṣitaṃ manumahe makarandam |
 yatra tallagati ṣaṭpadamantraḥ
 tatra bhāti śatapatragṛhe yat || 20 ||

yakṣaśrījananacaṇaistavāvalokaiḥ
 lakṣmi śrīkṣayapiśunā nirasyamānā |
 nālīkāsanalipirapyalīkalīnā
 nālīkā bhavati nṛṇāṃ pratīpagatyā || 21 ||

dugdhābdhikanye tvadapāṅgabhr̥tyā
 vittādhipatyādīpadābhiṣiktāḥ |
 hr̥ttāpayuktāstava devyabhaktā
 martyā jagatyāṃ vilapanti riktāḥ || 22 ||

vīkṣitāni tava vāridhikanye
 yatra pālita jaganti laganti |
 citramatra sa paratra ca dehī
 dehiśabdamaṣāya cakāsti || 23 ||

tava devi paṭurnataḥ kaṭākṣo
 guṇavattālasaducchrayaḥ sa nūnam |
 nanu nartayate sarasvatīṃ yaḥ
 satataṃ saṃśritamañjulāsyaraṅge || 24 ||

bhāvatkairbhagavati kajjalānuviddhaiḥ
 kṛṣṇo yairbhavati vidhuḥ kaṭākṣapūraiḥ |
 talleśairadhikatamaśriyāṃ nidānaiḥ
 mālīnyāṃ harasi vicitramāntaraṃ naḥ || 25 ||

vikasvarāmodabharaṃ vitanvatī
 purovasantaṃ prathitāgamāñcitā |

kaṭākṣavallī tava mādhavapriye
 prasautyanantaṃ sumitāpyasau phalam ॥ 26 ॥

na viprayogi vyasanāya kalpate
 na mārگاṇānāṃ sahate ca pañcatām |
 bhavaṃ javāt pratyuta dandahītyayaṃ
 jayatyapāṅgastava citramindire ॥ 27 ॥

vikacakamalaśobhāvibhramodbhūtisīmā
 vidhumiha sadupāsyayaṃ tanvatī suprasannam |
 śaradiva tava vīkṣā śārṅgiṇaḥ prāṅakānte
 śamayatu kila meghāṭopamujjṛmbhitāpam ॥ 28 ॥

nityāmeva vibhūtimamba dadato nirvyājabandhorbhavat-
 divyāpāṅgalavasya varṇanavidhau ko labdhavarṇo bhuvi |
 juṣṭo drṣṭibhiraṣṭabhiśca tiṣṭbhiḥ prāyaḥ sahasreṇa vā
 devi dvādaśabhiśca daivatagaṇo yasmai cirayaṃ tiṣṭhate ॥ 29 ॥

tattādrkṣakaṭākṣakaṅkatadharaḥ śrīveṅkaṭādrīśituh
 prāṅapreyasi bhūyasīm prabhajate śauryābhimukhyaśrutim |
 satkīrtyā sahasāmarottamajayaṃ prāptastavopāśrito
 vāgbāṅairna vihanyate kṣitibhujāṃ nirjitya nityadvīṣaḥ ॥ 30 ॥

yāvadbhāvatkavīkṣā viśati tanubhṛtā-
 mindire mandireṣu
 vyaktaṃ nṛttaṃ vidhatte dhanapativibhavā-
 duttarā vittarājih |
 dvāre tāreśagaurāsturagaparibṛdhā
 bandhurāḥ sindhurā vā
 garvāt ghuṣyantyakharvābhyudayamadhimukhaṃ
 rājate rājatejaḥ ॥ 31 ॥

dhanyaḥ kaścijjagati viṣayastāvakālokitānām
 atrāmutrāpyakhilajanani prāpya gotrādhikṛttvam |
 satsantānaprabhavasumanah sevayā 'modaśālī
 jaitrasthānaṃ kimapi bhajati śrīmaduccāmaraṃ ca || 32 ||

śayyotthāyaṃ janani dhanināṃ vāsamāsāyamitthaṃ
 gatvā gatvā 'pyanudinamanucchinnatṛṣṇodgamo 'ham |
 hr̥dyāpāṅgāmiva bhavadavaploṣaśāntyai rame tvāṃ
 hr̥dyāpāṅgāṃ madhuripuvaśīkāravidye prapadye || 33 ||

vitānvantyaṃmiṣṭaṃ vividhamacirādīkṣaṇalavaiḥ
 bhavatyāṃ jāgratyāṃ bhagavati narān sevitumanāḥ |
 kṣarantīmabhyarṇe kamalāsuraḥsvādusalilāṃ
 sravantīmullaṅghya śrayati mṛgatṛṣṇāmatitṛṣā || 34 ||

ajīryadaghanāśanaṃ dṛḍhagadākaraṃ devi yat
 purāṇamapi pūruṣaṃ punaralaṅghanaṃ puṣyati |
 tadetadiha pātu nastava kaṭākṣadivyaauśadhaṃ
 phaṇīndraśayajīvike bhavavīpanmayādāmayāt || 35 ||

durlaṅgha saṃsṛtidurarṇavakarṇadhārāḥ
 saṃpadvadhūsatata nartanasūtradhārāḥ |
 ajñānakānanavidārakuthāradhārāḥ
 padme jayanti bhavadīyakaṭākṣadhārāḥ || 36 ||

svāduśītaladayārasapūrṇaṃ
 sevitāṃ dvijavarairamṛtotkaiḥ |
 devi tāvakakaṭākṣataṭākāṃ
 viśvatāpavigamāya vigāhe || 37 ||

karuṇayā kalaśodadhikanyake
 jaḍatameṣvavalokamaghāpaham |

vitānuṣe sakṛdeṣa punastano-
tyanavalokamadhanyadurāsadam || 38 ||

devi kaṭākṣalavastava rikte
saṃpadamādhipade'pi nidhatte |
sindhukumāri tathāpyatamaske
sidhyati tatra samādhiraḍṛpte || 39 ||

prāgeva syāt prārthitārthasya siddhiḥ
paścādamba tvatkaṭākṣopalambhaḥ |
dṛṣṭānto nastatra te dṛṣṭipātāt
prāgambhodhiṃ laṅghayan pāvamāniḥ || 40 ||

vakṣorakṣe śārṅgiṇaḥ sthūlalakṣe
tattādrkṣe jāgrati tvatkaṭākṣe |
sūnaśrībhiḥ sāndragandhe parokṣe
kuryādāsthāmalpadhiḥ kalpavṛkṣe || 41 ||

racayati tavavikṣā nūnamajñe'pi rakṣāṃ
duritacaritabhedī deśiko mantravādī |
tadiha galitamoho drāgayaṃ padmagehe
viṣayarucipiśācī vikriyābhirvyamoci || 42 ||

jagadamba tavāpāṅgo
jalaajātaśaraḥ prapuṣṭamadhukālah |
kamale kathaya kathaṃ vā
karotyasau sarvamaṅgalenāptim || 43 ||

tiṣṭhantvaṣṭama eva bhūsutaśanipraṣṭhāśca duṣṭā grahāḥ
phāle kāmapi lelikhītu jagataḥ sraṣṭāpi kaṣṭāṃ daśām |
te kiṃ kuryurapāṅgato mayi sakṛddevi tvayā'ṅgīkrte
nīhāro na karasthamambaramaṇerlīlāmbujaṃ bādhathe || 44 ||

vijayāpajayau rame bhavetāṃ
 tvadapāṅgānvayatadviparyayābhyām |
 ajayattava vīkṣayā hanūmān
 adhilaṅkaṃ vikaṭākṣarākṣasaugham || 45 ||

pratighoṣṇamadhīsiturna padme
 bhavadīkṣāviṣayaṃ praveṣṭumīṣṭe |
 tvadapāṅgasudhārdritastuṣārī-
 bhavadagnirhanumāniha pramāṇam || 46 ||

kaṭākṣapratyūṣe tava miṣati kaṃsārīdayite
 tamaḥ śāmyatyantargatamapi ca sūryākalanataḥ |
 svayaṃ doṣonmeṣo viramati punassārasavana-
 śrīyaḥ sampadyante divi ca bhavitā bhāsanamapi || 47 ||

surabhistanute tavāvalokaḥ
 sumanaḥ saṃpadamamba bhūmijānām |
 avipallavatāṃ vidhāya puṣṇā-
 tyapi cāmodamadīptikānanānām || 48 ||

kamale gabhīrakarūṇājāladhe
 tvayi mandarakṣaṇavikāsihṛdi |
 kalitodayā mṛdukaṭākṣasudhā
 prathayatyasau sumanasāṃ pramadam || 49 ||

pratighānalaṃ bhujagaśailapateḥ
 praśamaṃ nayantyatitarāṃ śīśirā |
 kamalālaye tava kaṭākṣajharī
 vidhunotu me vṛjīnatāpabharam || 50 ||

dr̥śo leśaṃ deyāstriyugasakhi deyaṃ kiyadidaṃ
 mahodārāyāste mama tu sumahāneṣa vibhavaḥ |

kaṇānatra dvitrān gaṇayati na vārāṃ jaladharaḥ
prapadyante śuktau pariṇatimamī mauktikatayā || 51 ||

bileśayakuleśabhūdharapatipriye tvaddayā
taraṅgitamapāṅgitaṃ dhṛtavataściraṃ dṛśyate |
vikasvarapikasvara vyatikarasphuranniṣkuṭaṃ
naṭadyuvatinūpura kvaṇitasundaraṃ mandiram || 52 ||

nārāyaṇapraṇayini tvamapāṅgadugdha-
dhārābhirābhirabhiṣiñca dayāmbudhe mām |
smerānavadyanirupākhyasukhaṃ yato me
svārājyabhāgyamapi setsyati śāśvataṃ tat || 53 ||

bho bhūpabhūmau bhrama bhīmapāpa-
bhūmeti me mūrdhni lipiṃ vidhātuḥ |
pavargagarbhāṃ parimṛjya padme
likhasyapāṅgairapavargagarbhām || 54 ||

yaṃ tvam devi nirīkṣase yadupateḥ
kānte dṛśā tādṛśā
tatra stotragiraścaranti viduṣāṃ
tatraiva citrā guṇāḥ |
tenaiva vyapadeśamṛcchati kulaṃ
tasmai matistiṣṭhate
draṣṭā pṛṣṭhamaressa eva na puna-
rdhanyaṃ tadanyaṃ viduḥ || 55 ||

apārasaṃsāratapātapārti-
vyapāyadacchāyamapāstadoṣam |
kṛpāmarandaiḥ śīśiraṃ rame tva-
dapāṅgakalpadrūmupāśrayāmaḥ || 56 ||

bhāvatkamārtiśamanam virajātaraṅgam
 paśyāmyapāṅgamakhilāmba yadāplutāṅgaḥ |
 pītāambarākalitadīpti padaṃ parārdhyam
 muktādibhūṣitamupetya mudam dadhāti || 57 ||

durvarṇamarṇavasute namatām lalāte
 lokāmba lumpati kaṭākṣajharastvadīyaḥ |
 te rājatābhyudayinaḥ punarullasantī-
 tyetat karoti hr̥di vismayamasmadīye || 58 ||

devi durgatamarau tava vīkṣā
 kālikā diśati kāñcanavr̥ṣṭim |
 tasya siddhyati sukīrtirudañca-
 ddhīrasasyavibhavaśca tataḥ syāt || 59 ||

varuṇālayasārvabhaumakanye
 karuṇāpāṅgamadhuvratastvadīyaḥ |
 madhunāśanametya vṛddhimṛcchan
 adhunā nīrajasāṅgatiṃ vidhattām || 60 ||

nidrājuṣām bhavaviṣādamaye niśīthe
 svāpāṅgamarpayasi śobhanamauśadham naḥ |
 citram tato 'pi jagadamba ciram vinidram
 vetsyāmahe vigataduḥ khapadam prabodham || 61 ||

svālokaṃ śīśiram cirāya nayase yaṃ jāyamānam janam
 sampaśyenmadhukāla eva sumanaḥ sattvāvahastam tataḥ |
 pāthojāyatane rajāṃsi janayan vedhodṛgūṣmāgamo
 raudrāloka ghanāgamaśca tamasām kartā na tatrāspadī || 62 ||

prāyaḥ kañcidadr̥ṣṭavantamavanau
 padme dṛśā svīyayā

saṃyojya prasabhaṃ kṣaṇena tanuṣe
jantuṃ sahasrekṣaṇam |
ādhitsasyasadṛkpade tridaśane-
trākārabhājaṃ tama-
pyeṇāṅkasvasarīdrśaṃ ghaṭayituṃ
drāgīśiṣe durghaṭam || 63 ||

mukharucisarittaraṅgāḥ
smitasitaśatapatralolakalabhṛṅgāḥ |
saṃpannartanaraṅgā
jayanti jagadamba tāvakāpāṅgāḥ || 64 ||

|| iti śrīmadveṅkaṭādhvariviracite śrīlakṣmīsahasre kaṭākṣastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ prayatnastabakaḥ ॥

śrīnivāsasya mahiṣīm śreyase tāmupāsmahē |
yadarthameva vidadhe yatnaṃ bhūyāṃsamacyutaḥ ॥ 1 ॥

kamale kamalekṣaṇastvadarthe
kaṭhinam karma karotyasaṃ na kiṃ vā |
kalaśodadhimanthanaprayāsāt
aparaṃ kiṃ śramadāyi karma lokaḥ ॥ 2 ॥

tava gurustanaśailabharaṃ sadā
janani voḍhumanā jagatāṃ pitā |
urubharodvahanābhyasanāya kiṃ
tamapi mandaramambunidhau dadhau ॥ 3 ॥

nādattamadyavani sidhyati kiñcaneti
niścinvatā bhagavatāpi vivitsatā tvām |
vaidehi kāmapi śilāmabalāṃ vidhāya
kanyāpradānavidhirakṣapadāya cakre ॥ 4 ॥

vidyāṃ balāṃ raghupatiḥ pathi gādhiputrāt
samprāpya nihnutasamasta tanuklamo'pi |
ambātanuklama harāmabalāmiha tvāṃ
svasya dhruvaṃ ghaṭayituṃ tamupāsta bhūyaḥ ॥ 5 ॥

śaṃsanti pañktirathayāgavidheḥ phalaṃ yaṃ
so'yaṃ maghāvanibhavāṃ janakātmaje tvām |
prāptuṃ vyadhāt kuśikanandanayajñarakṣāṃ
rakṣāṃsi hanta damayan yudhi rāmacandraḥ ॥ 6 ॥

bhagavati kṣītiputri bhavatkṛte
 bhavaharo'pi bhavan raghunandanah |
 samabhavadbhavacāpalatāntadhīh
 sa iti vismayavanta ihāsmahē || 7 ||

tvadbhrūbhaṭasya dhanuṣā vijitaḥ sumeṣo
 rāmastameva nitarāmabhirāddhukāmah |
 tatprītaye janakanandini tadvipakṣa-
 kodaṇḍabhaṅgamupahāramivājahāra || 8 ||

kartavye janakena maithili tavo-
 dvāhakramālocane
 so'yaṃ vāgupakāramāracayite-
 tyālocya bhāvisthitim |
 tadvaṃśaikapurohitasya hi śatā-
 nandasya harṣāya tan-
 māturgrāvadaśāṃ haran raghupati-
 stasyopakāraṃ vyadhāt || 9 ||

sundastrītanubhūsubāhu kuhano-
 pajñaṃ tu yajñakriyā-
 pratyūhaṃ śamayan prahr̥ṣya ghaṭakaṃ
 śuśrūṣayan kauśikam |
 durdarśaṃ śaśikhaṇḍamaṇḍana mahā-
 dordaṇḍakodaṇḍama-
 pyurvīnandini khaṇḍayannudavahat
 tvāmamba rāmah śramāt || 10 ||

tvāṃ mārgamāṇastvadudantaśaṃsine
 vṛddhāya gṛdhrāya rame raghūdvahah |
 yogyekayogyāni padānyadādaho
 santo'pi velāmatiyanti rāgataḥ || 11 ||

api sakalaśaraṇyo mānināmagraṇyo
 bhagavati bhavadarthe bhānuvaṃśādhināthaḥ |
 kapimapi śaraṇotkah kañcidānañca kaṣṭaṃ
 gaṇayati na phalārthiṃ gauravaṃ lāghavaṃ vā || 12 ||

tvaddāne janakena maithili purā
 śulkīkṛtaṃ svāminah |
 pāṇyaṅguṣṭhakiṇaṃ vyadhāt paśupate-
 ścāpe guṇāropaṇam |
 tvatsaṃprāpti sahāyavānarapateḥ
 pratyāyanārthaṃ tvabhūt
 pādāṅguṣṭhakiṇāya dundubhitano-
 stad dūrataḥ kṣepaṇam || 13 ||

nīśicarapatimantaṃ neṣyatā tadgrhītāṃ
 punaravanisute tvāṃ prāpsyatā rāghaveṇa |
 taraṇijamabhirāddhuṃ tatra kārye sahāyaṃ
 sapadi niraparādhaḥ sādito hanta vālī || 14 ||

parorajasi dhāmani śrutiśirobhuvi cchāndase
 mahāmahasi yogināṃ daharamandire ca sthitaḥ |
 dharāduhitarādarāt tava kṛte kapīndrāgatim
 pratīkṣya divasān bahūnavasadrśyamūke prabhuḥ || 15 ||

raghukulapatinā te lokanāyaiva sīte
 kṛtaravisutasevaḥ ko'pi dattānubhāvah |
 vanaśikharivihārī vānarabrahmacārī
 jaladhimapi lalaṅghe'jāta khedaṃ lalan khe || 16 ||

draṣṭuṃ tvāṃ nanu hanumantamagnidāhā-
 dyātāṅkaṃ bahumadhilaṅkamāptavantam |

sarvasvāyitaparirambhasaukhyadānāt

kākutstho janani cakāra nirvraṇaṃ tam || 17 ||

darādupanataṃ rame daśaśiro'nujaṃ tvatkr̥te

samastanayakovidah sapadi saṅgrahītum prabhuh |
asādhitaripusthalo'pyabhiṣiṣeca taṃ tatpade
narah kuśalamaśnute na khalu sāhasikyādṛte || 18 ||

strīhetoh prathamam nijena guruṇā

vyutpāditaṃ jyāyasaḥ
sāmrājyānubhavo bhavedanuja it-
yetaṃ vigītakramam |
sugrīve ca vibhīṣaṇe ca bhagavā-
nāmreḍayāmāsa taṃ
bhūmeḥ putri bhavatkṛte pitṛguṇah
putre hi dhatte padam || 19 ||

devi tvadarthe dayitaṃ nadīnām

satām śaraṇyah śaraṇam sa gacchan |
kuśeśayākṣo'pi kuśeśayatvam
prāpa tvadāvāsapadāśayeva || 20 ||

pratyānetumupāgatāya bhavatīmāsannalaṅkoṣitām

vātsalyādiva te viyogacakito vārām nidhistvadguruh |
kākutsthāya cirāya mārgamadiśat kālāgninevāmunā
śoṇākṣeṇa ruṣā śuśoṣayiṣitaḥ sīte śitaiḥ sāyakaiḥ || 21 ||

prapātya mahato girīn prasabhamantarindreṇa yo-

'pyadhāyi vasudhāsute tadanujastvadarthaṃ prabhuh |
amum bahirilādharairapi dadhannidhiṃ yādasām
kapivrajakarārpitaiḥ kimiha śeṣapūrtiṃ vyadhāt || 22 ||

aṅghryorakṣṇorapi kila phalaṃ vānarāṅgāṃ narāṅgāṃ
 ārādrāśiṃ taritumanasāmambhasāmamaṃhasāṃ ca |
 mānārhasvāmahita bhavanādmāninīmāninīṣuḥ
 kākutstho'sau janani vidadhe kautukāt setukāryam || 23 ||

antaryah sphuṭamanalena vārīto'bhūt
 viśveṣāṃ janani vidhātumeṣa setum |
 tvallipsākularaghunāthacodanātaḥ
 pāthodhirbahirapi vārīto nalena || 24 ||

setuṃ devi bhavatkṛte raghupatiḥ sṛṣṭvā janāṃścāpunāt
 eteṣāṃ sagarāṅvavāyajanuṣāmeṣa svabhāvo dhruvam |
 svargādeva bhagīrathaḥ pitṛkṛte bhargācca roṣāvilāt
 ānītairapunīta lokamakhilam gāṅgaistaraṅgaiḥ kṛtī || 25 ||

prabhoralaṅkopanirodhamamba
 kṛtāparādhe'pi kariṣyasīti |
 laṅkoparodham raghuvīradāsā
 hanta tvadartham harayo vitenuḥ || 26 ||

prītiṃ ninīṣuḥ priyadevatāṃ tvāṃ
 samudratīre hi caran sa rāmaḥ |
 mahāhavam maithili vardhayiṣyan
 ayomukhena vyalunāt palāśān || 27 ||

tvallipsayaiva dharme-
 ṣvāsakto viprayogivadvyasanī |
 kāñcana dānasamṛddhiṃ
 bhuvi varade viprahastamanayadinaḥ || 28 ||

sadasyudāre'pyatikāyamāna-
 mahālaye satyabhito raṅāgre |

jayaśriyā hanta balādvṛto'pi
tvayyeva vinyastamanāḥ sa nāthah || 29 ||

viṣṇuḥ svayaṃ tvadvirahāsahiṣṇuḥ
apāṃsule haṃsakulāvataṃsah |
tapasvarūpasya kṛtaprabhedam
nininda bhūnandini meghanādam || 30 ||

uccairāvaṇapuṣṭah
kumbhastava devi kumbhinītanaye |
sadyasstanavairīti
krodhādenaṃ jaghāna raghunāthah || 31 ||

lokavrātālbhakaṃ kumbhakarṇam
lumpannamba tvatkṛte rāmacandraḥ |
arthādeṣa tvajjananyā dharanyā
bhāram bhūriṃ devi dūrīcakāra || 32 ||

nirṇīya bhūyastarapuṇyalabhyam
rāmaḥ kṣamāputri samāgamam te |
nītvā'havam puṇyajanaṅnanekān
akārayat svarvanitāvivāham || 33 ||

dharmam hi pūrvamavalambya kṛte jananyāḥ
kālam nināya kutukādhikānanam yaḥ |
devi tvadarthamavalambya tameva rāmaḥ
kālam nināya punarapyadhikānanam saḥ || 34 ||

pāpapañcakanirāsahetunā
setunā tava kṛte mahīsute |
etya pāpadaśakam vināśayan
īśitā caturatāmadarśayat || 35 ||

paramārthayitum hutāśanāt
 śriyamicchediti sādhubhāṣitam |
 bhavatīm śriyamamba pāvakāt
 jagrhe jānaki lakṣmaṇāgrajah || 36 ||

prāṇavyayaṃ kṛtavataḥ plavagāṃstvadartham
 bhūyo'pi jānaki jītvayiṣuḥ sa rāmah |
 vavre varam trijagatām varado'pi devān
 kāryārthino hi puruṣasya kuto'valepaḥ || 37 ||

kākutsthaḥ kamanīyabhūṣaṇamaṇikṣaumāgryahemādibhiḥ
 toṣam devi nināya vānarabhaṭāṃstvatkāryadhuryān prabhuh |
 etad yuktamidaṃ tu vismayakaram yat sarvanirvāhiṇe
 raṅgaṃ hanta vibhīṣaṇāya didiśe ratnādiyogyāya saḥ || 38 ||

avatārān daśa bhagavān
 apatyabhūtam jagat samastam te |
 trātum mātarakārṣīt
 tvadiṣṭakaraṇādṛte na tasya phalam || 39 ||

|| iti śrīmadveṅkaṭādhvariviracite śrīlakṣmīsahasre prayatnastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ maṅgalastabakaḥ ॥

bhāgadheyam bhajeyam tat phaṇiśailakuṭumbinaḥ |
manīṣiṇo yadevāhuḥ maṅgalānām ca maṅgalam ॥ 1 ॥

tanoti sindhostanaye kathañcit
tavāṃśaleśo yadi sannidhānam |
trṇo'pi māṅgalyamupaityakharvam
dūrvādirevātra nidarśanam naḥ ॥ 2 ॥

garudadhvaja vallabhe śubhe
gaṇavarṇādija doṣa śāntaye |
varade tava vācakam padam
kavayaḥ kāvyamukhe prayuñjate ॥ 3 ॥

viduḥ padābjam tava viśvamaṅgalaṃ
haripriye yatparivāra vaibhavāt |
samāśritā sthāṇumapi śmaśānagaṃ
jagatyaparṇā'jani sarvamaṅgalā ॥ 4 ॥

tāto dugdhapayonidhiḥ sahabhuvaste kaustubhādyāḥ śubhāḥ
devastvavyaya divya maṅgalavapuḥ śrīvatsalakṣmā patiḥ |
nāma śrīriti dhāma padmamakhila kṣemaṅkaraḥ pakṣirāt
vāhaḥ ko harivallabhe kathayituṃ māṅgalyamīṣṭe tava ॥ 5 ॥

yastu śrīrna puraskarotyavinayādvastu tvadīyam śubham
tasmin nṛtyati durgatiścirataram tatra pramaṇam tu naḥ |
durvāsaḥ pratighodgamādadhigataḥ svarvāsavattvacyutiṃ
divyam mālyamaho madādagaṇayan devaḥ śacīvallabhaḥ ॥ 6 ॥

dr̥ṣṭiḥ śivodayakarī karuṇābhirārdrā
 yuktaṃ tavāmba bhajate bhavatāarakatvam |
 jyeṣṭhāśrayo'pi maghavān stutibhistavāho
 prāpyātulo'jani punarvasuvargamuccam || 7 ||

phaṇīsayadayite tava stutiḥ
 bhagavati pāvanarītimāśritā |
 avitathamata eva tadbālāt
 śubhamagato'pi sumaṅgalatyaho || 8 ||

tvad bhrāturindoranucārayogāt
 prāyeṇa mūḍho'pyaśubhaḥ kujanmā |
 subhūvibhūṣe sa budhāgragaṇyo
 babhūva jagrāha ca maṅgalākhyām || 9 ||

jagrhe kvacidacyuto'vatāre
 jagatāṃ mātarinānvayaṃ purā yaḥ |
 tamajasraminānvayaṃ nayantī
 śivatātaṃ śivatātimātanoṣi || 10 ||

kūtṭpattimūlamapi keśavapādapadmaṃ
 kalyāṇi te śubha karāmbuja melanena |
 trailokyamaṅgala majījanadabdhikanye
 tīrthaṃ śivatvaparidāyi kapālino'pi || 11 ||

kanye dugdhodanvatastāvakīnaṃ
 manye rūpaṃ maṅgalaṃ maṅgalānām |
 yatsāvarṇyaprāptabhadrā haridrā
 saumaṅgalyaṃ saṃvidhatte vadhūnām || 12 ||

yaste rūpamupāste
 śubhaṃ prapannaṃ śriyaṃ haridrājām |

tatkratunayena sa vahet

amutra janani śriyaṃ haridrājām || 13 ||

|| iti śrīmadveṅkaṭādhvariviracite śrīlakṣmīsahasre maṅgalastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ saundaryastabakaḥ ॥

vande saundaryaparyāptibhūmiḥ kāmapi devatām |
abjaḥ sahodaraḥ yasyāḥ śaṁsantyabjaśaraḥ sutam || 1 ||

advaitamakṣibhiraha śravasāḥ yadi syāt
dvaitaḥ pṛthagyadi punā rasanāsu ca syāt |
īśīya varṇayitumarṇavarājakanye
tattādrśaḥ kila tavāvayavābhirūpyam || 2 ||

maulau tvayā'pi vidhr̥to madhupaugha maitrīḥ
citraḥ karoti kamale cikuraprapañcaḥ |
māne kṛte'pi bhajate malinaikasakhyaḥ
prāyeṇa devi kuṭilaprakṛtiḥ svabhāvaḥ || 3 ||

na tvaḥ dadhāsi navacampakamālyamamba
kartuḥ nisargasurabhau kabare sugandham |
kiḥ tarhi kuntalaparīmalasāralābha-
lobhabhramad bhramaralokanivāraṇāya || 4 ||

rucāḥ racayituḥ kace rucirapuṣpavargaiḥ samaḥ
sadā vahasi bhūṣaṇaḥ saha sudhāḥśunā pūṣaṇam |
ubhāvabhavatāmato janani puṣpavantāvīmau
tayorghaṭanayottamaśriyamupaiṣi tatrārthikīm || 5 ||

sumanovaravāsavāsānā-
dhyuṣitāḥ kṛṣṇaghanāptiśālināḥ |
varade vijayanti kuntalā
bhavadīyaḥ sakalāpabhr̥jjayāḥ || 6 ||

jalabhṛdrucibhāji sindhukanye

śikhiṣu dveṣamupeyuṣi prakāmam |
tamasākalite tavopapannaḥ
kuṭile kuntalamaṇḍale'hibandhaḥ || 7 ||

alakākṛtiragryapuṣpakāntā

prabalaśrīdatayā tava prasiddhā |
varanīlarucojvalā murāreḥ
vanite bhāti mukundalālitaśrīḥ || 8 ||

bhuvanottarasindhuhūṣito

ghanaśaivālakavat kaco dhruvam |
surucā mahito himālayo-
ditayodbhāsitamīnalanāñchanaḥ || 9 ||

hanta lakṣmi tava kuntalavrajaṃ

cāmaraṃ vadati pāmaro'pi kaḥ |
prāktanastu hariṇopalālitaḥ
paścimaṃ yadapuraskṛtaṃ mṛgaiḥ || 10 ||

sindūrakāntāṃ jagadamba mallī-

sarābhirāmāṃ cikurāvaliṃ te |
manyāmahe devi kalindakanyāṃ
gaṅgāsarasvatyuditānuṣaṅgām || 11 ||

sutarāmalakavrajaḥ prasūnā-

nyalamamlāniviśobhitāni bibhrat |
surabhisphuritaḥ suputri dhātryāḥ
sumahārāma vibhūṣito vibhāti || 12 ||

āpīdayanti kusumeṣuśarā nikāmam

ātmānamityakhiladhātri ruṣeva devaḥ |

āpīdayatyanudinam tava kuntalātma-
nyandhe tamasyahaha sūnakulam mukundaḥ || 13 ||

badhnāsi hanta surabhau sumanobhiramba
sākaṃ harerapi manastava keśapāśe |
āmodamagryamata eva tadetyanantaṃ
kiṃ na kṣamaṃ guṇavadāśrayaṇaṃ guṇāya || 14 ||

trailokyamātarajahattaruśākhameva
dr̥ṣṭam kulam sumanasāṃ phalavaddhi loke |
apyāhṛtam bahiraho saphalam prasūnam
kālpadrumam tu bhavatīkacamaṇḍanena || 15 ||

surairdivyairāmreditasahajasaurabhyasubhagaṃ
kacaṃ te kalyāṇi bhramati parito bhṛṅganicayaḥ |
dhruvam tatsārūpyam svayamabhilaṣan jhaṅkṛtmiṣāt
stuvan prādakṣiṇyakramamakhilamātaḥ kalayati || 16 ||

prabhornābhīpadmam bhramaratatirutsṛjya patati
sthirāmodālambe cikuranikurambe janani te |
manāgabdeḥ kanye madhuripusamīpe paricayo
na roceta prāyo nanu madhupavargasya manase || 17 ||

kṣamamidam kalaśodadhikanyake
tava kacasthirasaurabhalobhataḥ |
vikacasūnaviśeṣaparīmalam
jahadiha vrajati bhramaravrajah || 18 ||

nihitāstava kuntalāndhakāre
nibide mārājani sthiraprakarṣe |
kalayanti navasrajo vicitram
kamale kāmapi saurabhānuvṛttim || 19 ||

kuntaḷo niyamito'pi bhavatyāḥ
 cañcalo bhavati tāmasarucyā |
 nyakkaroti pariśobhitamālo-
 tkaṛṣamamba paripuṣyati cainam || 20 ||

kañjālaye kamapi tāvakaphālabhāgaṃ
 sañjātaśobhamalakāvalimelanena |
 utprekṣate bhuvi na kastaruṇendumabdheḥ
 utthānakālabhavaśaivalabhārayogam || 21 ||

ciraṃ te vaktreṇa śritacikuravargeṇa kamale
 tulāṃ cedāroḍhum tuhinakiraṇo'yam sprhayate |
 tadā gāḍham sakhyam timiranikarairvindatu javāt
 avāpnotu prāvṛḍjalamugavinābhāvamapi vā || 22 ||

puruṣanayanayugmaṃ puṣpavantātmakaṃ te
 saha nivasati harṣāt santataṃ vaktrabimbe |
 tadiha jaladhikanye tanmahādarśalīlāṃ
 bhajata iti kavīnāṃ bhāratī sūnṛtaiva || 23 ||

ādarśe pratibimbamātrakalanā-
 dāropya mugdhā janāḥ
 mātastvanmukhakānti cauryamanaghe
 mathnanti taṃ pāṇibhiḥ |
 hā saṅkrāmati sādhu tanmalinimā
 hasteṣu teṣāṃ svayaṃ
 dadyānnūnamanenasāṃ hi kaluṣaṃ
 mithyābhiśaṃsañjanaḥ || 24 ||

vikacasya kacojjvalena padme
 vikalaṅkena kathaṃ nu paṅkabhājaḥ |

sarasenagatasya nīrasattvaṃ
jalajātasya bhavanmukhena sakhyam || 25 ||

vijite nanu te mukhena rāja-
nyapi durgeśvaramaulipūjyapāde |
vanavāsītayā tapassprhāṇāṃ
vijaye ko viśayaḥ kuśeśayānām || 26 ||

nadavanajamahō mahātapaśrī-
kṛtaruci te mukhajanma lipsamānam |
api yadi tadadhaḥ śīrastapasyet
janavadanaṃ kamale bhavettathāpi || 27 ||

tadabjamabjaśca tavānanadviṣau
murāripatni vrajataḥ parābhavam |
dviṣā sahaikena mitho virodhinoḥ
na yoddhumasti prabhutā dvayorapi || 28 ||

tvadāsyavasutaskaram dhruvamavaimi jaiivātrkaṃ
payojanilaye yataḥ pihitamandirāyāṃ tvayi |
asau niśi vijṛmbhate punarapāvṛte dhāmni te
parācalavane raverghṛṇiṣu vā divā līyate || 29 ||

janmamandiramaśokasampadaḥ
sālakāntamurukāntikandalam |
ānanaṃ madanakelikānanaṃ
manyate janani mādhavastava || 30 ||

svarūpatastvadadanātmanā tathā
dvidhā sudhāṃśurjaladhāvajāyata |
tadeṣa rājā dvijarāja ityadaḥ
padaṃ dadhātyarthavadacyutapriye || 31 ||

mātaḥ sarojasadane vadane tvadīye
 saṃphullamutpalamivācchasaroviśeṣe |
 candre kalaṅka iva bhṛṅga ivāravinde
 mandetaradyutirasau tilakaḥ samindhe || 32 ||

upāśritānavayavamudgataśriyaṃ
 priyaṅguṇādikamaṇumadhyamā śubham |
 tvameyuṣī varatīlakānanā rame
 sudhānyabhūrucirasudhā dharā'pyasi || 33 ||

nalinaśāśinau sindhoḥ kanye saroganabhogātā-
 tyajanakutukādetau jāttau tvadakṣimukhātmanā |
 saha nivasataḥ setūkr̥tya bhruvoryugamantare
 sahariputābhājorjanmāntare'pi na saṅgatiḥ || 34 ||

nayanayugalākrāntaṃ karṇāntayugmamadhokṣaja-
 praṇayini tava sraṣṭā dṛṣṭvā bhayākulamānasaḥ |
 ahaha mukhamapyābhyāṃ mā krāmyaśeṣamiti nyadhāt
 kimupari tayordhīmān sīmāvibhāgaśile bhruvau || 35 ||

yatkiṅkarāḥ sarasijāsanaśaṅkarādyāḥ
 devāḥ sa eṣa danujārīrapi bhruvoste |
 jāgarti kiṅkaratayā jagadamba nityaṃ
 chandānuvartanakṛtaḥ kuṭīlasya sarve || 36 ||

śrutyantajuṣṭamamalottamakāntiyogāt
 atyantasundaramanaṅgajanernidānam |
 udbhāsītāmarasabhāmahitaṃ madamba
 ko na stuvīta nayanam tava kṛṣṇarūpam || 37 ||

dugdhāmbhodhisute tvadakṣivijito rājānameṇo gataḥ
 tyaktvāsāvapi maṇḍalaṃ mukhajito durgeśameṇāśrayaḥ |

sa tvekaṃ karataḥ paraṃ ca śīrasā dhṛtvā dṛgāsyadvīṣoḥ
durgeśaḥ svayamīśvaro'pyaṭati khalvadyāpi bhikṣāmaho || 38 ||

nayanam tava devi varṇarīteḥ
viparīte'pi viparyayaṃ na yāti |
kamalam tu sameti kañjagehe
kathamāhuḥ samatāṃ tayoḥ kavīndrāḥ || 39 ||

niśāyāmamba tvannayanasuṣamāmoṣakamiti
krudhā nūnaṃ rājñā kuvalayamihākāri vikacam |
cakorāstaccorāḥ cakitamanasaḥ prekṣya tadidaṃ
sutaptāstatpādaṃ grahaṇamabhitanvatyaśaraṇāḥ || 40 ||

amarṣāllokāmba svavasuharanīlotpalabhṛtoḥ
api śrutyoḥ sīmāṃ kabalayati te netrayugalam |
kṛtaḥ kalpeṣvārtiṃ na paramaparādhaḥ phalati tat
vipakṣāṇāṃ pakṣīkṛtirapi viṣādāya bhavati || 41 ||

cakṣuḥ pramāṇena samudrakanye
sīmā śruteḥ saṅkucitā tavābhūt |
na tatra kaimutyānayat kathañcit
unmeṣamṛcchatyupamānavārtā || 42 ||

trailokya santrāyīṇi tāvakīno
dhruvaṃ kaṭākṣo dhṛtarāṣṭrajātaḥ |
kalyāṇi karṇapraṇayī kathaṃ vā
puṣṇāti kṛṣṇārjunadīptiyogam || 43 ||

ākarnadeśāduditaprakarṣaṃ
tavākṣi manye'tanubāṇarūpam |
yatkaṅkaṭaṃ veṅkaṭanāyakasya
dhairyātmakaṃ kṛntati sindhukanye || 44 ||

guptā vaneṣu viharanti suhr̥dyamīnāḥ
 kasyāpi no kuvalayeṣu divā prakāśaḥ |
 rājño bibheti jagadamba kuśeśayālīḥ
 karṇejape jayati netrayuge bhavatyāḥ || 45 ||

āsvādane kṛtarasāvadharāmṛtasya
 mātastvadakṣimadhupau bata mārgamadhye |
 nāsākhyacampakamavekṣya nivr̥ttayatnau
 dr̥ṣṭepsitāgrahaṇatastaralau sadā staḥ || 46 ||

jātonmeṣau mukharucisudhā sāgare tāvakīnau
 netrātmānau janani bhuvanojjīvanau divyamīnau |
 nyūnākārān bhagavati nijāpekṣayā rākṣasāreḥ
 cakṣurmīnān kabalayata ityeṣa jātisvabhāvah || 47 ||

sauvarṇaṃ te sindhukanye nirundhyāt
 ātaṅkaṃ naḥ karṇatāṭaṅkayugmam |
 nṛtyantīnāṃ yatra netradyutīnāṃ
 jālaṃ nīlagrāvabhāvaṃ bibharti || 48 ||

pūṣā karṇe svarṇatāṭaṅkabhūṣā-
 veṣādindhe putranāmādareṇa |
 tatsāmīpyādeva devi prasādaṃ
 nityaṃ dhatte netrapaṅkeruhaṃ te || 49 ||

trailokyāmba tvadvataṃsotpalānte
 guñjaṃ guñjaṃ sañcaran cañcarīkaḥ |
 kiṃ vyācaṣṭe kāntasandeśahārī
 karṇābhyarṇe kāmamantrārthatattvam || 50 ||

kācidbhāti vataṃsakotpalamayī kalyāṇatāṭaṅkasat-
 prakārāśritakarṇadhiṣṇyanihitā prāyaḥ śataghnī rame |

tadratnāgnirucā'ruṇaḥ smṛtibhuvā tasyā mukhāt preryate
lolambāyasagolakaḥ praṇayino durmānavarmārdanaḥ || 51 ||

kaṃsārāteścātumādhvījharaiste
karṇau pūrṇāvarṇavendrasya kanye |
jānantastatsannidhau cañcarīkāḥ
cañcūryante notpalaṃ tatra hetuḥ || 52 ||

grastavataṃsa kuvalayaṃ
dṛgyugamupakūjadaliravamiṣāt te |
madvasucora iheti pravadati
kila karṇapatramitrāya || 53 ||

imāmavāmāṃ śrutimindire tava
stuvanti santaḥ smṛtijanmakāraṇam |
śirasyamuṣyāḥ sumanobhirañcite
cakāsti dṛṣṭirjagatāmadhīśituḥ || 54 ||

tava dvitīyā śrutiruccakairasā-
vanaṅgabhāvānugunā gunāmbudhe |
vaśe nidhāyainamaśeṣaśeṣiṇaṃ
karoti mātastava karmakārakam || 55 ||

dīvyatkarṇasuvarṇa kuṇḍalamaye dīptāgnikuṇḍe jvalat
ratnāṅgāraghane harerdhṛtimayīm hutvā'hutiṃ tāvake |
bhṛṅgādhvaryuranaṅgadīkṣitavr̥to jhaṅkāramantrān japan
vārāśerduhitaḥ pradakṣiṇavidhiṃ vārān vidhatte bahūn || 56 ||

devānāṃ madhuraṃ svataḥ stutivaco
devi svato sundaraṃ
mādr̥gbālakajalpitaṃ ca jagatī-
mātaḥ śrutī yāti te |

tatrādyam tadavasthameva caramam
 tattulyatām gāhate
 muktaṃ śuktiṣu mauktikaṃ ghanapayo
 muktā tu naivānyathā ॥ 57 ॥

sphuranmuktākāntisphurasalilamagryāruṇamaṇi-
 prabhākalhārādhyam priyanayanamīnāikaśaraṇam |
 hatāśeṣaklāntiṃ haridupalanīlotpalaghanam
 taṭākam tāṭaṅkāntaramuṣasi seve tava rame ॥ 58 ॥

suvarṇatāṭaṅkamuniḥ śrutau sthiraḥ
 prapannamuktābhyudayo dayodadhe |
 prakāśītārciḥ saraṇiḥ priye hareḥ
 cakāsti te cakradharābhinanditaḥ ॥ 59 ॥

tilaprasūnam tulayatyasau jagat-
 savitri nāsā tava sārasālaye |
 tadañcalodañcituṣāravipruṣā
 samānatāmeti tadagramauktikam ॥ 60 ॥

nāsā tavāsau navavaṃśavallī
 kāsārajāvāsini kātra śaṅkā |
 pralambate tatra yadamba muktā-
 phalam batedam galitam hi tasyāḥ ॥ 61 ॥

śrīrāsyakāntijaladhau sa vibhāti nāsā-
 setustavādbhutagatiḥ kalanena yasya |
 nāthaḥ sameti na videhajayānvayam hā
 laṅkeśapāśakalanādapayāta dhairyaḥ ॥ 62 ॥

bhrūsūtrābhyāmūrdhvamābadhya minvan
 nāsāvaṃśastambhamambhodhije te |

tatra sthitvā tāṇḍavaṃ saṃvidhatte
citraṃ krīḍāṃ citta bhūnāṭyajīvī ॥ 63 ॥

divyaṃ dadāti navacampakamamba gandhaṃ
tvadghrāṇajanmani tadeva sudhābdhikanye |
grhṇāti te bahavidhaṃ kṛtino dadānā
janmāntare samadhikaṃ vibhavaṃ labhante ॥ 64 ॥

madanajanani nāsāmauktikaṃ vedmi mallī-
mukulamiti sugandhiśvāsamandānilena |
tadupari yadajasraṃ tadvikāsapratīkṣaṃ
dṛgaliyugalametad dṛśyate sāvadhānam ॥ 65 ॥

hasitaruci sitāṃśukaṃ vasānā
śvasitasamīranaṭena nāṭyamānā |
janayati janani tvadīyanāsā-
maṇigaṇikā madhusūdanasya modam ॥ 66 ॥

mukhavidhumadhurā dharoṣṭhasandhyā-
parisarasīmni haripriye bhavatyāḥ |
bhajati janani nāsikāgramuktā-
phalamiha tāramudāra tāralīlām ॥ 67 ॥

svaripuradabhiyā vivikṣu nāsā-
bilamiva mauktikametadagralagnam |
sarasijabhavane nijapratīpa-
śvasitanivāritamamba kampameti ॥ 68 ॥

bhavatī smitacandrikā rame
bhavatīsundaradantaraśmibhiḥ |
bhavatīyamakiñcanasya me
bhavatīvrātapakhedaśāntaye ॥ 69 ॥

hasitaṃ bhavadīyamādyavarṇaṃ
 jahadetajjanani svarūpagatyā |
 vidadhe vidhupādaajātamaitrī-
 matimandasya kilocitādharāptiḥ || 70 ||

manojamātastava mandahāsaṃ
 manye madhudhvaṃsana kīrtibhāsaṃ |
 viṣṭvaramṃ tvad rasanāgravr̥tteḥ
 vāgdevatāyā vapuraṃśupūram || 71 ||

nāSORU mauktika ghr̥ṇidviguṇīkṛtena
 hāsodayena hasatā suṣamāṃ himāṃśoḥ |
 hā hanta sundari tavādharabandhujīvaḥ
 padme parisphuṭamaṭīkata pāṭalatvam || 72 ||

bālendukāntiriva paścimasāndhyarāge
 padmālaye sphaṭikabhā iva padmarāge |
 pratyagrapuṣpasuṣameva ca pallavāgre
 bhāti smitadyutirasāvadhare bhavatyāḥ || 73 ||

svādvī sudhā smitamīṣeṇa sudhābdhikanye
 pratyakṣatastvadadhare paridr̥śyate'sau |
 siktā yayā tava sadā svadate caṭūktiḥ
 mātāḥ śubhāya manase madhuvairiṇo'pi || 74 ||

mṛdvīkeyaṃ na khalu bhajate mṛdvikārādviśeṣaṃ
 manye pūraṃ malinamalināmākaraṃ mākarandam |
 mātarnaivākalayati sitā mādhurī sādhurītiṃ
 hantāhantāṃ tava suvacane bhāti mocā mumoca || 75 ||

hr̥tvā vācāṃ rasamasadr̥śaṃ hanta puṇḍrekṣavaste
 mūdhaṃ madhye jaṭharakuharaṃ pāṭavādūdḥavantāḥ |

taṃ kṛcchrāt te dadati ca punardāritā dāruyantraiḥ
mātardeyaṃ svayamadadatāṃ mardanaṃ mārdavāya ॥ 76 ॥

abhyātañcya kṣīradhimindoramṛtaughaiḥ
āmathyainaṃ devi mathā cekṣumayena |
tasmādevairyadyupanītaṃ navanītaṃ
tiktikuryāduktiriyam te tadapi śrīḥ ॥ 77 ॥

mātaḥ samastajagatāmasi mādhavī tvaṃ
manyē tavādharadalaṃ mṛdulaṃ pravālam |
dantāvaliṃ sumanasāṃ tatimullikhāmi
svādūni vedmi ca madhūni subhāṣitāni ॥ 78 ॥

mātarbhavanmukhamayūkhasudhābdhimadhye
bimbādharāmṛtamabhūdvacanāmṛtaṃ ca |
ādyam tayoh pibati sādaramānanena
śrotradvayena caramaṃ paramaḥ pumān saḥ ॥ 79 ॥

parihṛtabhavaśabdā bhāratī tāvakīnā
parihasatu nikāmaṃ kālakaṇṭhābhilāpam |
śrutipathamadhureyaṃ sindhukanye katham vā
śukamukha phaṇitīnāṃ doṣamāviṣkaroti ॥ 80 ॥

asaṅkocāṃ mocā madhurimamadonmocanavidhau
anīcāṃ te vācāmahararahaṃ naumi laharīm |
udūhe yāṃ śrotuṃ kutukamudadheḥ putri dadhatī
śrutībhāvaṃ cakṣuḥ śrutipatidṛśāṃ viṃśatisatī ॥ 81 ॥

paryāyaḥ śarkarāyāḥ pratikṛtiramṛta-
srotasāṃ tādrśānāṃ
sākṣī gokṣīrabhūmnāṃ surataru sumano
mākṣikāṇāṃ vikāraḥ |

puṇḍrekṣūṇāṃ praṇālī pariṇatiratulā
 nālikerodakānāṃ
 so'yaṃ nālīkagehe jayati tava vacaḥ
 saṃpadāṃ saṃpradāyaḥ || 82 ||

sutā sudhābdheḥ sahajā himāṃśoḥ
 mātaḥ priyā tvam madhurādhipasya |
 tathāvidhāyāstava ke nu vīcīṃ
 ācāntamocāṃ na vadanti vācām || 83 ||

drākṣālirādaḥ kila rūpayuktā
 madhye'dhikekṣuprabhavā sitā ca |
 hāsyā sudhāpyagrajanābhiyuktā
 svādaḥ rame jāgrati vāgrase te || 84 ||

niḥ sāra vaṃśajathare nyaviśanta hanta
 dantadyuti pratibhaṭāstava mauktikaughāḥ |
 mātardvijavraja virodhitayā sthitānāṃ
 mātaṅga maulikalanā'pyucitaiva teṣām || 85 ||

rame rasajñāñcalaśāradāyā
 radāvalī te ramaṇīya rūpā |
 madhupratikṣepi mano'nukūle
 mandāramāleva śubhā vibhāti || 86 ||

prakāśate sajjaghanāgame tvayi
 pragalbhaśobhodayinī radāvaliḥ |
 rame mukundena kilāmunā dhṛtā
 dyutiryadīyā sahasonmiṣanmudā || 87 ||

āptīkṛtānāmamukena hārdān
 sadā mukundena sadādṛtānām |

śucidvijānāṃ nanu tāvakānāṃ
muktākṛtirviśvasavitri yuktā || 88 ||

hantārastamasāṃ diśantu kamale dantā mudam tāvakāḥ
yeṣūddāmajapāsapakṣa rasanācchāyoparaktāṃśuṣu |
uccaiḥ paktrima dāḍima bhramavaśādutpitsukelī śuka-
pratyāvartana kheda niḥ sahatayā pāṇirviśeṣāruṇaḥ || 89 ||

kanye sindhoḥ kā'pi mṛdvī suhṛdyāṃ
dadyādvidyāṃ tvadrasajñā manojñā |
yatra vyakto raktimā vakti mātāḥ
vācāṃ devyā nityanṛttābhighātam || 90 ||

prahvā jihvāṃ tava tu śaraṇīkurmahe śarmahetum
rāgādāgāṃsyupacitavato rakṣitum yā rame naḥ |
vāram vāram vṛṣagiripateḥ kopalopānurūpāḥ
sūktīruktvā niyatamayate śoṇimānaṃ śrameṇa || 91 ||

kaṃsadviṣo mahiṣi kānana candriketi
doṣam vihāya rasanāmavanātmikāṃ te |
prāptā'pi padmajavadhūrvanajaukasaste
saṅgādivādhikavanasthitimeti bhūyaḥ || 92 ||

abhyarcatāmanagha vāṇmayasāradāyā
rūpaṃ rucā tulita śāradanīradāyāḥ |
vandībhavatprathita tumburunāradāyāḥ
vande tavāmba rasanāñcalaśāradāyāḥ || 93 ||

mukundakānte mukhapadmakānteḥ
tavādharo'yam taruṇātapo vā |
ānandakalyāvasare murāreḥ
āvīrbhavat prāgaruṇodayo vā || 94 ||

bimboṣṭhayoḥ pṛthagavasthitayoḥ kadācit
 sandhau kṛte janani sādhipade nivīṣṭaiḥ |
 oṣṭhastavaiṣa vitarannijamukhyavarṇam
 bimbāya lumpati ca tasya jaghanyavarṇam || 95 ||

vaikuṅṭhakānte vacanādharau dvau
 vaktre tavāstāmamṛtāvatārau |
 ādye tu varṇaḥ śukalālito 'bhūt
 antye punaḥ kiṃśukalālanīyaḥ || 96 ||

rāgāvanerapi tavādharma jīvakasya
 rājīvavāsini nirākṛtapallavasya |
 acchairdvijaiḥ paricayādamṛtasya rītiṃ
 ārohataḥ samucito 'ruṇabimba bhedaḥ || 97 ||

tava radavasane guṇottare 'smin
 adharapadasya virodhi lakṣaṇaiva |
 amṛtakṛdapi mādhave munīnām
 amṛtamupaitumamuṃ niṣevate yat || 98 ||

harigrhiṇi haridrā liptayā śampayā te
 tanumatanuta vedāstaptakārtasvarābhām |
 adharamatha ca tatrāpyamba limpan sudhaughaiḥ
 anayadanānimānaṃ śoṇimānaṃ kimenam || 99 ||

prāyaste jagadamba cumbanavidhau
 bimbādharaḥ lambanaṃ
 saṅkrāntaṃ madhu nandanandanamukhe
 saṅgītakāle punaḥ |
 tasmādveṇumavāpa tadgatarasāsvādī tadāditsayā
 vaṃśān kṛṣṇapurandhri randhrayati kiṃ
 tadvaṃśajātānalīḥ || 100 ||

vidvajjanai ruciravidruma pañktireṣā
 vijñāyatāṃ madadharādadhara kileti |
 pratyakṣataḥ prakāṣanāya payodhikanye
 kaṅthe bibharṣi kila vidrumamālikāṃ tvam || 101 ||

kapolau te mātāḥ kanakamayatāṅka suṣamā-
 jharāghātāraktau janajanani yatraiva nihitāḥ |
 api praudhendradviṭparivṛdhavapuḥ pāṣanakarāḥ
 samākhyāmanvarthāṃ dadhati narasiṃhasya nakharāḥ || 102 ||

kāntau mātāḥ kapolau tava yadupagatāṃ
 karṇaratnāṃśu pūraṃ
 saṃprāptaṃ cumbaneṣu priyatamavadanā
 damba tāmbūlarāgam |
 matvā hastāṅgulībhistvamasanarucibhi-
 rmārjanairdvistriruktaṃ
 taṃ drṣṭvā darpaṇe hrībharanamitamukhī
 hāsyate prātarālyā || 103 ||

pāṇḍimnā hasateva kaiṭabharipuh
 pāṇisthaśaṅkhena taṃ
 padmāvāsini paryajīhasadasau
 syālaṃ hi jaiivākṛtam |
 hitveśaṃ prabhurityamuṃ prati parī-
 hāsāya vaktrātmanā
 jātenaivamadhaḥ kṛto himarucā
 tvatkandharātmā daraḥ || 104 ||

antaḥ sthoṣmoddhārād
 grhītamakhilāmba kaṃsadamanena |
 pāñcaśarajanyamabhitaḥ
 pratigarjati kandharā tvadīyeyam || 105 ||

cakrāṅkatāmupagataṃ stanamunnataṃ te
 vīkṣyātītikṣurayamucchrayavāṃstato'pi |
 kaṇṭhatvametya śīrasā nijabhuktamuktā-
 hāraṃ ca vāhayati tena tavāmba śaṅkhaḥ || 106 ||

janastrilokījanani stanau te
 kathaṃ payoje kathayatyāśeṣaḥ |
 caturmukhādyarbhaka jīvanāya
 jātaṃ tayoreva payo hi bhūyaḥ || 107 ||

amṛtakalaśavyūheṣvātmodbhaveṣu payodhinā
 tvayi kucamiṣāddvau nikṣiptau vivardhayitum jagat |
 amṛtasahaje yaddugdhāsvādanolbaṇapāṇḍima-
 druhiṇarasanāvāsādgaurī babhūva sarasvatī || 108 ||

na jātucidvarṇaviparyayaṃ gatau
 guṇottarau kandukakañcukau tayoh |
 svamītramādyam kurute rame'ntimaṃ
 bibharti mūrdhnā tvaduroja bhūmibhṛt || 109 ||

purastvadīyāṅga purapraveśe
 purāṇagopāla bhṛtāvanaṅgaḥ |
 uroruhakṣīraghaṭau ca paśyan
 uccaistarāṃ nandati sindhukanye || 110 ||

puṣpeṣu pūjāvidhimācariṣyan
 puṇyāhakumbhāviva padmanābhaḥ |
 payonidheḥ putri mahākṣataiste
 payodharāvamba pariṣkaroti || 111 ||

parāmīmāunnatimaśnuvāte
 smarāmba sadyaḥ stanabhūbhṛtau te |

carācarāṇāmadhipo'pi cakrī

karārpaṇaṃ devi yayoh karoti || 112 ||

hanta stanau tava vibhāgakathānabhijñau

kandarpamātarata eva karādiṣu tvam |

aṅgāntareṣu pṛthagābharaṇaṃ dadānā

hāraṃ dvayorapi tayorapṛthag dadāsi || 113 ||

muṣṇāti medinibhṛtāṃ śriyamunnatānāṃ

sūryāśritaṃ parihasyapi sādhucaḥkram |

ūrdhvaṃ ca paśyati rame tvadurojayugmaṃ

īdrk caritramavivekini naiva citram || 114 ||

uccairatanvājyavatīrṇaśaktyoh

bhūyāṃsi pātum kṣamayoh payāṃsi |

mātarmahāhārasamṛddhibhājoh

yuktaṃ hi pīnatva murojayoste || 115 ||

vivekavārtā virāhe'pi padme

gurutva bhājo'sya kucadvayasya |

giryuttamā bibhrati śiṣyabhāvaṃ

kṣamādharaṇāṃ kṣamametadeṣām || 116 ||

rame karābhyāṃ racitārdanasya

trailokyabhikṣoratanupradānam |

stanāvudārau tanutastavemau

trṇīkṛtāṣṭāpadaśailaśṛṅgau || 117 ||

kucau hiraṇyācala sampadaṃ te

prahlādahetū niyataṃ bhajete |

tanoti mātastata eva nūnaṃ

nṛkesarī tatra nakhakṣatāni || 118 ||

uttuṅgayostulyamurojayoste

gadanti kharvaṃ kathamamba kumbham |
tatkāryabhūtaḥ kathayatyagastyah
tatra svahetau parimāṇametat || 119 ||

ratavratārambha kṛte ratīśo

haridrayā liptamadhokṣajāya |
mātā rame maṅgalanālikera-
yugaṃ dadau kiṃ tvadurojayugmam || 120 ||

tavāyamamba stanayoḥ sakhāyau

dadhāti kumbhau śiraseti nūnam |
grāhagrahāt trātumaho gajendraṃ
tvarā hareḥ kvāpi purā'virāsīt || 121 ||

urojayugmaṃ tava yuktibhūmnā

karīndrakumbhau kathayanti mātah |
ābhāti tasyopari mauktikaśrī
romālīśuṅḍā ca lasatyupānte || 122 ||

candreṇa cakramithunaṃ kṛtaviprayoga-

trāsādapekṣita tadīyajanāvalambam |
vakṣoruhadvayamiṣeṇa vidhusvasaste
prāpyāṅgamṛcchati nirantarasaṅgatiṃ tat || 123 ||

sodhum karābhihatimaprabhavan vadhūnāṃ

drāk kandukah stanatayā'mba tavāvatīrṇah |
tatrāpyaho bhajati śaurikaropamardaṃ
kṣiptah sudṛgbhirayate kva na mardanāni || 124 ||

nityollasadghuṣṛṇa dhātuniveśahr̥dyau

mātastava stanagirī jayataḥ kaṭhorau |

adhyāpitaṃ kaṭhinaṭāmaravindanābheḥ
 āliṅganeṣu kila yena bhujāntarālam || 125 ||

ghaṭikāśatakaśrutocchrayaṃ
 dhanasāhityamadaḥ stanadvayam |
 kurute kavicakra nirjayaṃ
 kamale kāntaguruprabhodayam || 126 ||

surataruciralīlā śobhito'sāviti śrīḥ
 pṛthulakucayugaṃ tvaṃ preyase devi datse |
 sa tu tadapi gṛhītvā cāpalādambaram te
 harati parahiraṇyaṃ hartureṣa svabhāvaḥ || 127 ||

unnamatsaramanunnamatsaram
 kanduke kalaśasindhukanyake |
 pīnatoṣitamapīnatoṣitaṃ
 bhāti te yugamuroruko raho || 128 ||

udagrahāraṃ kucamaṇḍalam te
 janārdano devi jagatyadhīśaḥ |
 nipīdayatyēṣa karagraheṇa
 kāruṇyavārtā kva hiraṇyahartuḥ || 129 ||

madamba bhogyāyatamālyajuṣṭe
 tava stanadvandva girīśamaulau |
 nikāmamud vṛttatayā nipatya
 luṭhatyasau hārasurasravantī || 130 ||

pītastanaste kamale śīśutve
 pitāmahaḥ so'jani nityatrptaḥ |
 sadā tadāsvādakaraḥ samuktā-
 hāro'mba kenāpa tathābhidhānam || 131 ||

kalyāṇi bhāvatka kucāgrajāgra-
 tpratyaagrahāra sphuṭamauktikāni |
 prāyaḥ sumeruṃ paritaścaranti
 paṭūnyudīnīva parisphuranti || 132 ||

stanayoranayostavāmburāśe-
 stanaye dīvyati divyahārayaṣṭiḥ |
 paritaḥ pṛthulāravindakośaṃ
 pracalantī kalahaṃsamālikeva || 133 ||

madanopavane madambha dehe
 tava bāhe kṛtavallikā vimohe |
 nava pallava pullapuṣpa bhūyaṃ
 yaduparyaṅgulayo nakhāśca yānti || 134 ||

ambhojabandhurayamamburuhān davīyān
 tatsannidhiṃ jigamiṣustanaye payodheḥ |
 ambhojamamba tava hastatayā'vatīrṇaṃ
 sauvarṇakaṅkaṇamiṣānnikaṣā samindhe || 135 ||

āmreḍita tvatkara padmarāgaḥ
 atyujjvalaiḥ kaṅkaṇapadmarāgaiḥ |
 līlāśuko dāḍimabījalubdho
 viśvambharapreyasi vipralabdhaḥ || 136 ||

kṛtāñcanau kāñcana kaṅkaṇastha-
 saṅkrandanagrāvamahastaraṅgaiḥ |
 kalyāṇi pāṇi kanatastarāṃ te
 śaivālamālābhirivāravinde || 137 ||

indhe tāvakapāṇiśoṇimabharaḥ kalyāṇi naisargikaḥ
 padme kaṅkaṇapadmarāgakiraṇa śreṇībhirāpyāyitaḥ |

tatsaṃrūḍhabidālalocana suhr̥dvoidūryavīkṣābhayād-
gacchadvibhramakīravāraṇaghanā yāsena cāmreditaḥ || 138 ||

kāñcīkavīndrakavanādapi komalaṃ te
kalyāṇi pāṇitalamambujanābhakānte |
aśrāntamarthiṣu bahuṣvabhitananyamāna-
dānaśramādaruṇimānamupaiti nūnam || 139 ||

na kevalaṃ nāganageśakānte
hasto nanu svarṇagato'dhikaste |
yaṃ saṃpradānīkurute sa niḥsvaṃ
so'pi kṣitau svarṇagato'dhikaḥ syāt || 140 ||

asāvanaṣṭāpadamarthinaṃ drāk
aṣṭāpadāvāsamaho vidhāya |
āpatkathādūragamabdhikanye
karoti kalyāṇi karastvadīyaḥ || 141 ||

dīnā dānaistvatkarābjādūpāttaiḥ
devi sthāne svarṇavattvaṃ prapannāḥ |
āsannete sindhukanye nadīnāḥ
citraṃ nityaṃ bhānti lakṣmīkumārāḥ || 142 ||

kanatkanakakaṅkaṇolbaṇamaṇīghṛṇi śreṇikā-
mahāsaridudañcitaṃ makaramatsyarekhāvṛtam |
prasahya madhunāśanaṃ kṛtavataiva kṛṣṇena te
karāmburuhamindire kalitapīdanam rājate || 143 ||

svaṛṇasphuradbahuvidhormikamabdhikanye
ratnākaraṃ tava karaṃ nigadanti santaḥ |
ākrāntasarvabhuvano hi janārdano'sau
durdharṣatāṃ vrajati yasya parigraheṇa || 144 ||

pālakaṃ sumanasāṃ tava sthira-
 cchāyamabdhitanaye samāśraye |
 pañcaśākhamiha bhavyakalpakaṃ
 dānavāripada poṣaṇakṣamam || 145 ||

janani marakatādiḥ sārddhamāraktaratnaiḥ
 vidhumukhi nihitaste vyarthamevormikāsu |
 prasṛmarakaradīdhityaṅkurairāṅgulīnāṃ
 paribhajati yato'sau padmarāgāviśeṣam || 146 ||

rāgaṃ rame tava śubhāṅgulisaṅgalabdhaṃ
 vīṭi murāntakamukhe prakatīkaroti |
 muktāsavarṇanavacūrṇaganāgavallī
 parṇātmanā na khalu rāgakathānyathā'syāḥ || 147 ||

bhavāndhakūpe patitāya mahyaṃ
 durmocakarmotkara karkaśāya |
 karāvalambaṃ kamale dadāsi
 tadañcalaṃ te tata eva raktam || 148 ||

dadhati nakhāstavāmba tanuhemalatābhabhujā-
 rucirakarāravindacaladaṅgulīkotījuṣaḥ |
 sarayasarasvatī jharasamāpatanopanata-
 hradatanuvīcikāñcala samujjvalaphenatulām || 149 ||

samānanāmā sa vidhuḥ samānaśe
 daśeḥa bhāvāniti mātārīrṣyayā |
 praśastayostāvakahastayorvidhuḥ
 daśāvātārān vidadhe nakhātmanā || 150 ||

vibhāti vārāśivareṇyakanyā
 praśastahastollasito nakhātmā |

vidhurvicitrāgama eva nūnaṃ

nā'sau tulāmeti yataḥ padā'pi || 151 ||

kṣatram tadeva kathayanti budhāḥ kṣatebhyo

yattrāyate yadupaterdayite tato'ham |

yatpratyuta kṣataśataṃ tanute priyāṅge

nakṣatrameva tadavaimi nakhaṃ tvadīyam || 152 ||

pāthojākṣabhujāntarālavasateḥ

padmālayāyāściraṃ

pāṇyordakṣiṇavāmayoḥ sthitimatī

padme diśetāṃ śriyam |

yatraikaṃ haridrśyayormukulitaṃ

khedādadaḥkṣiṇyavat

yogothād dhruvamanyadeti hasitaṃ

dākṣiṇyaśālyāśrayāt || 153 ||

romāliṃ drāgudgatāṃ nābhirandhrād

vyālīṃ vidmaḥ padmagehe bhavatyāḥ |

gāḍhorojasmaṇa hārāgrajāgrat

ratnaṃ nūtnaṃ tacchirasyaṃ pratīmaḥ || 154 ||

śaureḥ sūrātmano'kṣṇaḥ samajani yamune-

tyudgatersyeva gaṅgā

jātāṅghrau tasya gauṇī kila tadapi tavā-

patyate'nyatra nindām |

tasyāḥ kartuṃ tavāsau kimabhavadudare

bhānujā romarājī-

vyājādviśvāmba patnyā vidurudarabhavaṃ

mukhyavṛttyā hyapatyam || 155 ||

jetuṃ kaṃsārimārādvyavasitamadhikā-
 māji saṅghastanakṣmā-
 bhṛdbhyāmabhyāśadeśe tava jayati tayo
 romarekhā śataghñī |
 datte nābhī rame sajjaghanadharaṇibhṛ-
 nmaṇḍale yanmukhodyat
 taptāyaḥ piṇḍapātasthalaniyama kṛte
 kl̥ptagartapratītim || 156 ||

abhyudgatādhara rasa grahaṇāya roma-
 rekhāśaḍaṅghritatiramba pathi prarūḍham |
 uttuṅgasaṅgatamurojagirīndrayugmam
 ullaṅghitam ciramupāyamudīkṣate kim || 157 ||

ratnāvalī tava rame varamekhalāyām
 aṅgārapaṅktiravidūragatā tu tasyāḥ |
 romāvalī tadupajātaviśīrṇamūla-
 dhūmākṛtiṃ vahati śakramaṇīva nīlā || 158 ||

niḥ śreṇikā nāthadṛśoruroja-
 durgādhirohe tava romarekhā |
 lāvaṇyalakṣmī varaveṇikā vā
 ratīśabhūpāla kṛpāṇikā vā || 159 ||

sa tvadgarbhasamudbhavo'pyayutaśuksandāyakaiḥ sāyakaiḥ
 pañceṣuḥ pitarañca vañcayati tatpañcāyudham mādhavam |
 lagnā nūnamato jagajjanani te romāvalicchadmanā
 tātadrohisutaprasūtyupanatā duṣkīrtirevodare || 160 ||

rajjuṃ romālirūpāṃ gurukucakalaśā-
 lambinīṃ jīvanārthī
 prātastvannābhivāpīparisaramanaya-

nmanmatho jātatrṣṇaḥ |
 drṣṭvā tāmatyagādhamiha na punaralaṃ
 dairghyamasyā iti śrīḥ
 tāmaujjhattatra rajjuṃ na tṛṣa uparatiḥ
 śambaradhvaṃsinaḥ syāt || 161 ||

ṛtvigrame ratimakhe nanu yauvanātmā
 nābhībilāvaṭayutodaravedikāyām |
 yūpaṃ tanoti tava romalatāsvarūpaṃ
 śaṅke'sya saṅgatamurojayugaṃ caṣālam || 162 ||

ratīśamātastava romavallikā-
 mayī manojñā yamunā punātu mām |
 valitrayaṃ yatra taraṅgavibhramaṃ
 bibharti hārāṃśucayaśca phenatām || 163 ||

stanādrībhāji sthirahāraśobhā-
 sudhāmbudhau romalatā murāreḥ |
 vaṭacchadaḥ syādudaraṃ tavāmba
 valitrayaṃ citramihopadhānam || 164 ||

nābhīsarorodhasi nālikera-
 drumabhramaṃ romalatā dadāti |
 tadagralagnau tanutastava śrīḥ
 stanau punastatphalayugmaśaṅkām || 165 ||

nābhīsaraściramagādhataṃ vidhāya
 nārāyaṇapraṇayini śramaṇā vidhātrā |
 romāvalī tava vibhāti taṭe tadīye
 kṣipteva tatkhananaheturiyaḥ śalākā || 166 ||

sarito girito'vatīrya nimnaṃ
 praviśantyamba tavātra nābhigartāt |
 tanuromalatā kalindajā'ho
 stanaśailāntikamārurukṣatīva || 167 ||

dāyādaḥ pitreṣa nābhikamale dāmodarasyaaidhate
 dhātetyevamasūyayeva janani prepsustato'pyucchrayam |
 nābhikūpasamuttharomalatikā nālāgrajātādbhuta-
 sphāroroja saroja kośayugamadyāste sutaste smaraḥ || 168 ||

jagattrayī cetana janmahetau
 valitrayī bhāti tavodare'smin |
 nārāyaṇapreyasi nābhikūpa-
 nipānasopānaparampareva || 169 ||

jītvā jaganti viśikhairjagadamba jaitra-
 stambhaṃ tavāṅgabhuvi romalatācchalena |
 minvan manojanṛpatirjitalokasaṅkhyāṃ
 mūle kimasya tisṛbhirvyalikhadvalībhiḥ || 170 ||

snātasya nābhisarasi dhruvamabdhikanye
 saṅjagmuṣo ratipativratinaḥ samādhim |
 āṣāḍhameva kalaye tava romarājim
 asyā valitritayamasya ca darbhakūrcam || 171 ||

nābhīvāpīsavidhabhuvi te yauvanārāmavṛddhyai
 nyastaṃ romāvalimaya ghaṭīyantradāru smareṇa |
 mūle tasya sphurati racitaṃ pādavinnyāsahetoḥ
 sopānānāṃ tritayamudadheḥ putri valyātmanā kim || 172 ||

dīrghaṃ nābhīvivarasaraso devi gambhīrimāṇaṃ
 spaṣṭaṃ draṣṭuṃ vṛṣagiripaterakṣamāvakṣamīnau |

gāmbhīryaikāspadamapi rasaiḥ pūritaṃ mānasam yat
tasya svairaṃ patati jaladheḥ putri tatraiva nityam || 173 ||

āśritya sajjaghana hastigiristhitāyāṃ
pañcāyudho bhṛśamudañcati devi kāñcyām |
nābhīmanantasarasīm kamale khagendra-
stambhaṃ ca romalatikāṃ validhiṣṇyabhājam || 174 ||

jaghanapulīnavatyāṃ keśaśaivālabhāji
triyuganayanamīnaistrṣṇayā sevitāyām |
tvayi rasabharitāyāṃ divya saundaryasindhau
nalinamukhi vidhatte nābhirāvartaśobhām || 175 ||

tvanmadhyayaṣṭim pariveṣṭya śete
nābhībilānte raśanāpṛdākūḥ |
asāvapūrvah kamale yadyā-
nyaṅgāni sarvāṅi ca ratnavanti || 176 ||

madhyātmanā janani śabdaguṇena yogāt
jagrāha śabdamatulaṃ raśanāguṇaste |
śaureśśravo viyati sauti sukhaṃ sa śabdaiḥ
tuṣṭyai viśiṣya kila śiṣyagiro guroḥ syuḥ || 177 ||

ratitantrarahasyamamba śabdai-
ramaṇīyairviśadaṃ prakāśayantī |
rasanaiva ratipriyasya nūnaṃ
raśanā'sāviti lekhakapramādaḥ || 178 ||

upāśritā madhyamamabdhikanyake
nijaprabhābhiḥ śamitottamasthitī |
asau kṛtaśrīmadanādarā rame
na mekhalā na pratibhāti me khalā || 179 ||

yadanantapāṇinihitam sumadhyame
 valate suvarṇamayāsūtramamba te |
 guṇavṛddhimān prakṛtiśobhano'munā
 niyataṃ suśabdanicayo'bhidhīyate || 180 ||

śrutimañjunādanicayairabhirāmā
 savalagnanābhijaghanadyutihetuḥ |
 vilasatyanantasarasākṣiyugāya
 svadate mukundadayite tava kāñcī || 181 ||

kāñcīm muktikṣetramāhurjagatyām
 indhe citrā tāvakī devi kāñcī |
 apyāryāṇām yoginām muktihetoḥ
 ceto yasyām badhyate tārṣyaketoḥ || 182 ||

labdhavāsamadhikāñci devi sat
 ratnajātamabhijātadīptikṛt |
 kaṃsahiṃsanakaṭākṣapātratām
 vindatīti ka ivātra vismayaḥ || 183 ||

alpādalpaṃ tvadvalagnaṃ ca lagnaṃ
 vāsastasminnarthataḥ śabdataśca |
 amba snehādambaram vīkṣya kāñcī-
 dambhād vidyut tatra vidyotate hi || 184 ||

akṣyapadādaṇutastava madhyāt
 amba rame varamambarameva |
 asya hi vaibhavamastavivādaṃ
 vipratipannamanaindriyakatvam || 185 ||

aṇvapyadastava valagnamivāmba kāñcīm
 apyambaram stanabharañca bibharti yuktam |

āhuryato dvyañukakāraṇamapyañuṃ tam
ādhāramatra katicijjagato'khilasya || 186 ||

kārśyaṃ dṛṣṭvā kamalanayane netramekaṃ bhavatyā
dattaṃ madhyaṃ prati tava patistatra tu spardhayeva |
netradvandam ruciramadiśat tadvicitraṃ trinetra
jāto'pyeṣa prathayati kathaṃ saṃpadaṃ śambarāreḥ || 187 ||

payojanābhapriyapatni viṣṇu-
padāravindavyapadeśameva |
nirīkṣya madhyaṃ niyamena tatra
netraṃ mudā tvaṃ nidadhāsi nūnam || 188 ||

netreṇa nīranidhiputri nitāntayogāt
madhyaṃ na cākṣuṣamiti kṣamameva mātah |
āsannatā'pi sutarāmatidūrateva
pratyakṣatāṃ pratiruṇaddhi yathā'ñjanādau || 189 ||

atyalpabhāvāt tava devi madhyo
hareḥ kaṭākṣāviṣayo yato'bhūt |
atulyakalyāṇaguṇāśrayasyā-
pyajasrabandho'sya kilānurūpam || 190 ||

surāśanaśrīprathane nidānam
upendrasaṃtoṣakṛdabdhikanye |
valagnametad rucirorurambhā-
vilagnanetraṃ kalaye balaghnam || 191 ||

paramāṇuṣu mātārādimaṃ
yadidaṃ kośakṛdāha madhyamam |
amarah kila pāmarastataḥ
sa babhūva svayameva madhyamaḥ || 192 ||

adhikāñci tathābhivṛddhimatyā-
 pyabhijātaḥ śrutimañjuśabda pañktyā |
 atibhaṅgura eva śūnyavādaṃ
 na jahau mādhyamikakramastvadīyaḥ || 193 ||

janani smṛtijanmamūlabhūtaṃ
 tanu madhyaṃ tava santatānumeyam |
 tadihopanataṃ purastanāṅgī-
 kṛtasadgauravadarśanānurodhāt || 194 ||

na paraṃ tava ramyasīthumitraṃ
 vacanaṃ pañcamabhūtamabdhikanye |
 api tu sphuṭamekhalākalāpa-
 prasaraacchabdaguṇojjvalaṃ valagnaṃ || 195 ||

prabuddhadīptau prabalāgamaṃ te
 hasatyaśeṣāmba gurau nitambe |
 ante vasaṃstasya tu madhyamo'yaṃ
 sthāne samātiṣṭhata śūnyavādam || 196 ||

makaradhvajarājabhadrapīṭhaṃ
 pulinaṃ bhūṣaṇakāntiratnasindhoḥ |
 jalajāyatane pṛthu tvadīyaṃ
 jaghanaṃ yauvanahastimastakaṃ vā || 197 ||

kāmāñkuśena kalitakṣatamacyutena
 pāthodhiputri pṛthulaṃ jaghanaṃ bhavatyāḥ |
 hastīndramastakamapūrvamidaṃ yadasyāḥ
 hastāvubhau lasata ūrumiṣādadhastāt || 198 ||

karasthīkartuṃ yāṃ bhagavati tavoruśriyamasau
 karī nityaṃ kāñkṣatyabhilaṣati tāmeva kadālī |

atastāmīrṣyātaḥ prasabhamabhimathnāti kalabho
dvayorekatrecchā janayati mitho dveṣamadhikam ॥ 199 ॥

prakāśayatpadmagrhe madāvahā
hareranekākṛti netra sampadaḥ |
śubhorurambhādvayaśobhitam divam
jayatyudāram jaghanasthalam tava ॥ 200 ॥

prakṛtiḥ samadarśinī mṛdūnām
nitarāmunnatibhāji nīcake ca |
prathate samatā yatastvadūrvāḥ
karabhe devi vare ca kuñjarāṇām ॥ 201 ॥

karabhaḥ kalabhaḥ praśastahastah
kadālī cāpyuravaḥ syuramba kāntyā |
nanu tatra ca mukhyavarṇadairghyāt
kathayantyūrupadam tvadīyasakthnoḥ ॥ 202 ॥

tavorulakṣmīm dviradāḥ karasthām
kartum kṛtāsā madhupāya mattāḥ |
diśanti dānam tadabhīṣṭasiddhiḥ
nāpannapātrārpaṇato hi nārthaḥ ॥ 203 ॥

asāvasāro 'ntaratīva karkaśo
malīmasaścopari kauñjaraḥ karaḥ |
iti tvadūrū hasato haripriye
kariṇyapāste karabhastu dūrataḥ ॥ 204 ॥

vibudhāstava varṇayanti jaṅghe
śaradhī dāśarathipriye smarasya |
na vyaṃ bahumanmahe tadetat
na hi pṛṣṭhīkurute manobhavaste ॥ 205 ॥

pramīlantu śatāni kāhalānāṃ
 śaradhīnāṃ samudetu vā sahasram |
 kamale tava jaṅghayostataḥ kiṃ
 śatamandhāḥ kimavekṣitum kṣamante || 206 ||

kāhalaḥ kamala mandire bhavat
 jaṅghayoḥ śriyamacūcurad yataḥ |
 tanyate bahumukhaprabhañjana-
 kṣobhitena ninadastato'munā || 207 ||

tanoti sindhostanaye manoja-
 tūñīraśaṅkāṃ tava devi jaṅghā |
 tadbāṅabhūtaṃ kamalaṃ tadagre
 pādāpadeśena yadāvīrasti || 208 ||

vṛndena vṛndārakasundarīṇāṃ
 nandeṣṭasūnoḥ sakhi vandanīye |
 mandetarānandathumūlakande
 vande bhavatyāścaraṇāravinde || 209 ||

yau yasya pādau yaduvaryabhārye
 tasyaiva dr̥ṣṭau gatidāyinau tau |
 citraṃ tadetaccaraṇau tavemau
 gajendrayogyāṃ diśato gatiṃ naḥ || 210 ||

nalīnāyatane mṛdu pravālaṃ
 paḍayostāvākayorlavāṃ pratīmaḥ |
 ata eṣa bibharti pallavākhyāṃ
 bhajate pādapaśabdamaśya pātā || 211 ||

paḍayordvitayaṃ nanu tvadīyaṃ
 bhajati svāmini bālamitrarāgam |

atha pallavarūpamaśnute tat

pratiśedhanti hi bālasakhyamāryāḥ || 212 ||

yadvastu yadguṇavatā kalitānuṣaṅgaṃ

tattadguṇīti viditaṃ tava pādapadme |

atyantarāgiṇi kṛtaṃ hr̥dayaṃ munīnām

vairāgyamamba bhajatīti vicitrametat || 213 ||

pādān sahasramapi bālasarojabandhoḥ

pādadvayī jayati te jagadamba dīptyā |

baṃhīyasāmapi na sadvasuhārakāṇām

prāyo jayaḥ kuvalayārtikṛtām kṛtaḥ syāt || 214 ||

navpravālādapi komalaṃ te

na vandate kaścaraṇāravindam |

śanairanaīṣīd dṛṣade yadamba

spṛśan saśaṅkaṃ bhagavān vivāhe || 215 ||

śubhataralākṣamabja suśamāyatanam jagatām

janani śucidvijaiḥ śritamidaṃ padamāsyamapi |

paramiyatī bhidā prathamamabhyudayaṃ dadhatā

tvahimarucā samaṃ himarucā caramaṃ ca rame || 216 ||

pradveṣṭi yaḥ pādaruciṃ tavā'gryām

tamindire draṣṭumayogyamāhuḥ |

dṛṣṭāntamatra pratiśiddhadṛṣṭim

udyantamādityamudāharāmaḥ || 217 ||

na varṇataḥ kevalamīpsitārtha-

dānādapi tvaccaraṇau surāgau |

śriyaiiva nodañcita padmajātā-

vimau jatatpūjyatayā'pi mātāḥ || 218 ||

ajendrabhargādisuravrajeḍite
 bhaje tava kṣīradhije padāmbuje |
 vyanakti saktam yadalaktakam hareḥ
 urastaṭe tasya paratvamuccakaiḥ || 219 ||

udārasandehamuṣam vitanvatī
 mudā rasam dehabhṛtām cidātmakam |
 sadāravindevyudayantamindire
 padāravinde hasataḥ śriyā tava || 220 ||

api nīrajasphuraṇahāryaho rajaḥ
 sphuraṇāpahāri padayordvayam tava |
 api haṁsakapraṇayi dhūtahaṁsakam
 gamanena padmabhavane viśobhate || 221 ||

kaucidaṅghrikamale tavāśritau
 kaṁsahiṁsanapurandhri haṁsakau |
 mañjulairakhilaraṅjakau rutaiḥ
 mānase viharato madhudvipaḥ || 222 ||

rājacchobhanakhāśritam śubhakaram
 rājīvarājīsuhṛt
 padme gāḍhatamoharam tava padam
 bālārkabimbaṁ ca tat |
 yadyapyamba samam tathāpi vidito
 bhedastviyānetayoḥ
 arghyam saṁskṛtamuttarasya kalaya-
 ntyādyasya pādyam budhāḥ || 223 ||

tava bhagavati vande divyapādāravinde
 sadasi yadabhiṣekam śambhujambhārimukhyāḥ |

svamukūṭa ghaṭitasvaḥ śākhiniṣpannapuṣpa-
prasṛmaramakarandairanvahaṃ tanvate te || 224 ||

praṇatiṣu tava puṇyadvandvamāsīt purāreḥ
praṇipatanata ekaṃ lokamāstvadāṅghryoḥ |
ciravirahakṛśasya svāvataṃsāmṛtāṃśoḥ
tava nakhamayatārāyojanena dvitīyam || 225 ||

caraṇanalinayugmaṃ saṃsṛtikleśasindhoh
tava harisakhi santastāraḥ saṅgirante |
idamucitamavaimo yena tatsaṃśritānām
tatirapi ca nakhānām tāratvam dadhāti || 226 ||

aniśaṃ prakāśamadhigantumicchayā
tava bhāti sindhutanaye padāmbujam |
adhigamya nūnamabhavan yato nakhā-
nyata eva khaṃ ca tadabhūnnabhasthalaḥ || 227 ||

marālikeḍyā'pyamarālikeḍyā
suradrumaśrīrapi vidrumaśrīḥ |
kharāṃśukāntā nakharāṃśukāntā-
pyamba dvayīyam tava citramaṅghryoḥ || 228 ||

caraṇāvimau hi karuṇānidhe yataḥ
taruṇārunagrakiraṇānukāriṇau |
anuvindatastadaravindabandhutāṃ
api sādhucaḥkrabahumānyatāṃ rame || 229 ||

padamāśritastava payodhikanyake
vipadaṃ na jātu bhajatīti sāmpratam |
api tatparāgamadhimaḥ dhārayan
aparāgatāṃ vrajati janturadbhutam || 230 ||

śrītaḥ parāgaṃ jarathaḥ śaśāṅko
 dṛṣṭe natatryambakaśīrṣagaśrīḥ |
 spr̥śannapi tvatpadayoḥ parāgaṃ
 na jātu tāruṇyamaho jahāti || 231 ||

surādīmānyaṃ vidhutopasargaṃ
 śubhāvahaṃ te mṛdu cāruvarṇam |
 padaṃ rame yaḥ praṇamejjapedvā
 dūrādapāsyatparamāpadaṃ saḥ || 232 ||

pādaṃ trapādaṃ tava pañkajānāṃ
 vande bhavaṃ devi tarītukāmaḥ |
 maste samastedapi mañjulākṣā-
 rāgaṃ parāgaṃ vahate yadīyam || 233 ||

padadvayaṃ yastava devi sevate
 prabhuḥ śrītānāṃ dvipado bhavatyasau |
 vidhusvasastadvimukhastu yo naraḥ
 catuṣpadaṃ hanta vadanti taṃ budhāḥ || 234 ||

padayostavāambarāgaṃ
 prāhuḥ svābhāvikaṃ vayaṃ tvenam |
 puṣkalarāgapriyatama
 hṛdayavasatyupanataṃ vijānīmaḥ || 235 ||

paramakarāvaliramyā
 bahurāgadharādharoruvibhramabhāk |
 asi haṃsahārigatikā
 padme pitṛvatpitṛprasūvacca || 236 ||

|| iti śrīmadveṅkaṭādhvariviracite śrīlakṣmīsahasre saundaryastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīngārastabakaḥ ॥

durjñeyamahimā sā māṃ kṣīrābdhi duhitā'vatāt |
śrīngārarasasarvasvaṃ śeṣaśaileśvarasya yā || 1 ||

vihitasmarasaurabheṇa padme
vividhenāmba vilāsaceṣṭitena |
ativismayamādadhāti śaureḥ
anubhūtā'pi cirādapūrvavat tvam || 2 ||

kamale tava hanta vīkṣitānāṃ
kuṭilimnā kavalīkṛtaṃ sadā pi |
phaṇīśailapaterna jātu cetaḥ
pratighopajñamupaiti vakrimāṇam || 3 ||

viṣamāyudhāstrasuśamāvahairaho
tava lokamātaravalokavibhramaiḥ |
bhagavānahīndra nagavāsyupāśnute
tarasā manojñatarasāttvikaśriyam || 4 ||

kalaśābdhiputri valaśāsanādibhiḥ
nigamairanādi vigamairapi stutaḥ |
chalahetukeṣu kalaheṣu keśavaḥ
sa bhiyā tavaikamabhiyācate vacaḥ || 5 ||

stambhataḥ svayamavāpa sambhavaṃ
yaḥ purā naraharirharipriye |
śambarāhitavilāśadambaraiḥ
stambhamamba janayatyaṃ tvayi || 6 ||

ahāri netraṃ mama paśyato'nayā
 prasahya corassthalasaktayeti kim |
 pratikriyāyai harate ratesu te
 harirhaṭhādambaramamba raṃhasā || 7 ||

amba tvamatyantamudāratoru-
 camatkṛtiṃ darśayituṃ priyāya |
 abhyarthayitre bhṛśamātmano'pi
 kucelamitrāya dadāsi celam || 8 ||

bahistvālīvargastava navaratau devi hariṇā
 karagrāhonmīladvalayarava śuśrūṣuruṣitaḥ |
 priyasparśānandonmiṣita bhavatiḥāsanibhṛtaiḥ
 kaladhvānopetaiḥ kanakavalayairvañcita iva || 9 ||

haṭhāt krīḍāyuddhe harisakhi bhavatyāḥ kacabhare
 grḥīte kāntena grahilahṛdayaḥ kāmamadayaḥ |
 manojanmā marmāvidhamatha galatpuṣpakapaṭāt
 avarṣad bāṇaugham prasabhamupariṣṭānmadhuripoḥ || 10 ||

ākhyayā ca mahasā hareḥ kara-
 sparśanena mṛditaḥ payodharaḥ |
 devi vikṣipati te sragudgalat
 puṣpamauktikamayān payaḥ kaṇān || 11 ||

sarabhasapariripsāsambhramocchūnapīna-
 stanaśithilitabandhā mañjulā kañcukī te |
 atanusamarakelāvaprayatnātpriyeṇa
 drutataramapanītā dugdhasindhostanūje || 12 ||

harati tadidamuccairhanta cakrāvalepaṃ
 diśati janani khedaṃ madhyadeśasya ceti |

madanayudhi karābhyāṃ marditaṃ yugmametat
kucadharaṇibhṛtoste kupyatevācyutena || 13 ||

kaṭhinamukhanakhakṣatāni śaureḥ
karayuganirdayamardanāni cāsya |
bhagavati sahamānayoḥ prakāmaṃ
tava kucayorucitaṃ kṣamādharatvam || 14 ||

bhītaṃ śītakarādrathāṅgamithunaṃ
nityānuṣaktyāśayā
mātarvyātata tāvakastanajaniṃ
mānāt punaścandramāḥ |
tvatprāṇeśanakhātmanā kṛtajani-
statra pradatte kṣataṃ
vairaṃ hanta virodhinoḥ kila mitho
janmāntare'pyakṣatam || 15 ||

santyaajya sundari sudarśanapāñcajanya-
dyekena kaṅṭhamitareṇa karadvayena |
saṅgrhṇatastava kucav ca madamba śaureḥ
no śaṅkhacakradharatā viratā rate'pi || 16 ||

bhāvatkamācarati devi harāvapūrvam
pāṅnigrahaṃ vijanakeligṛhaṃ praviśya |
lājāyitaṃ vimṛditastana lolahāra-
vyākīrṇa mauktikacayairjvalati smarāgnau || 17 ||

pañcāyudhānyapi vihāya tavāṅgakeṣu
sañcārayan sa caturaścaturaḥ svahastān |
kañjālaye kathamaho madhukaiṭabhāriḥ
pañcāyudhājimapi harṣabharādakārṣīt || 18 ||

krīḍāraṇe tava kṛtāpajayaḥ smareṇa
 santyājiteṣvapi ca śārṅgamukhāyudheṣu |
 kalyāṇi kaṃsadamanaḥ kamale vicitraṃ
 uttuṅga cāpalatayā nanu yojito'bhūt || 19 ||

upamarditayorurojayoste
 dayitāśleṣadaśāsu mauktikānām |
 navacandanareṇunirviśeṣaṃ
 pariṇāmaṃ pratipedire parāgāḥ || 20 ||

māyāvādaistava tu vaśite devi madhvārtikāri-
 ṇyaṅgābhyāṃ vāṃ vighaṭitamabhūd dvaitamāliṅganeṣu |
 ābhiruktāvalibhiracirādāśritaṃ nirguṇatvaṃ
 vyaktā cāntaḥ karaṇaharaṇāt tādr̥gānandapūrtiḥ || 21 ||

jalajāyatane samastanāga-
 pravarapraudhanibandhanaśrameṇa |
 priyapāṇinīyantraṇocitāyā-
 stava kaṇṭhāduditāstadā suśabdāḥ || 22 ||

yoge payodhitanaye yuvayostadānīṃ
 śampālatājaladayoriva saṃpravṛtte |
 ujjṛmbhitātanuśubhāśugaveganītā
 yuktaṃ śramāmbukaṇikāmayavr̥ṣṭirāsīt || 23 ||

caladguṇeṣvatra payodhijāte-
 ṣvatrāsamuktāvaliṣu prakampaḥ |
 rame sadā rājakarāptanānā-
 hāreṣu yukto'tanuyuddhakāle || 24 ||

gāḍhaṃ śliṣyati mādhave sakutukaṃ krīḍāvanīṃ tvāṃ tadā
 yuktaṃ campakagarbhasaurabhaśubhairaspandi mandānilaiḥ |

rājīvopari paryapāti sahasā lolairalīnāṃ kulaiḥ
 āsīdamba kadambagolanicayo yasmādato vismayaḥ ॥ 25 ॥

prasabhamaruṇabimbaṃ grastamāsīdakasmāt
 paripatitamudūnāṃ pañktibhirmeruśrīngāt
 api timiravrtā'bhūdindire candrarekhā
 tava ca madhujitaśca dvandvayuddhe pravṛddhe ॥ 26 ॥

vapuṣi mṛdutame te vedanā mā janīti
 pratiśamayīṣatā'pi preyasā mādhavena
 vipulapulakapālī viśvamātaḥ tvadaṅge
 tava dr̥dhaparirambhāt svairamunmemiṣīti ॥ 27 ॥

madhumathanamanaḥ praharṣahetoḥ
 manasijayajñamanekadhā vidhāya
 dhruvamavabhṛthamajjanaṃ bhavatyā
 janani kṛtaṃ śucibhiḥ śramāmbupūraiḥ ॥ 28 ॥

sāyāsāyāḥ surataviratau kānta bāhāntarāle
 vinyasyāsyam tava bhagavati svāpasaukhyam bhajantyaḥ
 phālotpanna śramajalamīṣaccitrakaprasruto'smin
 śrīvatso'nyaḥ sa bhavatu rame yastu kastūribinduḥ ॥ 29 ॥

sañjātaṃ nayanayuge nirañjanatvaṃ
 nīrāgaḥ sphuṭamabhavat tavādharo'pi
 sampannā janani kace'pi bandhamuktiḥ
 sānandaṃ rahasi harerupāsanena ॥ 30 ॥

malayamukuṭī vāṭīpātīra koṭaranāṭinaḥ
 sarasija madhusyandāmandā ghamarṣaṇaharṣiṇaḥ
 tava ratibhavaṃ lumpantyaṃba śramaṃ śayanībhavat-
 phaṇīpatibhiyā mandaṃ mandaṃ caranta ivānilāḥ ॥ 31 ॥

vanajanilaye vārikrīḍādaśāsu daśānana-
 dviṣi tava śanairātanvāne kuce nakhaceṣṭitam |
 kṣubhitamanasā dattā nāthe tvayā śapharībhiyā
 sarabhasaparīrambhārambhā jayanti nirantarāḥ || 32 ||

sarasijavane saṃlīnāyāḥ sakautukamindire
 salilavihṛtau śaurerlelekṣaṇasya mukhasya te |
 alikavalitālolašyāmālakasya saroruhāt
 alikavalitācchāivālādhyādabhūnna bhidāgrahaḥ || 33 ||

yugapadahimahībhṛtyunmiṣantaṃ samantād
 ṛtugaṇamapi kṛtsnaṃ nirviśannirviśaṅkah |
 saha viharati līlābhavatyā bhavatyā
 mama janani mukundo mañjuvāllīgrheṣu || 34 ||

kusumaśaradhanurjyā tuṅgaṭaṅkāraśaṅkā-
 karamadhukarasaṅghārabdha jhaṅkārahṛdyān |
 phaṇigirivanadeśān padmanābhah sa padme
 saphalayati gabhīraistvatsahāyo vihāraiḥ || 35 ||

sākaṃ lokapatistvayā viharate kākodarādrau rame
 sūneṣoravane vane nayanayorānandane cāndane |
 śampāśliṣṭānavāmbudabhramajuṣāmaṅke ciraṃ kekināṃ
 nṛttāḍambaranunnāpānagatayā nirdoṣamandānile || 36 ||

kānto rantumanāstvayā saha rame
 kāmena muhyan hariḥ
 śyāmāṃ kelivanīmamaṃsta rajanīṃ
 dūrīkṛtārkaḍyutim |
 sandhyārāgameṣu pallavagaṇaṃ
 tatkorakāṃstārakā-

nyantaḥ santamasaṃ lasanmadhukara-
śreṇīṃ ca nāṇīyasīṃ ॥ 37 ॥

tvannāthākhyā vahanaviśadībhūtataddāsyadārḍhyaṃ
kiñcitr̥tyā kalayitumivākāṅkṣatā mādhavena |
patyā sākaṃ praṇayakalahaṃ tāvakaṃ chettukāme
kāme devi svayamupavane tanyate bāṇadānaṃ ॥ 38 ॥

so'yaṃ gāyan smaramanumaliḥ śaśvadavyādabhavyāt
sampaśyantī yamiha kabarīsurabhādāpatantam |
jātodvegā jagadadhibhuvē citramaprārthitāpi
svairaṃ datse sarabhasaparīrambhamambhodhikanye ॥ 39 ॥

mandaṃ mandaṃ vṛṣagiritatīṃ svairamāṭīkamānaḥ
khelaṃ khelaṃ vimalahariṇāṅkānane kānaneṣu |
grāhaṃ grāhaṃ mṛdusumanasaḥ kautukī kaitabhāriḥ
vāraṃ vāraṃ tava vitanute devi mūrdhābhiṣekaṃ ॥ 40 ॥

rāgeṇoparyaniśamuṣitaṃ puṣpavatyā latāyāḥ
prītyā gr̥hṇan kamapi kutukī pallavaṃ phullavakraḥ |
sāndrāmodaṃ cikurasumanaḥ sannidhānena nītvā
śārṅgī hanta śrutiśīrasi te sthāpayatyabdhikanye ॥ 41 ॥

datte mātastava kila mukhe pāṇinā durnivāra-
svedenāsau kamapi tilakaṃ kautukī śrīnivāsaḥ |
tvaṃ tu svedasrutivighaṭita sthānavinyāsamenaṃ
vīkṣyādarśe hasasi dayitaṃ mogha yatnaṃ vidagdḥā ॥ 42 ॥

śeṣakṣmābhṛttaṭavanacara śyāmajīmūtasāṅghe
saṃlīya tvāṃ bhramayati hariḥ kalpitābhedamohaḥ |
tasmiṇ vidyutpaṭalajaṭile taṃ vicetuṃ viśantya
vyāvṛttiṃ te viśadamavidan sa svayaṃ vañcito'bhūt ॥ 43 ॥

bāle dehi payodharam karayuge
 prāvṛṭ tvayā yācyatām
 āśleṣābhiruciṃ vidhehi na śāśī
 tasyāsmi kintu svasā |
 āstāmuttarametadīḍṛgadharam
 yācāmi vācā svayam
 nāstyartho 'dharayācnayeti caṭubhiḥ
 padme dhinoṣi priyam || 44 ||

paścādupetya parihāsaḥṛte karābhyāṃ
 dṛṣṭī tavāmba vipule sthagayan saśeṣam |
 pāṇidvayam mama na kṛtsna pidhānakelau
 paryāptamityahigireḥ patireti lajjām || 45 ||

tava lokamātaravaloka vāgurā
 mṛgajāla dṛṣṭiyugajāḍyākṛdguṇā |
 nanu bhāti citramanubhāvamāśritā
 hariṇā'pi tatra hariṇāyitam tataḥ || 46 ||

smitacandrikayā kayā'pi devi
 smarasaṃvṛddhipuṣā sadonmiṣantya |
 madhusūdanamānasendukānte
 dravatām candramasaḥ svasastanoṣi || 47 ||

tava stanam śailaghanam vinodāt
 prasahya gṛhṇan prabhurabdhikanye |
 purā murāriḥ svakaroddhṛtasya
 govardhanasya smṛtavān mahādreh || 48 ||

vallī tamālamiva vidyudivāmbuvāham
 māhendranīlabhavanam maṇidīpikēva |

indoḥ kaleva gagaṇāṅgaṇamindire tvam

āśliṣya śaurimayase mahatīmabhikhyām || 49 ||

madanatarupallavānāṃ

madhusūdanamānasālikusumānām |

tatkṛtatapaḥ phalānāṃ

tava lalitānāṃ janani kaḥ stotā || 50 ||

|| iti śrīmadveṅkaṭādhvariviracite śrīlakṣmīsahasre śrīṅgārastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ aiśvaryaṣṭabakaḥ ॥

viśvasya janānīmeva viśvasya śaraṇaṃ vṛṇe |
viśvambharasamaiśvaryaṃ viduryāṃ brahmavādināḥ ॥ 1 ॥

anupādhikamamba te murāreḥ
api sādharmaṇamāhurīśitṛtvam |
sphuṭamatra nidarśanaṃ pratīmo
nanu mitrāvaruṇādi devatātvam ॥ 2 ॥

aviśeṣamaśeṣa śeṣibhāvaṃ
yuvayoryadyapi varṇayanti santaḥ |
tanaye jaladhermithaḥ pratītaḥ
tadapi svāmini śeṣaśeṣibhāvaḥ ॥ 3 ॥

tulye'pi te nāthaviśeṣaṇatve
vyaktaṃ guṇādasti viśeṣa eṣaḥ |
pratyaktvamabdheḥ tanaye bhavatyāḥ
prājñā guṇānāṃ ca parāktvamāhuḥ ॥ 4 ॥

saṃsārābdhau majjatāṃ sajjanānāṃ
rakṣāyajñe dīkṣito rākṣasāriḥ |
ambhorāśeḥ putri patnyāstavāsā-
vanvārambhaṃ nityametyambujākṣaḥ ॥ 5 ॥

asyeśānetyāgamastāvadāstām
aiśvarye'sminnasmadamba tvadīye |
jāgartyeva vyāsatātapraṇītaṃ
ślāghyaṃ viṣṇostat purāṇaṃ pramāṇam ॥ 6 ॥

jalpākāste jīvakoti praveśam
 svalpaprajñā ye rame kalpayanti |
 viśvaṃ vyāptam viṣṇunāmba tvayā ce-
 tyuktistān pratyuttaram śaktisūnoḥ || 7 ||

vedodyāne pārijātāyamānam
 śrīsūktam tajjāyatām śreyase naḥ |
 pārevācām bhāsure tvatprabhāve
 cakṣuṣmanto devi yenaiva santaḥ || 8 ||

dampatyoriha yuvayoradhīśvaratvam
 vyāsajjya sthitimiti saṅgataṃ mataṃ naḥ |
 viśvāmba śrutikathitaṃ vihāya patnīm
 karṭṛtvam kratuṣu na kevalasya puṃsaḥ || 9 ||

dattāśayāsu bhavatīmahimopadeśe
 tattādṛśīṣu nigamānta sarasvatīṣu |
 nārāyaṇapriyatame nikhilābhyupetaṃ
 rāmāyaṇam nanu jayatyupabrṃhaṇam naḥ || 10 ||

ekagrīrvaiḥ nigamaśikharairindire nirviśeṣam
 viśvavyāptirjanani yuvayorvyaktamudghuṣyamāṇā |
 jñānadvārā tava madhuriporātmanai vetyalīkā
 vaiṣamyoktiḥ kuta upanatā hanta keṣāñcideṣā || 11 ||

vaibhavam tava mukundapatni yo
 veda vedaśikharānuvarṇitam |
 vaibhavam bhuvi sa vindati sthiram
 dustyajam tyajati vai bhavam tataḥ || 12 ||

aiśvaryamātra madhuhanturapahnute yo
 yo vā tavāpi jagadamba tayorudīcyāḥ |

prācyāt praduṣyati viśiṣya pitṛdviṣo'pi
māṭṛdviṣastribhuvane mahatī hi garhā ॥ 13 ॥

śrīmad rāmāvarajasaraṇiṃ śreyasīmāśritānām
ācāryāṇāmapī ca kuhacid yastavāṇutvavādaḥ |
tasyākūtaṃ paramapuruṣāpekṣayā te'bdhikanye
śeṣatvena svata upanata nyūnatāyāṃ pratīmaḥ ॥ 14 ॥

rājanvanti jagau jaganti nigamo dvābhyāṃ yuvābhyāmapī
dvairājyaṃ na hi tāvatā prasajati kṣīrāmbudherātmaje |
āgnāvaiṣṇava śabdabhāji yajane'dhiṣṭhānayugmāśritām
ekāmeva hi devatāṃ sumanasah śaṃsanti mīmāṃsakāḥ ॥ 15 ॥

rāmākāre janakatanayā rukmiṇī kṛṣṇarūpe
bhartuḥ kṛṣṇājinamupagatā brahmacārye'pī padme |
antaryantuḥ sakalajagatāmacyutādacyutāṃ tvam
dhatse mūrtiṃ tadiha yuvayoḥ prasphuṭo nityayogaḥ ॥ 16 ॥

padavyāṃ bhavyāyāṃ kṛtaruciramārgaṃ pariharan
akampaṃ visrambhaṃ vidadhadabhirakṣedayamiti |
vyavasyan goptrtvam vyapasaradupāyāntarakathaḥ
bhavatyā saṃśliṣṭe bhagavati nidadhyānnijabharam ॥ 17 ॥

nyāsakriyā karaṇamantra padānurodhāt
uddeśyamātmahaviṣi svayamarpyamāṇe |
vārāśiputri bhavatī viśinaṣṭi nāthaṃ
yāge mahendramakhilāmba yathā mahattvam ॥ 18 ॥

icchārjita bahudehāmindrādi padapradāvalokalavām |
īśānāṃ bhuvanānāmīdīmahi niyatamindire bhavatīm ॥ 19 ॥

॥ iti śrīmadveṅkaṭādhvariviracite śrīlakṣmīsahasre aiśvaryaṣṭabakah ॥

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ kṣāntistabakaḥ ॥

trāyatāmāyatākṣaṃ taddhāma tāmarasālayam |
madāgasāṃ pratikāre mahatāmapi yatkṣamā || 1 ||

aparādhaparamparāmapārām
ahamevaṃ yadi nāma nāraceyam |
kamalāyatane kṣamāguṇaste
kathamātmānamasau labheta mātah || 2 ||

mahatām mama ghorakilbiṣāṇām
iha niḥ śeṣagaveṣāṇā'pi dūre |
patatāmaavalambanāya mātah
bhavapaṅke bata nastava kṣamātaḥ || 3 ||

phaṇiśekharaśailanāthakānte
bhavatī mūrtimatī kṣamaiva nūnam |
abhavat kathamanyathā na pāpa-
stava kopaprabhavāya vāyaso'pi || 4 ||

bhavatīṃ prati viśvamātaraṃ
bhavasindhostaraṇārthamātaram |
svamaḥṃ pradiśāmi rakṣa mām
aparādheṣu samācara kṣamām || 5 ||

nityaṃ tvakṛtyamavaśādapi na tyajāmi
kṛtyaṃ ghuṇākṣaranayādapi nācarāmi |
atyantamitthamaparādhmahodadherme
satyaṃ śape śaraṇamamba tava kṣamaiva || 6 ||

mātaḥ kṣamā tava sakhī madhuvairikānte
 khyātaḥ kṣamādharatayā nilayassa śeṣaḥ |
 tvam tu kṣamānidhirataḥ śatamāgasāṃ me
 kṣantum tavocitamaśeṣata eva tāvat || 7 ||

asmatkṛtāmatitarāmaparādhapañktiṃ
 yanmṛṣyase janani tatra na vismayo naḥ |
 evaṃvidho 'pi vililaṅghayiṣe bhavaṃ yat
 tatra kṣamā hi tava kasya na vismayāya || 8 ||

tattadvicitraduritānugūṇāni tīkṣṇe
 dātum phalāni dayite tava baddhadīkṣe |
 kasyeha jīvitakathā kalaśābdhikanye
 kṣāntiṃ na cennayasi taṃ vividhairupāyaiḥ || 9 ||

akṣāntakāriṇi daśāsyavadhoktidṛpte
 bhakṣāya rākṣasavadhūrabhiyācamāne |
 hanta kṣamodayajuṣo 'pyanukampayaiva
 nakṣatranāthasahaje tava na kṣamā 'bhūt || 10 ||

dhanapatipuruhūtasthāṇavedho mukhānām
 api ca dadhati śāpaṃ sampadaḥ samparāyam |
 iti gatimavabudhyāpyarthakāmābhilāṣāt
 ajahadaghaśataṃ māṃ rakṣa mātaḥ kṣamātaḥ || 11 ||

aniśamupacitānāmāgasāṃ bhūyasāṃ me
 nigamavitatirīṣṭe niṣkṛtiṃ nābhidhātum |
 prabhavati phalameṣāṃ padmanābho na dātum
 kalaśajaladhikanye kṣāntireveha yuktā || 12 ||

amitaduritaḥkrdbhyo nityamasmādrśebhyo
 hatahitacaritebhyo hanta kupyantamuccaiḥ |

niyatamanugūṇena nyāyayuktena padme
kalayasi vacanena kṣāntimantaṃ prabhuṃ tam || 13 ||

kalayati manasā vā karmaṇā vā girā vā
madhuripumahile yanmāḍṛśo nityamāgaḥ |
tadidamagaṇayanti trāyase saṃsr̥ternah
śaraṇamiti giraiva svāminam kṣāmayanti || 14 ||

navanavamaparādham sādhayitvā khalatvāt
janani kṛtavato me mādhaveṃ krodhavantam |
varuṇanilayakanye kṣāntimatyā bhavatyāḥ
śaraṇavarāṇato 'nyat kevalam nāvalambaḥ || 15 ||

prathitatamasi sargairāgasāṃ rāgasāndre
mayi yadi tu vidhatse nānukampāmakampām |
upacitimatīcitrāmenaso me na soḍhum
prabhavati sa bhavatyā nāyako 'jeyakopaḥ || 16 ||

racayati yadayam te netarāgaḥ sarāgaḥ
tadakhilamapi mṛṣyan trāhi dīnam tvamenam |
nanu ka iha vimarśe nāparādhīti śaureḥ
kalaśajaladhikanye karṇayorvarṇayoccaiḥ || 17 ||

jalajaṭilataditvaddīptikṛṣṇopalālyā
kṛtirurukatakaśrīrujjvalanmekhalābhā |
varatamavanamālāṅkṛtasthānajuṣṭā
vahasī haripurandhri tvam kṣamābhṛttvamarham || 18 ||

pāpāraṇya hiraṇyadānavavapu-
ravyāpātana prajvalat-
kopāṭopakṛpīḍasambhavanava-
jvālākarālānanam |

devādyairapi duṣkaraprasadanam
 devam nṛsimham rame
 kṣāntim nītavatī kṣaṇena bhavatī
 kiṃ te param duṣkaram || 19 ||

niyantā yaḥ padme niravadhidurāgaḥ śatakṛtām
 aparyāptam jānātyakhilanirayavrātamapi naḥ |
 sa eṣa tvadvācā nikhilamapi soḍhvā'pacaritam
 phalam vetti svalpam tadapi śaraṇokternijapadam || 20 ||

kṣamām mūrtāmudyatkaracaraṇayogām ca karuṇām
 hatāvadyām vidyāmavayavavatīmamba bhavatīm |
 samāśrityāpatyābhyudaya dhanadhānyādinibidaḥ
 bidaujaḥ sampattim parihāsati bhūmāvapi janaḥ || 21 ||

kṣānte mantau janani sakale kṣamyatām śabdamātrāt
 bhūyo bhūyaḥ kamapi nicayam pāpmanām nirmimāṇaḥ |
 vaktum lajje punarapi sahasveti vārāśikanye
 kṣāntim sā tvām tadapi nayate kāpyakampānukampā || 22 ||

kādācitkaprapadanajuṣām kāṅkṣatān pūruṣārthān
 atrāmutrāpyakhilajanani prāṇināmarpayantīm |
 samtyajya tvāmapakṛtiśatairapyāśuṣyatkaṭākṣām
 bhikṣākīm tu prasabhamaparām devatām sevatām kaḥ || 23 ||

kṛtyākṛtya tyajanakaraṇotsāhinām mādrśānām
 ko vā doṣaḥ kamalanilaye tvatkṣamāyāḥ sa doṣaḥ |
 yenaitasyāḥ kvacidaviṣayo nāparādhaḥ samastī-
 tyudyaddhairyā vayamiha bahūnācarāmo'pacārān || 24 ||

aśeṣairnirveśairakhilanarakāvalyanubhavaiḥ
 aghaughānāsmākānapi bhṛśamaśakyāpanayanān |

kṣamasvetyuktyaiva kṣapayasi madhudhvaṃsidayite
ka eṣaḥ kṣāntyātmā kathaya nirupākhyastava guṇaḥ || 25 ||

nirmātum prabhavema karma na vyaṃ nityaṃ kimapyantato
yatkhalvācamaṇaṃ tadapyakuśalāḥ kartum yathācodanam |
dūre jñānakathā tathāpi tu tavākṣāmakṣamāvedinaḥ
jānīmo manasaiva devi sugamau svargāpavargāvapi || 26 ||

kathayāmi sāramiha kiṃ kathayā
paramanyayārthitabhavoparamam |
kṣamayā tvametamabhirakṣa mayā
vihitāni mā gaṇaya devi hitā || 27 ||

nigamavihitam prāyaścittam madīyamahāṃhasāṃ
nirasanakṛte nālam māstava kṣamayā vinā |
gurutaramayaḥ piṇḍam garvānnigīrṇamahō rame
kimu jarayitum śaktam śuṅthīkaśāyaniṣevaṇam || 28 ||

bhagavati vapuścetovāgbhiḥ pratikṣaṇamarjitam
navanavamimaṃ pāpastomaṃ kṣamasva mama svayam |
kaṭakaṭaravakrīḍad daṃṣṭrāyugī vikṛtānanaṃ
punarapi yathā no paśyeyaṃ bhayaṅkaramantakam || 29 ||

sahamānā'haraharme sahasramāgāṃsi sāgarendrasute |
sthāpayasi mām dayālo śaraṇavrajyādhirājyapīṭhe tvam || 30 ||

|| iti śrīmadveṅkaṭādhvariviracite śrīlakṣmīsahasre kṣāntistabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ utsavastabakaḥ ॥

vikhyāta vibhavā sā mām viṣṇupatnī vilokatām |
vipulānutsavān yasyā viriñcyādya vitanvate ॥ 1 ॥

vidhiśivapramukhā vibudheśvarāḥ
vividhamacyutapatni tavotsavam |
akalayan sakalasya śarīriṇo
niravadhīravadhīrayituṃ vyadhāḥ ॥ 2 ॥

nirupamaṃ yuvayoḥ śubhamutsavam
janani lokayituṃ dhṛtakautukāḥ |
upagatā kila kā'pi parā tvarā
puravadhūravadhūtagṛhakriyā ॥ 3 ॥

janani satvaracaṅkramasambhrame
caraṇataḥ patitau maṇinūpurau |
tava mahotsava bhūbhajanonmiṣat-
kutukayā tu kayācidanāḍṛtau ॥ 4 ॥

tava mahe gatimāndyakṛtau kucā-
viti ruṣā calitāśu rame'parā |
anugṛhītataḍṅcalanirgalan-
navasarāvasarātyayabhīrukāḥ ॥ 5 ॥

śrutabhavanmahavādyaravā javāt
pathi rame calitābharāṇasvanaiḥ |
śrutarute'ntarite'smi suvañcite-
tyaparayā parayā hasitā vadhūḥ ॥ 6 ॥

mahamahābhajanotkalikākṛta-
 drutagatiḥ ślathapuṣpasarā'parā |
 kṛtavatīva mudā kusumāñjaliṃ
 tava rame vamekhala madhyamā || 7 ||

mahajuṣastava devi siseviṣā
 diśati mandagaterapi sadgatim |
 tadiha divyagatiṃ vitariṣyasi
 tvamamale mama lekhadurāsadām || 8 ||

abhicakāñkṣa manaḥ prabhavaṃ javaṃ
 caraṇayorapi kācana sādarā |
 kalayitum bhavatīm kalaśāmbudheḥ
 duhitaraṃ hitaramyamahotsavām || 9 ||

janani tāmarasodarasodara-
 śriyamavekṣya savismayamutsave |
 na tatṛpurnaradaivatayoṣitaḥ
 śubhavatīm bhavatīm saha śauriṇā || 10 ||

priyatamārpitayāvapakapādayā
 tava mahotsava bhūrna yayā striyā |
 drutamagāmi padorna paraṃ dhṛtaḥ
 kupitayā'pi tayāruṇimā dṛśoḥ || 11 ||

abhivṛṣācalamāpatatāṃ drutaṃ
 tava rame paramotsavalipsayā |
 ajani no pathibhiḥ samayātyayo
 diviṣadāṃ viṣadāntaritairapi || 12 ||

prasṛmarāgarudhūpaparamparā-
 surabhitāḥ śubhadīpaśatādṛtāḥ |

triyugapatni mahotsavabhūmayah
suracayaṃ racayanti savismayam || 13 ||

tava maha pratinandanakampitaiḥ
surataroḥ śikharaiḥ svayamīritāḥ |
janani veṅkaṭaśailamabhūṣayan
sumanaso manaso haraṇakṣamāḥ || 14 ||

śubhatarābharaṇābharaṇātmanā
rucitaraṅgapiśaṅgita sadmanā |
janani sārthayase marutāṃ mahot-
savapuṣā vapuṣā'nimiṣā dṛśaḥ || 15 ||

madhujitā samamutsavamantaṭape
sthitavatīṃ bhavatīmavalokitum |
abhiruciḥ punarāttakutūhalaiḥ
nijagrhe jagrhe na vadhūjanaiḥ || 16 ||

adhimahotsavamaraṇavakanyake
paramabhaktijuṣāṃ praṇatistava |
tanudhanurlatayā sudṛśāṃ guruḥ
tanatayā natayā sukarā'bhavat || 17 ||

bhajanaharṣaja nāṭyajavocvalan-
mukūṭalolamarutsaridutthitaiḥ |
jalakaṇairbhavadutsavamedinīḥ
śaśīśirāḥ śīśirāḥ kurute rame || 18 ||

triṇayanena vinamraśiraḥ kṣarat-
tridaśasindhumahormibhirutsave |
kimapi pādyamadāyi padābjayoḥ
natavatā tava tāmarasālaye || 19 ||

tava mahe militāt tridaśīgaṇāt
 na bibhide naraloka vadhūjanaḥ |
 tvadavalokanavismayato yato
 janani me na nimeṣamavāpa saḥ || 20 ||

praṇayinā samamutsavamantaṭape
 sthitimatīm bhavatīm praṇinaṃsavaḥ |
 harigiriṃ haripatni samāśritāḥ
 tridivino divi nopayayuh sprhām || 21 ||

adhimahaṃ bhavatīm kamale stuvan
 abhimukhaḥ stimatekṣaṇamagrataḥ |
 api sureṣvasureṣu nareṣu vā
 śīrasi ko rasiko na dadhe'ñjalim || 22 ||

adhimahotsavamapsarasāṃ gaṇaiḥ
 saha rame parabhaktijuṣastvayi |
 pulakinaḥ kalagadgadagītayo
 munijanā nijanāṭyamadarśayan || 23 ||

upagatotsavadivyagrāṅgaṇaḥ
 kamalavāsini samyamināṃ gaṇaḥ |
 nigamasaurabhaśobhanayā stutiṃ
 sa hi girā'higirāvakarot tava || 24 ||

madhuvirodhipurandhri mahotsave
 śubhaguṇagrathitā kila mālīkā |
 stavamayī stabakaistava kairgirāṃ
 na kalitā kalitāḍana kāṅkṣibhiḥ || 25 ||

tava mahe stavakoṭīcikīrṣayā
 dṛgadhikā rasanāścakame rame |

racayituṃ stavamekarasajñayā
 kṛśatamaṃ śatamanyuritatrapaḥ || 26 ||

tava harerdayite dṛḍhabhaktitaḥ
 catasṛbhiḥ śrutibhiścaturānanaḥ |
 abhinutiṃ tanute sma mahotsave-
 śvaharahararaharyabhinanditām || 27 ||

janani gandhavahairbhavadutsave
 khagapatiḥ śrutisaurabhaśobhanaiḥ |
 śramaharairjanitairnijapakṣati-
 vyajanato janatoṣaṇamātanot || 28 ||

tanubhṛtām tava devi mahotsave
 naṭanagānanatistavanādayaḥ |
 paramabhaktibharādiha nābhavan
 śramakarā makarālayakanyake || 29 ||

padayugaṃ tava bhaktibharādahaṃ
 prathamikāmupagamyā surastriyā |
 haripurandhri mahe'ṅgajitasphurat
 kanakayā na kayā paricaryate || 30 ||

dinakaraṃ tamasāmiva rājayaḥ
 kamalavāsini kalmaṣapañktayaḥ |
 api vilokayituṃ prabhavanti te
 janamaho na mahotsavadarśinam || 31 ||

tava mahe suradānavamānava
 prabhṛtipādahatiprabhavai rame |
 kṣitirajonicayaiḥ sthagitātapo
 dinakaro na karoti janavyathām || 32 ||

atha tavāsyavidhoravalokanāt
 surakarāmburuhāṇi mahotsave |
 mukulitānyuḍupaṅktiparisphuran
 navarade varade kamalālaye || 33 ||

mukulitaṃ niyamena karāmbujaiḥ
 muditamakṣicakorakulaiḥ satām |
 tava mahe'mba harau nayanībhavat
 ravividhau vividhaujasi bhātyapi || 34 ||

tava siṣeviṣayā viṣayāntara-
 tyajananiścalacetasa utsave |
 prajahuramba tapo'pi parāśara-
 prabhṛtayo bhṛtayogakalāḥ svayam || 35 ||

sumanaso munayaśca tavotsave
 tridivadhanupayorasadhārayā |
 viracayantyabhiṣekavidhāna mṛk-
 cayajuṣāṃ yajuṣāṃ prakarai rame || 36 ||

vidhiśivādisureṣu tavotsave
 viracayatsvabhiṣecanamindire |
 manuśataṃ munimāṇavakāḥ sphuṭa-
 dhvani jagurnijagurvabhicoditāḥ || 37 ||

tava maheṣvabhiṣekavidhau kṛte
 jagadaśeṣamagādapatāpatām |
 tadidamadbhutamamba phalithalāt
 phalagatirlagati sma paratra yat || 38 ||

atha tavotsavadhāmnī budhāḥ sudhā-
 karasahodari sādaramarcayan |

surabhilairbhavatīm śrutaṣaṭ padā-
ravakulairvakulairapi campakaiḥ || 39 ||

madhulihām bhavadaṅghrisamarpita-
prasavavāsavatām kamale tadā |
surakirītagatājjagrhe bhidā
ravalavairbalavairiśilākulāt || 40 ||

sumanaso bhagadaṅghrijuṣām rame
sumanasāmanuṣaṅgata utsave |
tava padāntikabhājamapūjayan
sumalināmalināmapi maṇḍalīm || 41 ||

svaśirasā dadhataḥ kusumaṃ mudā
sumahitā iti nādbhutamutsave |
caraṇayoḥ surapañktibhirarpitaṃ
tava narā vanarāśitanūbhave || 42 ||

panasacūtaphalādibhirujjvalaṃ
sarasasūpamapūpaśatāvṛtam |
atha nivedanamamba suraiḥ kṣarad-
ghṛtavaraṃ tava ramyamakalpyata || 43 ||

janani śeṣatayā bhṛśamutsukaiḥ
tava niveditaśeṣamabhujyata |
sumadhuraṃ sumanobhirathotsavā-
pavarake varaketanabhūṣite || 44 ||

atha sudhānyabhavaṃ janamodanaṃ
janani mānasarañjanamodanam |
bhavadavekṣaṇasaṃskṛtamatti yo
rasanayā sa na yācati tāṃ sudhām || 45 ||

adhibhavadbhavanāgravitardikaṃ
 janani jāgrata eva jayādayaḥ |
 agaṇayannamarānapi tāvake
 ghanamahe na mahendrapuraḥ sarān || 46 ||

janavimardaśamodyatanirdayod-
 bhaṭacamūpativetrahatisprśām |
 prahr̥tirasti madamba mahe tavā-
 rcanakṛtām na kṛtāntakṛtāntataḥ || 47 ||

tava mahotsavavaibhavadarśinām
 tanubhṛtām vividhaiḥ stavanādibhiḥ |
 pramuditā kamale bhavatī satīḥ
 aparipūḥ paripūrayati śriyaḥ || 48 ||

janani tasya janasya vṛthā sudhā-
 sahabhave vidadhe vidhirīkṣaṇe |
 ya iha nānubhavedalastasavo-
 tsavarasaṃ varasaṃmadakāraṇam || 49 ||

bhavadīyotsavavibhavaṃ
 phaṇipativācaspatiprabhṛtivarṇyam |
 kathamalpadhiyaḥ kavayaḥ
 kathayantu kṣīradheḥ kanye || 50 ||

|| iti śrīmadveṅkaṭādhvariviracite śrīlakṣmīsahasre utsavastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ audāryastabakaḥ ॥

vārāśi duhitustasyā varivasyāṃ vidadhmahe |
ananyajanasāmānyām āhuryasyā vadānyatām ॥ 1 ॥

dvitvaṃ cedadhiraśanaṃ vilocaneṣu
tritvaṃ vā yadi vadaneṣu vā catuṣṭvam |
yadvā syādadhībhuja metadeva vaktuṃ
dātrtvaṃ tava kavayastadā kṣameran ॥ 2 ॥

yaḥ pibejjaladhimamba yastared
yaśca tatra niyataṃ śayīta vā |
tena varṇayitumarṇavātmaje
śakyate tava vadānyatā na vā ॥ 3 ॥

amba tvamevāśritamṛtyuhantrī
sanātanī sarvaphalaprādā'si |
svayaṃ ca pañcatvamupāśritebhyo
devadrumebhyo labhatāṃ phalaṃ kaḥ ॥ 4 ॥

tāmatyudārāṃ kamale bhaje tvāṃ
yayā sudhābdhau sahanmamātrāt |
ekastarurlubdhavatamaṃsako'nyaḥ
paśuśca kaścitprathito vadānyaḥ ॥ 5 ॥

tvamamba dātrīti kimatra citraṃ
tvadvāsadeśe'pi na lobhavārtā |
nidarśanaṃ tatra bhavannivāsaḥ
sarvārthadāyī sa vṛṣādrināthaḥ ॥ 6 ॥

audāryamāstāṃ nṛharerya eṣa
 hiraṇyadānāvasare saroṣaḥ |
 sānandamiṣṭaṃ sakalaṃ dadatyāḥ
 stutyam vadāntyatvamidaṃ bhavatyāḥ || 7 ||

dehi devi dayayā nirāmayām
 atra ca śriyamamutra ca svayam |
 sañcarema na yathā muhurvayaṃ
 yācakā iha piśācakā iva || 8 ||

tvameva sarvakāṅkṣitapradā padābjasevināṃ
 vadānyatāguṇastu te vadānyataḥ kva dṛśyate |
 sudhāpayodhikanyake mudhā samunnatispṛśā
 na dānavāridāruṇottamena vidyate phalam || 9 ||

śrīvatsajuṣṭaṃ sthalaṃāśritā tvam
 manoharā kṣīracitāśritaśrīḥ |
 pravāladādhityavalambitāṅghriḥ
 satyaṃ rame kāmadhugasyudārā || 10 ||

khyātaḥ kalāmātrada eṣa candro
 mātāḥ śibiścet palamātradāyī |
 viṣaprado vāridharaḥ śritānāṃ
 kalyāṇi kāṅkṣādhikadā tvameva || 11 ||

kalpadrumaḥ sumita eva ghano'ppradātā
 karṇo'pyapārthakarūṇaḥ sa baliḥ kudātā |
 nāthastavāpi kamale sa hiraṇyahārī
 nāto'sti te vitarāṇe prativastu kiñcit || 12 ||

āmodajuṣṭaṃ madhukālayogāt
 phalaṃ dadānaṃ bhajatāmabhīṣṭam |

śākhāśatodārasuparṇavāhaṃ

dehaṃ rame kalpataruṃ tavāhuḥ || 13 ||

mudā vadānyāśritamabdhikanye

yaṃ kinnareśādadhikaṃ karoṣi |

na kiṃ nareśādadhikaḥ sa eṣa

itīmamāhurbhuvi hanta santaḥ || 14 ||

vividhavibhavadātrīmindire viśvadhātrīṃ

bhagavati padavīṃ yaḥ sevate devateḍyām |

adhikṛtilavamātrādantarikṣonmukhākṣān

ayamagaṇitasattvānalpakānnopasarpet || 15 ||

tvayi bhagavati satyāṃ sarvamiṣṭaṃ dadatyāṃ

kimapi nṛpapiśācaṃ yācate yaḥ kucetāḥ |

phalavati sahakāre bhāsure satyadūre

śrayati duradhirohaṃ devi śākoṭakaṃ saḥ || 16 ||

prapadanajuṣāṃ dṛṣṭādrṣṭārpaṇaikavadānyayoḥ

tava caraṇayoḥ sevāmevācarāṇi hareḥ priye |

sakṛdapi punastrāsī nāsīya hanta vivitsayā

paruṣavacasāṃ rājñāṃ prājñāvamānakṛtāṃ puraḥ || 17 ||

dṛṣṭādrṣṭadayārdrayā śīśirayā

dattākhilārthāstvayā

mātarvātavidhūtavāridacala-

śrīleśalabdhonnateḥ |

darpodrekavinartitabhru paruṣaṃ

dandahyamānekṣaṇaṃ

dasyorāsyamupāsya kasyacidamī

na syāma hāsyā vayam || 18 ||

kātaryeṇa kadaryavaryanṛpatiprītipratīkṣoditaḥ

kaṣṭaṃ kaṣṭamapāstavāstavacamatkāro na me rocate |
rāme veṅkaṭaneturadbhutaguṇagrāme dayāmedurāṃ
tvāmeva śritakāmadhenumasakṛt sā me stutāṃ bhāratī || 19 ||

bhīmānahaṃ na bhīmān

rājñāṃ nicayān śrayeya ghorājñān |
kalpānokahakalpān
śaureḥ dārān bhaje mahodārān || 20 ||

|| iti śrīmadveṅkaṭādhvariviracite śrīlakṣmīsahasre audāryastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ yamakastabakaḥ ॥

yaśasvinīmupāsīya yadunāthasadharmiṇīm |
yamakaṃ kathayantīyā yatpadaṃ kalpaśākhinaḥ ॥ 1 ॥

dayāsaṃpūrṇahṛdayā mayā kṛtamanāmayā |
ramā guṇena paramā stavam grhṇātu vāstavam ॥ 2 ॥

mātastvadaṅghrau mama dehi bhaktim
mā'taḥ parasmin hṛdayaṃ prasāṅkṣīt |
sā kaṃsaśatrordayite śubhena
sākaṃ carīkartyaśubhaprasāntim ॥ 3 ॥

ramā'ramāpattimapāsyatāṃ me
dayodayopekṣitabhaktamantuḥ |
mudāmudārāṃ ca diśet samṛddhiṃ
natānatāpān kurute yadīkṣā ॥ 4 ॥

rame padābje tava te manorame
nameyamuccairitarā gātirna me |
sureśvaro yadbhajanena bhāsure
pade punā rājati daityalopade ॥ 5 ॥

udāravibhavā bhavāmayaharā
harādīmahitā hitāya kamalā |
sudhaughasadrśā drśā śubhadayā
dayāluradhunā dhunātu duritam ॥ 6 ॥

ghanāghanābhasya ghanāghanāśinaḥ
sadā sadāśārasadā sadārḍhyadhīḥ |

hitāhitārksyā rahitāhitā mano-
rame'ramevācara me rame mudam || 7 ||

saroruhārāmagrḥāṃ sumallikā-
saroruhārāṃ kamalāṃ madhudviṣaḥ |
bhujāntarāmodakarīṃ numah kṣamā
bhujāṃ tarāmo'nusṛtiṃ vyathāmbudhim || 8 ||

nṛpo nirāsthaḥ sumanojane yo
manojaneyo na hi tena me'rthaḥ |
sthitāṃ praṇamyāsamurasyahaṃ tu
murasya hantuḥ svayamindire tvām || 9 ||

drṣṭirdayaikāvani te rame naḥ
chinattu viṣṇorvanite'ramenaḥ |
bhava tavāsyeyamapīdanena
kutaḥ kṣatirme yamapīdanena || 10 ||

kubhūbhujāṃ samprati mānanena
phalaṃ sudhāṃśupratimānane na |
śubhaṃ prayacchāvikalāṃ kaleśa-
svasastvahaṃ syāṃ vikalaṅkaleśaḥ || 11 ||

karotu modaṃ kamalā samunmiṣat-
kalāvilāsā rasiṇī vibhāvasau |
krpānidhau veṅkaṭaśailanāyake
kalāvilā sārasiṇī vibhāvasau || 12 ||

yogāya yo gāyati bhāvukena
rāme varāmeva harestavākhyām |
nālīka nālīka savitri dhāma
tenākṣatenākṣayamāpyate tat || 13 ||

nr̥ṇām dṛśaḥ sārthayitum tavābhūt
 rame yadehā narameyadehā |
 prāptā tadā tvaṃ phaṇirājaśaila-
 vanālikelām navanālikerām || 14 ||

tvayāśritasyātra paratra coccakai-
 rakāri rāme narakārirāme |
 gopālakaṃ tvaṃ nayase rasaṃ yā
 gavā sametaṃ nagavāsametam || 15 ||

śuddhayā tvadabhidhāsahasrakaṃ
 yo girā japati nā samantataḥ |
 tvaṃ vidurharisakhi trayīvido
 yogirājapatinā samaṃ tataḥ || 16 ||

dānaśriyā vihasitāmarasālaye tām
 tāpāpahām janani tāmarasālaye tām |
 pādadvayīm sa hi bhajedrucirāgamām te
 yasyāsti nirmaladhiyo rucirāgamānte || 17 ||

vaśitasarvajagatpatirakṣayā
 dṛgaśubhaṃ tava lumpati rakṣayā |
 hṛdayamujjhatu devi na māmakaṃ
 tvadinamanyamito vinamāma kam || 18 ||

tyajati yacchubhalābhavatī na tām
 janani matprabhṛtīn bhavatī natām |
 milati me na yathā matiraṃhasā
 mama tathā dayatāmatiraṃhasā || 19 ||

padme'stu tubhyaṃ prathamā namasyā
 sthiraṃ phalaṃ hi prathamānamasyāḥ |

vidhāya mānyāmahatāmahaṃ tām
harāmyariṇām mahatāmahantām || 20 ||

bhavatyajeyaṃ tanute'jasevyā
janāya lokam dayayaiva taṃ śrīḥ |
bhavatyaje yaṃ tanutejase vyā-
dhyaghojjhitam me kuḥṛde'pi datte || 21 ||

nidhāya bhavatī dṛśam navasarojapatrāyatām
śrītam haripurandhri mām hṛtanamadvipat trāyatām |
na mām kila vinā tvayā''padi tamaḥ kadambādayaḥ
kaṭhorahṛdayo hariḥ khalaiane'smadambādayaḥ || 22 ||

na sa mādhavastava guṇānasamā-
yatanetra eva kamalāyatane |
kṣamate'bhidhātu matidakṣamateḥ
stavanāya kaḥ paṭumatistava nā || 23 ||

bhavatī jagadamba kṛtārtabhavo-
paramā paramā paramā paramā |
kuḥṛdo'dritaṭīmavanāya kṛpā-
mahitā mahitā mahitā mahitā || 24 ||

ramā ramā ramā ramādhyupāsitaṃ yamarṇavāt |
dhiyo hariṃ vṛṣācalottametametameta me || 25 ||

trātumapracyutā vārijātekṣaṇā
tvam natāt dhvastadevārijātekṣaṇāt |
pātakādindire pāhi mām śobhita-
śrīragha dhvāntalopā himāmśo'bhitaḥ || 26 ||

mandārā mandārā mandārā mandārāt
vyādhighnā daityāreḥ śeṣādrim taṃ prāptāḥ |

sārāvā sārāvā sārāvā sārāvā-
gālīdhā śṛṅgālīḥ yasyārtān santrātum || 27 ||

śamadamau madamaudhyaharau vahan
madhuripuṃ dhuri puṇyakṛtāṃ sthitaḥ |
vinamatīnamatīva tavārcako
nijagadaṃ jagadamba jahāti ca || 28 ||

janani tvayā paricarat
surakinnarakāntayā nayajuṣā stutayā |
hṛdi me vinā kimapi kṣiptanaman
narakāntayā na yajuṣā stutayā || 29 ||

tvameva sevyā'si dṛśaiva te sthiraṃ
rame yato yādavanāyake balam |
uro hi śaurerudadhestvamagrahī
rameya toyādavanāya kevalam || 30 ||

sārasaṃ śritavatīṃ sasārasaṃ-
mānanāṃ himakaropamānanām |
devatāṃ praṇamato mudeva tāṃ
vedanādamahitāṃ na vedanā || 31 ||

sā mayi deydīkṣāṃ
ramārta rakṣārthamādade yā dīkṣām |
yatpadajalajanatānām
api sugamaṃ divyadhāma jalajanatānām || 32 ||

kamale rājīvānām
kule sthitā tvam gatiḥ parā jīvānām |
jagadārādhyā yanti
śreyastvāṃ ye kṛtādarā dhyāyanti || 33 ||

kimapi mahodāreṣu

*prathamam madhuvairiṇo maho dāreṣu |
jayati saparyā yasya
sthiraphaladātrī suradruparyāyasya || 34 ||*

vidhrtāṃ hariṇāṅkena

*tvāṃ prativadānanāṃ hi hariṇāṅkena |
praṇaman janani biḍaujāḥ
jano bhuvi syāt svabandhujananibiḍaujāḥ || 35 ||*

kalaśodadhikanyā yaṃ

*paśyati vidyāt sa tāvadadhikanyāyam |
jītakathakavitānena
trayīvidā labhyate ca kavita'na || 36 ||*

śrīḥ sevānarakeṣu

*tvayā'rthyatāṃ hariritādhyavānarakeṣu |
māṃ vinipātya na ghorāḥ
śuco yathā nayati kintu pātyana ghorāḥ || 37 ||*

satatavikārākalpaṃ

*prāpto'haṃ dehamamba kārākalpam |
kubhavādāśu bhavatyā
svayamuddhāryo rame sadā śubhavatyā || 38 ||*

sārāsārājñāna-

*sthānena kimastatejasā rājñā naḥ |
śrīstvayi mānasametam
nyasyema vimuktaye'bhimānasametam || 39 ||*

vyaktiṃ vindemahi tām

indrādisurairnavāravinde mahitām |

madhyamatārakavarṇe-

'bhihitā yā nakhajitorutārakavarṇā || 40 ||

hṛtasadaridravyādhiḥ

śritajanamucchinadurdaridravyādhiḥ |

atulakṛpā yā deva-

praṇutā sā māṃ ramā'tra pāyādeva || 41 ||

śoṣitabhavanadayāga-

stanyeśaḥ kacajitotprabhavanadayāgaḥ |

so'nabhibhavanadayāgaḥ

sodhvā'vati padmayā'tmabhavanadayāgaḥ || 42 ||

tvāṃ hi sudhī rājayati

stutāṃ stavairyaḥ pramānidhī rājayatih |

bhavati sa dhī rājayati

śrīḥ staṃbhabhuvo'tra sodadhīrā jayati || 43 ||

bhaktatamānāyatayā

ḍṛk tava kamale surottamānāyata yā |

viśrutamānāyatayā

śamaya bhavaṃ śreyase'samānāya tayā || 44 ||

śrīḥ parabhāgavatīyam

yabhiṣṭutā sā mukundabhāgavatī yam |

phaṇivṛṣabhāgavatīyaṃ

paśyati bhajate padaṃ sa bhāgavatīyam || 45 ||

tṛḍyā tanayācāryāḥ

ahitenāntastvayā'bdhitanayā cāryā |

tvāṃ citta na yācāryā

prabhṛtīritarā namacchrutanayācāryāḥ || 46 ||

māṃ harirāmā'yatayā dṛśā
 punātvenasāṃ virāmāya tayā |
 prathitatarāmāyatayā
 kāke'pyasure kṛpāṃ paramāyatayā || 47 ||

rāśervārāmasya śrīstvam
 duhitā'thacotsavārāmasya |
 avanibhavā rāmasya priyā
 dhiyaṃ naḥ sadoṣavārāmasya || 48 ||

harisuradāruṇye naḥ
 sthitimuṣi vallivadabhūdyadāruṇyena |
 bhṛtavandāruṇyena
 tvīde daivatamaṅgi dāruṇyena || 49 ||

śrīrhitakaravāṇī yān
 paśyati tebhyo namāṃsi karavāṇīyān |
 hṛtaśokaravāṇīyān
 hātumanarthān sumaprakaravāṇīyān || 50 ||

mahodayā'sārabhujātvayātayā
 mahodayā sārabhujā tvayā tayā |
 vilopakārātiśayāstade vibhā-
 vilopakārātiśayāsta devi bhā || 51 ||

surakṣayā devahitā dṛśāvamā-
 surakṣayādeva hi tādṛśā'va mā |
 mudā rame dhehi girā vihānatā-
 mudāramedhe'higirāvihānatā || 52 ||

kevalaṃ tucchavimatā hariṇā kṣitavāmatāḥ |
 ke valantu cchavimatā hariṇākṣi tavāmatāḥ || 53 ||

vairasya hānidānena mānyāsādhyena sādya tu |
vairasyahānidānena mānyā sādhyena sādya tu || 54 ||

vṛṣācale'śaṅkaratodyamāna-
vṛṣācale śaṅkaratodyamā na |
vṛṣācaleśaṅ karatodyamāna
yāmbātyajo vaṣṭi dṛśo giraste || 55 ||

rājīvāyatanā paratra mahatīm kuryānmude naḥ kṛpā
rājīvāyatanāgabāhuragha hṛt kṛṣṇo na devo'paraḥ |
rā jīvāya tanāvihāpi sukhadā śuddhā tavaivāpyate
rājīvāyata nāyakaṃ phaṇigireryā'sau dayāsrotasām || 56 ||

kaumāramāracayataḥ saphalaṃ tapo'sya
sā māmāramāranutasya vṛṣācalendoḥ |
rāmā ramā rahitakopatayā kṛtāsmat-
kṣemāramāraavisudhāṃśu jayatyavanyām || 57 ||

kalitamasāramanāśā-
dhyāyāmahitaṃ na rāmarāmānyam |
kalitamasāramanāśā
dhyāyāma hi tannarāmarāmānyam || 58 ||

sārasena mahitāpahārikā-
sārasenamahitāpahārikā |
sārasena mahitāpa hārikā-
'nantagā jayati yā'nagha ramā || 59 ||

tvaṃ gatiṃ janani yaccha vaibhavī
mā nayā'mitarasā maho dayā |
mānayāmi tarasāmahodayā
mānayāmitarasāmahodayā || 60 ||

māramātaraṇimānamasyatām

mā ramātaraṇimānamasyatām |

māramātaraṇimānamasyatām

māramātaraṇi mānamasya tām || 61 ||

|| iti śrīmadveṅkaṭādhvariviracite śrīlakṣmīsahasre yamakastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ nakṣatramālāstabakaḥ ॥

ānandamaindirāḥ kuryurapāṅgā yatprasaṅgataḥ |
aśvinīhastisaṃpannā sampadujjṛmbhate nṛṇām || 1 ||

bhagavati sudhābdhikanye
bhavatīm bhūṣṇuḥ prapadye'ham |
paramābharaṇībhūtām
bhujāntare bhogīśailendoḥ || 2 ||

nijaśīrasi nidadhaduccaiḥ
sampanmayyāstavāmba sodaryam |
api sakalavibhavadāyī hā
vastrībhūtakṛttiko bhikṣuḥ || 3 ||

tāmasahyabhavatāpaśāntaye
staumi tāmarasavāsinīmaham |
varṇayanti yadapāṅgamālikām
vāsudevanilayādhirohiṇīm || 4 ||

tava sudhāṃśujayābhimukhaṃ mukhaṃ
mṛgaśiromaṇidarpanamuṣau dṛśau |
vighātaḥ ca vapustatidunnateḥ
bhuvanamātarato na tavopamā || 5 ||

varuṇālayendratanaye varuṇārdrāḥ
tava lokamāturavalokaviśeṣāḥ |
paritanyamānaduritaṃ satataṃ mām
adhunā punantu madhunāśanakānte || 6 ||

śāpena roṣaṇamuneḥ śamitaprabhāvaḥ
 devottamo madhujito dayite viṣaṇṇaḥ |
 tanvaṃstava stavavacaḥ stabakaiḥ saparyāṃ
 sthāne virājati punarvasurudrasevye || 7 ||

nigamakathitamāyurnistulārogyabhāgyaṃ
 niravadhikavibhūtiṃ nityaḥṛdyāṃ ca vidyām |
 bhagavati guṇapūrtiṃ bhāsamānāṃ ca kīrtiṃ
 baliripupadabhaktiṃ bhejuṣāṃ puṣyasi tvam || 8 ||

śeṣācalādhīśāṅgakāśleṣācalā modonnatiḥ
 saiṣā bhavonmeṣābdhi saṃśoṣāvahā viśvaprasūḥ |
 toṣāya naḥ kalpeta durdoṣāpahā yasyāḥ padaṃ
 bhāṣāśacīmukhyadyusadyoṣā śīrobhūṣāyate || 9 ||

ihopāste yaste caraṇakamaladvandvamamalam
 sa pūjyaḥ svārājyaṃ janani kalayiṣyannavikalam |
 maghonaḥ sāmrajyaṃ madanamathanasyāpi vibhavam
 tṛṇaprāyaṃ prāyo gaṇayati padaṃ drauhiṇamapi || 10 ||

āryasevitamakṣayaṃ phalamiṣṭamāryamatārakaṃ
 yatkṣaṇena nijekṣaṇena mudā dadāti sanātanam |
 tat taṭitsamadhāma maṅgalanāma tāmarasālayaṃ
 pālayatvimamānamatsurayauvataṃ paradaivatam || 11 ||

ekenāñjalinaiva kañjanilaye sarvārthamurvītale
 sandāyātha mukundamandiragatiṃ saṃtanvatīṃ tvāṃ vinā |
 mā raṃstāticalē khale nṛpakule vāguttarā phalgunī-
 tyāśāse'hamaharniśaṃ taditaradyācāmi no jātucit || 12 ||

kṣipatu kṣipramanalpamapratihatastāpatrayaṃ māmakaṃ
 bhavadāvāgnibhayāvahastava kṛpāvīkṣāsudhānirjharah |

vyadhayan sādḥukadambamamba vihitapraudhāgamavyāhatih
śāśinaḥ sodari hānidāghavibhavaḥ śāntim yato vindati ॥ 13 ॥

loke pākārimēke viracitayajana-
śreṇayah prīṇayante
kecit trāsāpanuttyai vidadhati nṛhare-
ryogivaryāḥ saparyām |
anye pāthodhikanye haraparicaraṇam
kurvate sarvadeha
tvāmevāmeyarūpāṃ manasi vayamamī
sarvadā bhāvayāmaḥ ॥ 14 ॥

mayi sarvāpakṛtikṣame'pi kalaya
svātīva śītāṃ dayāṃ
harikānte bhuvanopakāranirate-
ṣvanyeṣu dhanyeṣviva |
panasāmrādīmahīruheṣu dadatī
bhūrīṇi vārīṇi sā
viṣavṛkṣe'pi muhuḥ pravarṣati na kiṃ
viśvāmba kādambinī ॥ 15 ॥

pūrṇam varṇayituṃ tavāmba nigamā na prābhavan prābhavaṃ
yasyāḥ svargaṇikā mudam vidadhate dāsyena lāsyena ca |
vāṇī sā ca viśākhadantimukhayormātā'pi jātādare
dhanye cāmaravījanaṃ racayate dhatte kalācīm śacī ॥ 16 ॥

bahutaramanūrādhārayatā mukhairakhilaśrutih
nalīnajanuṣā nirmātumaho yadamba na śakyate |
kathamīha tava stotre kavayah svayaṃ vayamindire
jagati śīsavo'śakyārthakṛto'tha vā jananīmude ॥ 17 ॥

trasyattātābhihitavacanatrāṇadharmāya sīte

jyeṣṭhaikārhaṃ raghuparibr̥ḍhe rājyamutsr̥jya yāte |
viśvaṃ trātum tvamanucalitā vīramenaṃ hi no cet
kasmādbhasmībhavatu jagatāṃ kaṇṭakaḥ paṅktikaṇṭhaḥ || 18 ||

dviṣaccamūlayecchayā tavāṅghripadmamindire

sphuratsarojamandire surāḥ purā vavandire |
tadeva saṃpade vayaṃ nirāpade tamobhide
bhajāmahe bhujāyugīyujā natena maulinā || 19 ||

kalitaniyamapūrvāṣāḍhakāṣāyacelā

yatasakalahṛṣīkā yadyatīndrā viśanti |
tadapi bhajati dhāma nyasya bhāraṃ tvadaṅghrau
mama janani nṛpāśo mādr̥śo bālīśo'pi || 20 ||

sārāpadānaśatamoditaviśvadeva-

tārāpatisthamapi bhānusutena rājyam |
tvatprāptikāryasahakārigiraiva labdhaṃ
kāryodyamo'pi mahatāṃ kamale śivāya || 21 ||

duritaṃ viśahya nikhilaṃ dayānidhe

paripātvakiñcanajanaṃ bhavāniti |
jagadubbhavādiniratasya śārṅgiṇaḥ
śravaṇe'bhidhehi rahasi svayaṃ rame || 22 ||

aśakto'smi duḥ sādhanīṣṭhāsahasre-

ṣvahaṃ karmabodhādyupāyāntareṣu |
atastāvakīne suradroranūne
pade lokamātaḥ prapadye'tibhītaḥ || 23 ||

tvatparigrahajuṣaṃ dviṣan rame

kṣīyate bahusahāyavānapi |

tannidarśanamapāstavārijah

candramāḥ śatabhiṣaṅniṣevitaḥ || 24 ||

bhagavati yasya bhavadguṇa-

kīrtanakam proṣṭhapadamāsyam |

bhavati hi jagati gatista-

ccaraṇāmbujareṇurasmākam || 25 ||

tvatpadamaravindagrhe

vandante hanta jantavo bhuvi ye |

bhuvanottarabhādrapada

kṣuṇṇamamīṣāṃ gṛhadvāram || 26 ||

śīsire'vatīrya sindhau

sākam śītāṃśunā padme |

karuṇārdre kāntahr̥di

sthāsnurmuṣṇāsi tāpaṃ me || 27 ||

saṃgrathya citraiḥ padaratnakhaṇḍaiḥ

samarpitā dāsyajuṣā mayaiṣā |

nakṣatramālā nadarājakanye

hr̥dyā tvadīye hr̥daye cakāstu || 28 ||

|| iti śrīmadveṅkaṭādhvariviracite śrīlakṣmīsahasre nakṣatramālāstabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ vicitrastabakaḥ ॥

pavitraṃ padmanābhasya kalatraṃ tatpunātu naḥ ।
vicitraṃ triṣu lokeṣu caritraṃ yasya gīyate ॥ 1 ॥

aprākṛte'pi bhagavānavatārarūpe
prāyaḥ prajānugunaṃeva karoti janma ।
māstastvayā hi mathite prathame hi bhūte
citraṃ purā janirakāri tathā dvitīye ॥ 2 ॥

khyāto bhuvi jvalanaśītalimānumānaṃ
bādhānuviddhamiti tārkkikasampradāyaḥ ।
vālānale kamalavāsini vāyusūnoḥ
citraṃ cakārtha kṛpayā śīśiraṃ tvameva ॥ 3 ॥

nimagnamagnau kila vastu bhūyo-
'pyunmajjatīti kva nu devi dṛṣṭam ।
vapurvicitraṃ tava vahnimagnam
unmajjanaṃ majjanani prapede ॥ 4 ॥

svabādhakān sādhujanō'pi śaktau
bādheta pāthodhisute jagatyām ।
bādhāvidhātrīrbhavatī rarakṣa
rakṣaḥ striyaḥ pratyuta vāyuputrāt ॥ 5 ॥

śokādapetaḥ sa tavāvalokāt
pākāripākaḥ kila kāka ekaḥ ।
lokānanekān labhate sma citraṃ
nākādhipārthyānapi vṛddhagṛdhraḥ ॥ 6 ॥

prāyaḥ striyaḥ patyuratipriyāścet
 padme sadā pārśvamupāśrayante |
 nirantaram tu tvam tu vidhīyase'ho
 bhujāntare bhoginageśvareṇa || 7 ||

kāntaḥ priyāṃ vahati kāmavaśād dṛśīti
 vānmatrameva bhuvi śuśruma vārdhikanye |
 āścarya mabjanayano harirabgavā tvam
 yuktaṃ tato dṛśī bibharti tava priyastvām || 8 ||

sarve kiñcitkurvataḥ svānukūlān
 samrakṣantaḥ prekṣitāḥ sindhukanye |
 añjalyajñānārjitāgaḥ prapañcān
 asmādrkṣānapyaho rakṣasi tvam || 9 ||

dṛṣṭā veṇuṃ jaḍamapi janā devi vācālayantaḥ
 kṛṣṇo'pyenaṃ mukharayati cetkiṃ punastatra citram |
 ślokān mūkānapi ca bhavatī vādayatyaprayatnāt
 citraṃ śaureḥ sakhi vayamamī tatra dṛṣṭāntabhūtāḥ || 10 ||

mādrkṣarakṣaṇakṛte makarāṅkamātaḥ
 bāhāntare karuṇayā bhavatī nivīṣṭā |
 arcātmanā dhruvamavasthitamañjanādrau
 viśvambharam vividhakāryakaram karoṣi || 11 ||

viśvaprasūrapi tvam vicitramuragendraśailapatikānte |
 manmātrāsādhāraṇamāteva viśiṣya puṣyasi rame mām || 12 ||

|| iti śrīmadveṅkaṭādhvariviracite śrīlakṣmīsahasre vicitrastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ nāmavaibhavastabakaḥ ॥

dhāmnā dṛśyeya rājīvadhāmnā tena dayālunā |
āmnānaṃ jātucidyasya nāmnāṃ jñānairyunakti naḥ || 1 ||

arṇavendratanaye'tiduhṣahaiḥ
durnareśaguṇavarṇanātapaiḥ |
ārtayā rasanayā'dya śītalam
kīrtayāmi tava nāma kevalam || 2 ||

rājīvagehe tava martyarājī-
rājīvayanti vyasanāgnimagnāḥ |
nāmāni yaḥ kīrtayate sa dhanyo
vaimānikānāmapi mānanīyaḥ || 3 ||

pañceṣucāpala palāyanasiddhamantram
ghaṅṭāviśeṣaninadam kuhanāpiśācyāḥ |
kopānalapraśamasāntvavaco murāreḥ
ke nāma nāma na japanti tavābdhikanye || 4 ||

āmnāyadugdhajaladheramṛtam madamba
nityadviṣāṃ praharaṇe druhiṇāstramantraḥ |
nārāyaṇasya kila nityajapastvadīyam
nāma pragalbhatamamabhyudayaṃ tanotu || 5 ||

nāmarakṣaṇaparastavocitam
nāmarakṣaṇamapekṣate rame |
yastanoti tava nāmajojanam
so'yamadbhutamanāmoyo janaḥ || 6 ||

sāmnāṃ janmāntaramakhilaḥṛgvargasargāntaram vā
 paryāyo vā sakalayajuṣāṃ prakriyātharvaṇānām |
 vedāntānāṃ kimu vinimayo viśrutam viśvamātaḥ
 divyaṃ bhavyaṃ diśati japatāṃ devi nāma tvadīyam || 7 ||

trayyantaikapraṇayimanasastāpasāḥ pāpasārtha-
 pratyādeśapramuditamahācetasāḥ sphītasattvāḥ |
 nāma śrīmattava kila valatkīrtayaḥ kīrtayantaḥ
 mātarmuktau vihitakutukā modayante priyaṃ te || 8 ||

bhāsvadvarṇaṃ vṛṣagiripaterbhāvukaṃ tanvatā te
 dhāmnā dhāma sphurati jaladheḥ putri nāmnā ca nāma |
 ramyaṃ harmyasthalamapi mahīrakṣiṇaḥ śailatuṅgaṃ
 dīpāropaṃ rajaniṣu vinā devi dedīpyate kim || 9 ||

apyasmākaṃ vacanamacamatkāri kaṃsārikānte
 prājñāsvādyam bhavati bhavatīnāmadheyānuṣāṅgāt |
 karpūrādīsthīraparimala dravyasāciviyabhūmnā
 nirgandhe syādapi surabhitā nimbakāṣṭhasya cūrṇe || 10 ||

ambā lakṣmīramṛtasahabhūrābhirājanyakanyā
 padmā viśvambharasahacarī padmasadmā rameti |
 yo nāmaivaṃ pibati bhavati nāmanāmāmṛtaughaṃ
 tasyaivāhurjanani sulabhāṃ saṃsṛtiśrānti śāntim || 11 ||

na muhurbahu manmahe manūn
 na ca vāco jaratīradhīmahe |
 prayatāḥ prayatāmahe vayaṃ
 tava nāmnāṃ haripatni kīrtane || 12 ||

anirāsyamadhokṣajapriye
 bhavarogaṃ bahulaṅghanairapi |

taritum prabhavanti līlayā
tava nāmauṣadhasevino janāḥ || 13 ||

na hi nantumanantamīśmahe
na ca nirmāṇakathā'pi karmaṇām |
kamale kulabhīnivartanaṃ
kalayāmastava nāmakīrtanam || 14 ||

vividhāni tavādhunā tu nāma
vyasanānyabdhisute dhunātu nāma |
api yajjapataḥ kalāvahāni
syuramūnyujjvaladhī kalāvahāni || 15 ||

rāṣṭraprasaṅga kujanastutirājakārya-
dustarkavāda paradūṣaṇadoṣaśāntyai |
nārāyaṇapriyatame nanu pāvanāni
nāmāni kīrtayatu te rasanā madīyā || 16 ||

prādeśasaṃmitanijodarapūraṇārthaiḥ
atyarthamebhiranṛtairabhidahyamānā |
nirvātu nīradhisute rasanā tvadīyaiḥ
ākhyāśatairabhimatairamṛtairivāsau || 17 ||

agatikadehidehi vacanaśrutiduh khadaśā-
kupitamitampacastavanaduṣṛti niṣṛtayah |
bhavadabhidhāsudhā bhavadavānalatāpamuṣaḥ
janani punaḥ punaḥ paripunanti jaganti rame || 18 ||

śrutiphaṇitisthiti smṛtipurāṇatatiśravaṇe
bhagavati mādrśāṃ jagati na pratibhāti gatiḥ |
tadapi tava tvadīyadayitasya ca nāmajapaḥ
jayati kalau yuge jaḍadhiyāmapī kāmādughaḥ || 19 ||

manasijatātapādamanasaḥ parituṣṭikaraṃ

janani samānameva nanu sāma ca nāma ca te |
atiśayamādīmādaparameva tathā'pyayate
nidhanamupadravaṃ ca na kadā'pi yataḥ sahate || 20 ||

pāpātopanidāghavarjanakṛte parjanyaagarjāyate

vyādhivyālakule patatpatigarudvātūlanādāyate |
dāridryadviradendravāraṇavidhau siṃhāṭṭahāsāyate
padme tāvakanāma saṃsṛtiniśi pratyūṣakālāyate || 21 ||

rājīvāyatāneti daityajidurorakṣeti lakṣmīriti

kṣīrābdherduhiteti kaiṭabharipordārā iti śrīriti |
śreyah sādhanadevateti jagatāṃ māteti sīteti ca
prātarmātarupāsmāhe kṛtaśubhasthemāni nāmāni te || 22 ||

añcatpañcaṣavarṇamarṇavasute tvannāmakarṇāmṛtaṃ

matpāpāni mahattarāṇyapi muhurmuṣṇāti kṛṣṇāṅgane |
akṣīṇi pratirundhadandhatamasam geheṣu bhūyiṣṭhama-
pyaṅguṣṭhapramitaiva dīpakalikā hā hanta no hanti kim || 23 ||

avitumudadhikanyake'cikitsyān

maraṇajarādīmayānmahāmayānmām |
paramaviṣamamāntaraṃ kaṣāyaṃ
pacati śucirbhavadīyanāmavargaḥ || 24 ||

kṛtaśubhatati dhāritam kṛtārthaiḥ

bhagavati bhogyamatīva pāvanaṃ ca |
abhidadhāti suvarṇamātmavantah
praśamitadurgati nāma tāvakīnam || 25 ||

harisakhi tava dhūtakleśabhūmāni nāmā-

nyaharaharahamudyadbhaktirākarṇya dhanyaḥ |

jahi dalaya badhāna cchindhi bhindhīti ghoram
yamabhaṭaraṭitam tadbhūri dūrīkriyāsam || 26 ||

svapadanyasanena cāruvarṇā
suravāgoṣṭhaviśuddhihetubhūtā |
kamale mama kāṅkṣitāni dugdhe
stavanārḥā tava nāmakāmadhenuḥ || 27 ||

tava divyanāmni madhure nirākṛta-
vyasane sthite'pi rasanendriyam mama |
ramate rame kathamaho rasāntare-
ṣvatha vā tadasya ghaṭate jaḍātmanaḥ || 28 ||

tvannāmadivyakusumāni dṛḍhairguṇaiste
saṅgrathya saurabha viśeṣa pariṣkṛtāni |
āmuñcatādiha madīyasarasvatīyam
mātarmahāpuruṣa mānasa rañjanāya || 29 ||

manvantarāṅyamba phalam tanīyah
tanvanti manvantaramātravarti |
āmuṣmikaṃ śāśvatamaihikaṃ vā
tvannāma kiṃ nāma phalam na datte || 30 ||

varṇatrayātmā praṇavaḥ svaniṣṭhām
varṇatrayīmeva punāti nityam |
ekadvivarṇā'pi rame tavākhyā
citram punīte caturo'pi varṇān || 31 ||

vyājādupāttamapi vāridhirājakanye
tvannāma kāmapī dadāti mudām samṛddhim |
āpītamulbaṇatapātapa tāpaśāntyai
dūrīkaroti duritānyapi vāri gāṅgam || 32 ||

yo vakti devi padamekamapi tvadīyaṃ
 sarvāṅi tasya hr̥di bhānti sadā padāni |
 nityonnato nṛpatireva vaśīkṛtaścet
 kiṅkurvate purajānā iti kaḥ prayatnaḥ || 33 ||

kr̥pānidhe yamyadhipābhidheyam
 vāco vidheyam tava nāmadheyam |
 padmālaye yasya guṇodadhe'yaṃ
 pacelimaṃ vindati bhāgadheyam || 34 ||

tvannāthanāmnaḥ svayamuttaram sat
 tavābhidhānam guṇamādadhāti |
 padmekṣaṇapreyasi nirvigānam
 pramāṇamatra praṇavam phaṇāmaḥ || 35 ||

padme nāmnām pāmarāstāvakānām
 praud̥hiṃ vidyurnaiva nāmāntarebhyaḥ |
 cakrīvantaścārukarpūracūrṇe
 bhasmabhyaḥ kiṃ vismayam prāpnuvanti || 36 ||

jahadiha janani tvannāmadheyam vidheyam
 jaḍamatiririktaṃ śarmaṇe karma kuryāt |
 nidhimanavadhimuccairniṣkuṭastham vihāya
 pratibhavanamaśaṅkaḥ paryaṭedbhikṣitum kaḥ || 37 ||

dayodadhe yaṃ tava nāmadheyā-
 bhidhā sudheyam yadi tāṃ dhayeyam |
 na vājapeyam kamale yajeyam
 na vā japeyam mahato'pi mantrān || 38 ||

śaraṇa varaṇamantre śārṅgiṇaḥ prāṇakānte
 paramapuruṣanāmnaḥ prāgupaḍīyamānam |

viśadamahima nāma kṣipramekākṣaram te
vitarati japatāmapyekamevākṣaram tat || 39 ||

kaṇṭhe kuṇṭhitanisvane kaphacayai-
rakṣeṣu vikṣepiṣu
supte cetasi yātanābhirasuṣu
kṣipram pratiṣṭhāsnuṣu |
sāyāsā'pi samudraputri samayā-
bhijñā rasajñā mama
tvannāmopahitaṃ hitaṃ japatu tad-
devasya nāma svayam || 40 ||

abhyāsaiḥ pavamānamantravitate-
rabliṅgabhaṅgyantaraiḥ
ādeśaira ghamarṣaṇasya yamakai-
raṣṭākṣarasyendire |
gāyatrīyāḥ punaruktibhiḥ paripaṇai-
roṅkārapuṃsūktayoḥ
śuddhiṃ vyāhṛtisodarairna bhajate
ko nāma te nāmabhiḥ || 41 ||

prāyaścittaviśuddhyai
prāyaścittaṃ samastapāpānām |
gāyatu tava nāmaiṣā
kamale kalitānyanirasanā rasanā || 42 ||

|| iti śrīmadveṅkaṭādhvariviracite śrīlakṣmīsahasre nāmavaibhavastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ *sadmavaibhavastabakaḥ* ॥

aravindavanam vande tadahaṃ yadaharniśam |
prītipūrvaka madhyāste pītāmbara kuṭumbinī ॥ 1 ॥

sārasātmani tavāmba mandire
dvārapālakajanā ivendire |
cārukesara suvarṇayaṣṭikā-
dhāriṇaḥ prativasanti ṣaṭpadāḥ ॥ 2 ॥

tāvakaṃ padamabhikhyayā rame
vārijaṃ praṇigadanti sūrayaḥ |
praudhaśobhanakharāṃśu vaibhava-
prāptamañjima sadālisevitam ॥ 3 ॥

prabibhrati bhavatpadapraṇaya tadviparyāsayoḥ
janā vibhavadurgatī janani tatra codāhṛtiḥ |
sahasravasuredhate sarasijānukūle raviḥ
sa bhikṣukaśiromaṇiḥ śrayati tatpratīpaḥ kṣayam ॥ 4 ॥

kapātakīṭidaśāyāṃ kaiṭabhāriḥ kṣamābhāk
prabhurakṛta yato 'sau pañkajāte nivāsam |
tadiha bhajasi bharturdharmamevānusartuṃ
paramapurūṣakānte pañkajātasthitiṃ kim ॥ 5 ॥

sthānam samastavasuvṛddhipuṣastavāpi
padmaṃ rame navasumatvamupaiti citram |
apyanyadadbhutamamuṣya tu yo 'nukūlaḥ
śāśvadbibharti vasumattvamasau pataṅgaḥ ॥ 6 ॥

sanmānasollasanadaḥ sadasadviveke

śaktaḥ sarojanilaye sadanaṃ tvadīyam |
śabdaiḥ śubhaiḥ śrutipathaṃ sukhayan gabhīraiḥ
saṃsevate janani haṃsagaṇo'vadātaḥ || 7 ||

kamale kamaleṣu sannidhatse

sakaleṣu svavaśeṣu viṣṭapeṣu |
sahajaṃ jananījanasya loke
jalaajāteṣu viśeṣavatsalatvam || 8 ||

kalhārotpalakairavādiṣu tathā kalyāṇi mālyādiṣu

prāyaḥ satsu sumeṣu vastuṣu paraṃ padmāni sadmāni te |
bhāgyaṃ kutracideva nṛtyatitarāṃ bhūyassu tulyeṣvapi
tvatkāntāya sugandhivastuṣu tulasyekaiva sā rocate || 9 ||

tvadgehaṃ kamalaṃ yatastvadavinābhūtasya viṣṇoḥ padaṃ

sūryālokavikāsamañcati tataḥ padme madhusvādu tat |
annādo'hamitīva gītininadaiḥ śrutyantasañcāribhiḥ
kṛṣṇākārajuṣo'tra kecidaniśaṃ nandanti labdhvā rasam || 10 ||

sūryālokadaśāsu harṣamayate

doṣākarālokane
saṅkocaṃ bhajati śritāliṣu rame
datte paraṃ jīvanam |
sthānaṃ paṅkamadhaḥ karoti vahate
nālīkaśabdaṃ ca te
kāṃ vā tāvakasannidhānamahimā
kuryānna caryāṃ śubhām || 11 ||

dhatte sadaiva śīrasā tava pādareṇūn

padme bibharti tava nāma ca padmametat |

varvarti dhāraṅkatayā tava hastameva
tadyuktamṛcchati tavojjvaladāsyalakṣmīm ॥ 12 ॥

prātaḥ kṛtāplavavidhiḥ payasāṃ nidhāne
bradhno'rcakah śucikaro bhṛtataptacakraḥ |
udghāṭayatyudita viṣṇupadaikasaktiḥ
viśvāmba padmamayasadma dalāntaraṃ te ॥ 13 ॥

brahmā yasmādajani vahate cāru pītāṃśukaṃ yat
sāndrāmodaṃ satatamamṛtasthānamevāśritaṃ ca |
arhatyabjaṃ tava padamidaṃ śrīnivāsābhidhānaṃ
mātardoṣo na bhavati madhusnigdhatā dharmabhūmni ॥ 14 ॥

aho mukundasundari tvadīyamandirāhitaḥ
svayaṃ kṣayaṃ vrajannayaṃ svarakṣiṇaṃ kṣiṇotyapi |
saroruhadrūhaḥ śivaḥ śiro'dhirohaduṣkṛtāt
vidikṣu dikṣu bhikṣukaḥ sphuṭaṃ naṭannaṭāṭyate ॥ 15 ॥

tvaddhāmnāḥ sarasīruhasya ca mithastvatkānta dhāmātmano
mārtaṇḍasya ca puṇḍarīkanilaye maitrī nisargoditā |
kalyāṇīm yuvayoriyaṃ vivṛṇute kaimutyānītyā mithaḥ
prītiṃ kāmapi bhūyasīmaviditākṣepāmanaupādhikīm ॥ 16 ॥

kati na kusumaṃmanyānyānyāni devi vane vane
na hi samuditeṣvapyeteṣu kṣamā kamalopamā |
bhagavati bhavatsānnidhyena prabhoḥ kamalāni yat
karacaraṇadrkkalpānīti sthiraṃ dadhate yaśaḥ ॥ 17 ॥

hareḥ karasparśanataḥ prahr̥ṣṭā
payasyudītā rucirālikāntā |
vārāśikanye vasatistvadīyā
bibharti yuktaṃ kamalābhidhānam ॥ 18 ॥

bhr̥ṅgīsaṅgītyudayasubhagaṃ
 mañjukiñjalkapuñja-
 sphārastambhaṃ kimapi vikasat-
 patrasaccitrabhitti\|
 paryāśliṣṭaṃ vimalasarasā
 karṇikāsvaṇṇapīṭhaṃ
 padmaṃ vidmaḥ paramanugūṇaṃ
 sadma padme bhavatyāḥ || 19 ||

dugdhāmburāsīduhitustava sannidhānāt
 svaṇṇasthitirbhavati hanta kuśeśayasya\|
 tatsambhavo'pyabhavadamba hiraṇyagarbhaḥ
 dhanyāḥ khalu tvadanubandhyanubandhino'pi || 20 ||

navasārasavāsamācarantyaḥ
 tava sādharmaṃyānivāmba labdhukāmaḥ\|
 puruṣaḥ paramaḥ sadā vidhatte
 puramadhyasthitapūṇḍarikavāsam || 21 ||

asti te haripurandhri nīraja-
 sthānamityuditamāspadadvayam\|
 ekamāhuriha tu tripātpadaṃ
 devī ṣaṭpadapadaṃ paraṃ punaḥ || 22 ||

surādijīvairamṛtaikaniṣṭhaiḥ
 cirāya yairamba vibhāvyase'ntaḥ\|
 ālokaṃmagryaṃ harireṣu tanvan
 āmodamanyādr̥śamādadhāti || 23 ||

ado dadhānaṃ kamalābhidhānam
 ambhaśca tajjaṃ ca samaṃ tavāstām\|

ādyasya puṃsaḥ padamāhurādyam
tvadīyavāsam janani dvitīyam || 24 ||

kṣamāsvaṛṇasphūrtim satatamadhigamyāpi kamale
guṇādādhyācchandaṃ kamapi bhajate nālamiti yat |
tadevālaṅkāraṃ nayati nalinam sparśanavaśāt
tanoti hyaudāryam tava janani sānnidhyamahimā || 25 ||

bhagavati parabrahmādvaita prasaṅgajuṣastava
prathayati lasaddharmālīkatvamatra hi darśanam |
tvamucitamadhiṣṭhānaṃ nālīkamāśrayase tataḥ
tava kila sadālokaḥ sarvo'pi kalpanago rame || 26 ||

yatrottamasphuraṇayantritacittavṛttau
nityollasadrajasi rājati sārasatvam |
sthānaṃ pradhānamidamabdhisute yataste
sthāne tadatra ramate mahadāditattvam || 27 ||

siṃhāsanasthiti juṣastava vāsayogyam
nityam bhaveyamiti niścayametya nūnam |
kesaryabhūt sarasijaṃ narasiṃhakānte
tad dveṣameṣa tanute tata eva padme || 28 ||

abjam vidhau dviṣati devyamṛtaikavṛtti
kāmena hanta yadanīyata mārgaṇatvam |
tasya svato'mbaramaṇisphuṭavasvavāptiḥ
ullāsaḥeturabhavat tava sannidhānāt || 29 ||

utphullavāriruhatalaja keligehe
sarveśvarasya dayitām śayitām nanu tvām |
vaitālikā iva grhītasujātagītāḥ
prātaḥ śanairmadhukarāḥ pratibodhayanti || 30 ||

sahaṃsakāsārabahūrmikojjvalā
 payojarājīḥ pratipannakarṇikā |
 sahasravasvāptita edhate rame
 śriyaḥ śrayante hyakhilāstvadāśrayam || 31 ||

sa te nivāsaḥ śayanīkrto vā
 nāthena nityaṃ nayanīkrto vā |
 phaṇaiḥ sahasreṇa vṛto dalairvā
 śete bile vā kamale kuśe vā || 32 ||

śrīsūktaṃ te janani nalinaṃ
 sthānamākhyāti mukhyaṃ
 dṛṣṭāntaṃ tvatpriyatamadṛśo-
 rantarādityavidyā |
 janmasthānaṃ tava tanubhuvo
 dhāturātharvaṇādīḥ
 tvatsānnidhyāt kva ca na bhavati
 śrīranimnā mahimnām || 33 ||

śaivālakāntaragataṃ tava sadma vidmaḥ
 sāraṅgalāñchitavapurmilitāmṛtaugham |
 pūṣṇā ca dattaruci puṃsi napuṃsake ca
 khyātasya mātariḍamabjapadasya vācyam || 34 ||

kāntaḥ padatrayamitasthalayācakaste
 tvam tvamba ṣaṭpadamite nilaye nivīṣṭā |
 sthānānyathāpi vipulāni samāśritānāṃ
 citraṃ yuvāṃ kalayataściramucchritāni || 35 ||

tvatpādapañkajarajaḥ kaṇadhanyadhanye-
 ṣvambhoruheṣu vasatāmalipotakānām |

vargeṣu hanta jananaṃ valaśāsanādyāḥ
vāñchanti kiṃ punaramī vayamabdhikanye || 36 ||

sarogamupasevite'pyahaha pūrṇacandrodaye
jvaropahatamambujaṃ tava parigrahādindire |
vikāsayati vijvaram viracayannasau bhāskaraḥ
raverarujamāpnuyāditi na pūrvabhāṣā mṛṣā || 37 ||

kalyāṇadharmā kamalāsanāyā
mūrtiṃ hi yaste matimānupāste |
kanye sudhābdheḥ kamalāsanatvaṃ
tasyocitaṃ tatkratunītibhūmnā || 38 ||

vicchinnamabdaśataka vyavadhānato yat
sandarśanaṃ sahabhavaḥ śaśinaḥ kadācit |
tatpadmavāsini tadīkṣaṇavarjanāya
tasyodayeṣu nijasadma kimāvṛṇoṣi || 39 ||

vārijanasya bhāgyaṃ varṇayituṃ naiva vayamamī śaktāḥ |
kamale tava sthitau yadvikalpitaṃ vakṣasā samaṃ viṣṇoḥ || 40 ||

|| iti śrīmadveṅkaṭādhvariviracite śrīlakṣmīsahasre sadmavaibhavastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ abhītibakāḥ ॥

abhayaṃ bhayamityetadubhayaṃ sarvadehinām |
yatsevātadabhāvābhyāṃ tāmahaṃ śriyamāśraye ॥ 1 ॥

bhajāmi tāṃ tvāṃ bhavarogabhītiṃ
payodhikanye parihartukāmāḥ |
vahnerbhayaṃ vāyubhuvo yayaiva
nyavāri tasmācca niśācarīṇām ॥ 2 ॥

prahlādasya bhayaṃ vinetumacirādekasya śokasprśo
lokasyaiva bhayaṅkaraṃ tava patirjagrāha saiṃhaṃ vapuḥ |
trailokyāmba tadīyakopadahana jvālāstu velātigāḥ
cātūktairamṛtairnivārya bhavatī cakre jagannirbhayam ॥ 3 ॥

aśaraṇa janakleśāloka kṣaṇopānatodgateḥ
sa tava hṛdayaglānerbhīto jagatpatirindire |
ahaha vihite kṣāmyannāgaḥ sahasramajasrama-
pyubhayamubhayorārtebhyāḥ naḥ prayacchati lokayoḥ ॥ 4 ॥

muktastvayā muhyati sādvasaṃ gataḥ
sarvāmba yuktaṃ khalu sādvasaṅgataḥ |
yastvāmupāsīta bhayāticañcalāṃ
citraṃ sa dhanyo na bhayāti cañcalaḥ ॥ 5 ॥

vandeta mandetaranityabodhā
nande mukundeṣṭapurandhri yastvām |
atrāsamatrāsanameti saiṃhaṃ
citrāmamutrāpi sa yāti ṛddhim ॥ 6 ॥

kārāgārādapi kila bhṛśaṃ tāpade pāpadehe
 hantāhantāmatimati vipanmiśritāmāsritānām |
 pārāvārādhipatitanaye mādr̥śāmīdr̥śānām
 hitvā hi tvā trijagati gatiṛnetarā kātarāṇām || 7 ||

bhāvī yasmin bhagavati bhavaddr̥ṣṭileśaḥ kṛtārthe
 trāsonyāsopahata vipadastasya na syāt kuto'pi |
 asminnarthe janani surasāsiṃhikāderabhīto
 laṅkāyāmapyavihatagatī rāmadāsaḥ pramāṇam || 8 ||

janimṛtijarābhīṣmādr̥ṣmātapogratarādbhavāt
 janani na vyaṃ vitrasyāmastvadaṅghrimupāśritāḥ |
 sati balavadālambe syāddurbalo'pyakutobhayaḥ
 trasati mṛgayoḥ kiṃ vā padme mṛgo vidhumāśritaḥ || 9 ||

anāghrātāḥ śrautāḥ smṛtibhirupadiṣṭāśca kamale
 samīcāmācārairapi ca viditā dharmanicayāḥ |
 kathaṅkāraṃ ghoram nirayamatiyāyāmiti bhayaṃ
 jahāmi smṛtvā te jagadavani vātsalyajaladheḥ || 10 ||

vivitsāmātsaryasphuraṇa durahaṅkāra kuhanā-
 piśācībhyo bibhyajjagadabhayadānaikaniratām |
 nutām bhūteśādyairapagamita rakṣogaṇamadām
 prapadye dāsastvām paramapurūṣaprāṇadayite || 11 ||

jantorhanta trilokījanani tava samā-
 rādhane sādhanēṣu
 vyāpāreṣvābhimukhyatyajana bhajanayo-
 rbhītyabhīti bhavetām |
 sugrivaṃ vālibhaṅge tadahitadamanā-
 nunmukhaṃ rāmakopāt

bhītaṃ paścāttadāsthāvahanagatabhayaṃ
tatra dṛṣṭāntayāmaḥ || 12 ||

rakṣaḥ stomo 'pyakhilabhayakṛd rāghavaprāṇakānte
trāsotpattyai na khalu bhavati tvatpadābjānukūle |
kaṣṭhaṃ mātastrṇamapi bhiye kalpate tvatpratīpe
prācye sākṣī pavanatanayaḥ paścime kāka ekaḥ || 13 ||

kāntāre mahatīva saṃsṛtipathe hanta bhramantaściraṃ
viṣṇoḥ preyasi vānarā iva narā velātigaglānayaḥ |
sampāteriva sanmateratha gurorbuddhvā sthitiṃ tāvakīm
ājñālaṅghana bhītimamba jahati prājñā hareḥ svāminaḥ || 14 ||

pādābjaṃ bhajanādikarmaṇi surairyasyaiva karmīkṛtaṃ
yo dhatte 'rkayamendravnimarutāṃ bhītāvapādānatām |
tasyāpyamba sakṛtkṛta prapadanaste 'smīti yācan jano-
'pyatrāsārpaṇasaṃpradānamabhavat devi prasādena te || 15 ||

āroḍhuṃ kila yatsanīdamamarā bibhyatyahidviṅmukhāḥ
tad brahmāpi tavāśrayeṇa sulabhīkartuṃ na bhīto 'smyaham |
leḍhuṃ dāḍimakalparatnakhacitaṃ rājñāḥ kirīṭaṃ rame
kiṃ vā sarvadurāsadasya dayitākelīśukastrasyati || 16 ||

dātavyā svayameva dāśarathaye
devīti yo vītabhīḥ
agre sāgrahamagrajasya kathaya-
nnārto daśāsyānujaḥ |
tasmai tvaddayitena dattamabhayaṃ
prājyaṃ ca rājyaṃ rame
yatsvalpaṃ vyasanam bhavettava kṛte
tadbhūyase śreyase || 17 ||

tava sādhu varṣma navasārasālaye
 bhavasāgarāntaravasādameyuṣām |
 abhayāya bhātyaśubhayātudīptihṛt
 prabhayā suvarṇanibhayā manoramam || 18 ||

pratyāsīdati mṛtyuranvahamaho
 gatyāgatibhyām raveḥ
 pāpīyānahamasmi pāpini jane
 kopī ca vaivasvataḥ |
 kiṃ kiṃ vā bhaviteti veṅkaṭapateḥ
 krīdāsakhi trasyate
 mahyaṃ garhyatamāya mātaraḥbhayaṃ
 deyā dayālo svayam || 19 ||

parabrahmaprāṇapraṇayini harabrahmamaghavan-
 mukhānām lekhānāmapi bhayamabhītiśca bhavataḥ |
 nimeṣonmeṣābhyām tava janani drṣṭyoriti mahān
 ayaṃ ghaṅṭāghoṣaḥ ka iha vimṛśenmānamaparam || 20 ||

ghanārtau kārtāntaḥ kadanānipuṇaḥ kiṅkaragaṇaḥ
 bhramadbhirlokāmba krudhamiva vamaḍbhiśca nayanaiḥ |
 pragalbham durbhītiṃ prathayati yathā me na bahudhā
 tathā śītāpāṅgaiḥ prasabhamanugrḥṇātu bhavati || 21 ||

tattatpāpavrajaphalatayā dāruṇaistanyamānā
 yāmyāḥ śrutvā munivacanato yātanāścetanānām |
 kāmam bhītaḥ kamalanilaye kampamānākhilāṅgaḥ
 viśvasya tvāmahamaśaraṇo viśvadhātrīm prapadye || 22 ||

deśe kāle satatavikṛteḥ devi dehasya vṛtte
 drṣṭe śaureraghajuṣi jane tīkṣṇakoṭe ca citte |

bhītiḥ prādurbhavati mahatī śaktimatyā bhavatyāḥ
 kāruṇyārdre mṛduni hṛdaye cintite hanta dhairyam ॥ 23 ॥

bādhante viṣayā bahiḥ satatamapyantastu kāmādayaḥ
 trātruṃ hanta vipannamarṇavasute dhātrādayo'pyakṣamāḥ |
 śakto yadyapi keśavaḥ sa tu durārādhyaḥ svayaṃ madvidhaiḥ
 ityudvegavato mama klamaharālokā tvamekā gatiḥ ॥ 24 ॥

vālmīkau tamasānvayo balaripau bhūyastarā manyavaḥ
 yogasthe yamaśṅgatirdṛḍhagadāvāptistu nārāyaṇe |
 rudre kṣudrahitakramo bhavakṛtaṃ duḥkhaṃ ratipreyasi
 trāsaḥ kutsitamauktikeṣu na punastvatsaṃśriteṣvindre ॥ 25 ॥

hanta prākṛtacakṣurādyaviṣaye
 vyāpinyanirvācyatāṃ
 prāpte viśvajaniṣthitikṣayapuṣi
 brahmaṇyananyāśraye |
 mātastvāmbhayaṃ vidhātumuṣitāṃ
 manye pratiṣṭhāmahaṃ
 tasmimste daramantaraṃ bhavati cet-
 kasyātra na syādbhayam ॥ 26 ॥

daśamukhasahajaṃ taṃ devi nāmnā'rthato vā-
 pyuditamukhavikāraṃ bhītamapyūṣmaṇāptam |
 akuruta raghuvīrastvatprasādaprabhāvāt
 abhayavitarāṇena kṣipramānandasāndram ॥ 27 ॥

alpaśrutebhya iva rāśimanādivācām
 aṃhastatibhya iva bibhyatamarbhakaṃ te |
 puṇyaiḥ purāṇavacanairiva vīkṣaṇaistvam
 uccairnṛsiṃhasakhi māmupabrṃhayethāḥ ॥ 28 ॥

duṣkālānugūṇakramaiḥ śrutipathā-
viṣkāraṇiṣkāsakaiḥ
niṣkāruṇyatamaisturuṣkayavanai-
rniṣkāraṇadveṣibhiḥ |
kañjāvāsini tatsamairapi janaiḥ
sañjāyamānaṃ bhayaṃ
tvam jālena dṛśāṃ hi tārayasi naḥ
khañjānivāmbhonidhim || 29 ||

kā kābhayapradeti
praśno yadvācakaḥ samastapadaḥ |
svayamuttaratāṃ dhatte
ramā samastottarā virājati sā || 30 ||

|| iti śrīmadveṅkaṭādhvariviracite śrīlakṣmīsahasre abhītibakāḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ *parisaṅkhyāstabakaḥ* ॥

*vandārurakṣaṇe dakṣāṃ vande govindasundarīm |
yatprasādādṛte devāḥ sarve rakṣitumakṣamāḥ || 1 ||*

*amba tvayā hanta śarīrabhājām
arakṣitānāmapī rakṣitānām |
devā mude vā punarāpade vā
bhavanti kiṃ te bakavairikānte || 2 ||*

*śītasvabhāvām bhavatīm śritebhyo
divyām samṛddhiṃ dadatīmatītya |
upāśritadhvaṃsakamuṣṇamagnim
upāsate ke jagadamba loke || 3 ||*

*ajñātatṛptimamite vibhave'pi dīna-
bandhuṃ vihāya bhavatīm bhavato'pyavantīm |
sakhyaḥ śucerapi samāptidamamba kārśye
kastaṃ prabhañjanamihārcatu gandhavāham || 4 ||*

*yamaviṣayagatiḥ syādyadgrhītasya jantoḥ
amatiramumupāstāmaprabhuṃ pāśahastam |
janani parigrhītatṛṇajātādarām tvām
ahamakhilaniyantrīmabjahastām prapadye || 5 ||*

*kurvāṇaṃ paruṣaiḥ karaiḥ kuvalaya-
kleśaṃ bhṛśaṃ sadgaṇa-
śrīhāryabhyudayaṃ tamamba tapanam
kecinnamaskurvatām |
viśvānandakarīm vyaṃ tu viduṣām*

viśvādhikāṃ saṃpadaṃ
tanvānāṃ praṇamema tatrabhavatīṃ
tāpatrayadhvaṃsinīm ॥ 6 ॥

harisakhi śatamanyuṃ vāyasasya svasūnoḥ
api vipadapanītāvakṣamaṃ no yajeyam |
ahamaviditamanyuṃ hanta tasya svaśatroḥ
api parihṛtabhītiṃ tvāṃ śubhāmāśrayeyam ॥ 7 ॥

praudhaiśvaryajuṣo'pi yasya suhṛdā bhikṣākatā nojjhitā
yatra śrīdapadaṃ vadanti vibudhā rūḍhyā'śvakarṇādivat |
yakṣaṃ taṃ yajatāmadhīrvayamamī tvāmiṣṭadātrīṃ stumo
mātarlakṣmi mahāvibhūtikamaṭho yasyāḥ sakhā te hariḥ ॥ 8 ॥

praudhiryasya hi pūrvapakṣaviditā
yo lubdhacūdāmaṇiḥ
yaścāhīnamukhena dūṣitakala-
staṃ kaḥ kalaṅkāśrayam |
arcetsomamapāmarah śrutiśīrah
siddhāntasiddhonnatiṃ
padme kāṅkṣitadāṃ budhastutakalāṃ
tvāṃ niṣkalaṅkāṃ vinā ॥ 9 ॥

padme yeṣāmuccabhāvo na nityo
ye sarve'pi sthānabhedena tīkṣṇāḥ |
yaṣṭustuṣṭirna grahāṃstānatastvāṃ
nityaunnatyāṃ naumi sarvatra mṛdvīm ॥ 10 ॥

śākhāvṛndaprathitavibhavāṃ satsuparṇādhirohāṃ
tvāmastutvā jalanidhibhuvaṃ kalpavallīmatallīm |
ākāṅkṣantaḥ phalamavikalāṃ devyaparṇodbhavaṃ ke
saṃseveran śaravaṇabhavaṃ sthāṇujātaṃ viśākham ॥ 11 ॥

tvāṃ kṛtāśrutipathapravartanāṃ
 sajjanādarakṛtānanāṃ vinā |
 nirmitaśrutivikampanaṃ rame
 sādhuvāraṇamukhaṃ śrayeta kaḥ || 12 ||

durgāṃ pare gādhabhavānuṣaṅgāṃ
 śiloccayādabhyuditāṃ śrayantām |
 bhaktyaikalabhyāṃ bhavasindhunāvaṃ
 sudhābdhije tvāṃ tu vayaṃ śrayāmaḥ || 13 ||

sthānaṃ yasya śmaśānaṃ satatamanucaro
 bhūtavetālavargaḥ
 celaṃ carma sragasthnāṃ tatirahaha tama-
 pyugrameke bhajantām |
 padme padme sthitāṃ tvāmasakṛdanusṛtāṃ
 devatāyauvatena
 dhyāyema kṣaumabhājaṃ vayamanudinamā-
 mukta muktākalāpam || 14 ||

nābhijātamadharīkṛtahaṃsaṃ
 jantavaḥ katipaye kalayantām |
 sevate jagati haṃsagatiṃ tvāṃ
 sindhunandini sudhīrabhijātām || 15 ||

cittavṛttiriha kañjamandire
 dhunvatīṃ duritapuñjamindire |
 siddhaye janani sevātāntarāṃ
 tvāmanākalita devātāntarām || 16 ||

yadyādadhāsi karuṇāṃ yadi vā na padme
 kiṃ daivataistvaditarairapavargalipsoḥ |

tuṣṭo yadi kṣitipatiryadi vā na tuṣṭaḥ
 kiṃ nāma śaurisakhi pārīṣadairvivitsoḥ || 17 ||

dr̥ṣṭādr̥ṣṭepsitapuṣi bhavatpādapadmāvalambe
 diṣṭyā labdhe ka iha bhajatāṃ devatāṃ bhūṣṇuranyām |
 dr̥ṣṭe spaṣṭaṃ nanu dinakare dr̥śyasandarśanārthaṃ
 dīpāropavyasanamajado devi kaḥ svīkaroti || 18 ||

tava janani jayantyāḥ śāśvataiśvaryadātryāḥ
 parimitaphaladātrīrdevatāḥ sevate kaḥ |
 phalabharanatasasyāṃ prāpya colakṣitiṃ kiṃ
 prakatamaṭati vindhyaprāntabhūmīramūdhāḥ || 19 ||

tava jalanidhikanye daivataiḥ pāmaro'nyaiḥ
 kalayatu samatāmapyantataḥ kiṃ tataste |
 daramapi garimāṇaṃ darduro'kardamāyā
 vibudhapurataṭinyā vetti kiṃ palvalebhyaḥ || 20 ||

viṣṇoḥ patni bhavatprasādaviraha vyāvartyamānaśriyāṃ
 saṃpattiṣṭhati sā na dīrghamuditā yā kṣudradevārcanaiḥ |
 annālābhata eva śuṣkavapuṣāṃ kukṣau punaḥ pīnatā
 kaṣṭaṃ śvāsanirodhanairupanatā kālaṃ kiyantaṃ kṣīpet || 21 ||

kalyāṇaṃ bhavatī karoti bhajatāmekāpi lokāmba yat
 saṃbhūyāpi ca devatāntaraśataṃ naitadvidhātuṃ kṣamam |
 rākācandrikayaikayā'pi sukaraṃ viśvaprajāhlādanaṃ
 naikābhirnanu tārakābhirapi vā no śakyaṇiṣpādanam || 22 ||

nanu tava padāmbhojadvandve nivīṣṭamanā manāk
 api na tanute deveṣyanyeṣvameduramādaram |
 lalitamṛdule labdhāśvāso rasālakapallave
 kalayati pikaḥ kañjāvāse karīradalāni kim || 23 ||

mātaḥ padme mṛtyumatyetukāmo
 muktvā kastvāṃ mānayet kṣudradevān |
 praudhāṃ nāvāṃ prāpya sindhum tarīṣyan
 kāśastambālanāṃ kaścikīrṣet || 24 ||

saṃdatte sakṛdarcitāpi bhavatī sāmrājyamatyūrjitāṃ
 tvadbhinnaistu kimasti devi bahudhā'pyāsevitairdaivataiḥ |
 saṃśuddhiṃ sakṛdīkṣito'pi diśati śrīrāmaśeturnṛṇām
 arthaḥ ko'sti taṭākasetuśatakairaśrāntadrṣṭairapi || 25 ||

devi tvatpadapadmavandanadhanā
 durdevatopāsanā-
 labdhaṃ mugdhavadhūkaṭākṣataralaṃ
 naivādriyante dhanam |
 vedhā viṣṭapacitrasṛṣṭipaṭudhī-
 rarthakriyādūragaṃ
 vyāmohāvahamaindrajālīkajaga-
 tsṛṣṭiṃ kimu ślāghate || 26 ||

satyapyāgasi saṃśritān karuṇayā
 saṃrakṣasi tvam rame
 kṣodiṣṭhādaparādhato'pi bhajake
 kupyanti devāḥ pare |
 chettṛṇāmapi tāpamamba harate
 śākhī nijacchāyayā
 gāḍhasparśata eva poṣakamapi
 ghnanti krudhā pannagāḥ || 27 ||

subhūyānāyāsaḥ phalamaguru durdaivatajuṣāṃ
 prayāsaḥ kṣodīyān phalamatimahat tvāṃ tu bhajatām |
 laghiṣṭho lābhaḥ syāllavaṇavaṇijāṃ śrāntiradhikā
 phalatyalpo yatnaḥ phalamalaghu karpūravaṇijām || 28 ||

sthāsnuḥ śreyaḥ sa bhajati rame yatpadaṃ tvatkrpāyāḥ
bādhodarkaṃ vibhavamupayātyanyadevopasevī
dṛṣṭānto'ntye giriśabhajanaprāpta bhūtirdaśāsyaḥ
tadbhrātā'dye tava karuṇayā labdhanīṣkampasampat ॥ 29 ॥

tvāṃ mātārupāsīnā
na devatāntaramupāsate santah
labdhe nidhau niravadhau
kadaryajanasevanam sahante ke ॥ 30 ॥

॥ iti śrīmadveṅkaṭādhvariviracite śrīlakṣmīsahasre parisaṅkhyāstabakaḥ ॥

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ daśāvatārastabakaḥ ॥

daśasvapyavatāreṣu devo yadrūpa saṃplavāt |
sādhayāmāsa kāryāṇi satāṃ tasyai śriyai namaḥ ॥ 1 ॥

devi tvadālabdhadayārasena
devena mātasyaṃ vapurāśritena |
āścaryamaṣṭaśrutirapyanaṣṭa
śrutitvamāpadyata padmajanmā ॥ 2 ॥

bhūyiṣṭhāṃ tava drṣṭireva kamale
bhūtiṃ cirāt proṣitāṃ
bhūyo'pyānayati kṣaṇāditi nṛṇāṃ
vyaktaṃ ghrṇāvāridhiḥ |
devastāvakaḍṣṭirūpamanaghaṃ
mīnāvatāre vahan
dhātre'datta satāṃ śriyaṃ śrutimayīṃ
daityāpanītāṃ punaḥ ॥ 3 ॥

sā hi śrīramṛtā satāmiti nanu
tvannāmadheyāśrayāt
tvaddāsyāṃ bhajati śrutiḥ svayamiti
prāptādarah śrīdharah |
tāṃ magnāṃ punaruddharan jalanidhau
tāpārṇavāduddharet
tvaddāsyāikadhanān janāniti rame
dhairyaṃ carīkarti naḥ ॥ 4 ॥

devo devi tvayyasau dānavānāṃ
 hantā hantāmandarāgaṃ dadhau yaḥ |
 dharmam kaurmam dhārayamstvatsahāyo
 mātah so'yaṃ mandarāgaṃ dadhāti || 5 ||

urasi sarasijālaye vahaṃstvām
 śirasi didhīṣurilāṃ tvadaṃśabhūtām |
 svayamayamacirāt parāhatāriḥ
 sa hariruvāha varāhadivyadeham || 6 ||

daiteyena balāt payodhijaṭharam devī mahī prāpitā
 mātaste svasṛbhāvameva yadagādekodarasthānataḥ |
 tasmādeva kṛtādareṇa tarasā dāmodareṇa svayaṃ
 dadhre'sau kuhanāvarāhavapuṣā devena daṃṣṭrāñcale || 7 ||

padme cakrabhṛto nṛsiṃhavapuṣaḥ prahlādasamkleśana-
 krūrāpuṇya hiraṇyadehadalanā velātiveḷodayaḥ |
 roṣāgniḥ śamitastvayā bata payorāśyekaśoṣyo'pi tat
 putryā śaktirudeti kāraṇagatā prāyeṇa kāryeṣvapi || 8 ||

śaraṇyabhūtāṃ śrutirindire yāṃ
 hiraṇyavarṇāṃ hariṇīmabhāñit |
 sā divyasimhasya hiraṇyabhettuḥ
 niḥ śaṅkamaṅke ramase katham tvam || 9 ||

avanameva sadā kalayan gaja-
 vyasana bhaṅgakṛdadbhutakesarī |
 hariṇalakṣaṇadrṣṭirayaṃ tvayā-
 'pyabalayāmba guṇena vaśīkṛtaḥ || 10 ||

haryakṣo'yaṃ haririti vacastvayya nābhūtapūrvam
 na prahlādopacayakarata no hiraṇyāṅgadatvam |

tasmādasmajjanani paramaṃ vismayaṃ te vidhātuṃ
nātho'pūrvaṃ kimiha jagrhe nārasimhaṃ śarīram ॥ 11 ॥

tattādrkṣahiraṇyadānaniratau
bhaktābhirakṣākṛte
satkīrtiṃ haritāṃ mukhe khalajana-
trāsāvahāmāśritau |
kiñcodañcadanekapāpaharaṇa
krīḍocitālokanau
devi staumi mithaḥ samānacaritau
divyau yuvāṃ dampatī ॥ 12 ॥

vakṣaḥ sthāmapi varṇitānusṛtaye kṛṣṇājinenāvṛṇot
devastvāmiti varṇayanti katicid brūmo vayaṃ tvindire |
bhavyaṃ vāmanarūpametya bhagavān bhāgyaṃ hariṣyan baleḥ
enaṃ kartumagocaraṃ śubhapuṣāṃ tvadvikṣitānāmiti ॥ 13 ॥

varṇitvamarnavasute vahatāpi gūḍhaṃ
vakṣaḥ staṭe hi na dhṛtā vanamālinā cet |
kastrīṇi dāsyati padānyapi yācate'smai
kasmājjagattrayatayā ca vivṛddhireṣām ॥ 14 ॥

daityādetya hi kupratigrahamaho vṛddhyā ca puṣṇaṃstanuṃ
gotraghnāvarajo mṛṣāvaṭuradhah pātāṃ ca dāturdiśan |
vāmākāramagādaghāvalihṛto hṛdyamba te dhāraṇāt
dhātrā sañjagrhe tadasya śivatā sampādakam pādakam ॥ 15 ॥

vāsaste kva vaṭo guhāsvaśanamapyākāṅkṣitaṃ te ghaṇaṃ
māṃ jānīhyaghanāśanādaramaye kiṃ te vivāhe sprhā |
mā strī me diśa gāṃ padatrayamitāṃ lokatrayī sā mame-
tyuktirdivyavaṭorniśamya tadurasyamba tvayā siṣmiye ॥ 16 ॥

śrīmānniḥ sva ivaiṣa vāmanatanuḥ pratyagrahīdgāṃ kratā-
 vitthaṃ dugdhapayodhije tava parihāsoktibhirvrālitaḥ |
 aṃśenārpitasannidhirbhṛgupatau pūrvāvatārārjitāṃ
 tāmenāṃ punaradhvare sa bhagavānnūnaṃ dadāvṛtvije || 17 ||

bāhākalpe bhṛgukulapatervajrakalpe kuṭhāre
 saṅgrāmeṣu triyugasakhi te sannidhānaṃ bhajantyaḥ |
 krodhonmeṣa kṣapitavimata kṣoṇipaśreṇīlakṣaṃ
 grīvotthāsr̥gghuṣṛṇamasṛṇaṃ gātramatyārthaśoṇaṃ || 18 ||

bibhrāṇe svadhitiṃ samiddharaṇato manyuprapoṣakṣamaṃ
 lokeśāstravicakṣaṇe nṛpakule jyākarmasamsthākare |
 bhejāte nanu durghaṭārthaghaṭini tvadvīkṣaṇādbhārgave
 sāmānādhikaraṇyamārṇavasute brāhmaṇyarājanyate || 19 ||

pañcāsyatvajusā purā bhagavatā
 yo'sau hiraṇyāsuraḥ
 pañcatvaṃ gamitaḥ sa eva janani
 spardhābhivṛddhāgrahaḥ |
 bhūtvā taddviguṇānāno jītajaga-
 dbhūyastvadāgo'gninā
 dagdho hanta caturmukhāstrānihato-
 'pyekānanasya prabhoḥ || 20 ||

saptāśvānvayaśālinā daśarathaprāptodayenāpi te
 netrāpattivivarjitenā kamale muktadvipendreṇa ca |
 nissaṅkhyāśvakulo rathāyutayuto niḥ sīmapatticchataḥ
 tvaddroḥādagaṇeya kuñjaragaṇo'pyasto raṇe rāvaṇaḥ || 21 ||

raghuvarakṛtaśaṅkābhāṅgadambhena laṅkā-
 'miṣabhugaśucisadmāsvādaniḥ kṛṣṇavartmā |

aśuciriha bhavatyā pāvito devi satyā

sa vahati śucisaṃjñāṃ tadvadantyanyathā'jñāḥ || 22 ||

akhaṇḍaṃ kodaṇḍaṃ prabhuradalayat khaṇḍaparaśoḥ

agrḥṇādrāmasya prasabhamapi cākhaṇḍaparaśoḥ |

abadhnādapyambho nidhimatha daśagrīvamavadhīt

mahāścaryāścaryāstvayi kṛtadhiyo'syāmba sukarāḥ || 23 ||

saṅkalpatastava samīrasute hi sīte

śīto babhūva dahanaściramedhamānaḥ |

mātarjagad bhramanivṛttikṛte viśantyaṃ

śītaḥ kutaḥ sa na bhavettvayi devi sākṣāt || 24 ||

nīlāmbaro haladharo nanuhanta bhāsvat-

bhūbhedanaikarasikaḥ śubhaśālivṛttiḥ |

śyāmākālābharata eṣa vivṛddhamoho

bhogī babhūva bhuvanāmba tava prasādāt || 25 ||

śyāmā tvamamba dayitaśca tavaiva kṛṣṇaḥ

gāṅgeyayogamuditaḥ sa ca rukmiṇī tvam |

tvam svāduvāk sa ca yuvā madhuroditaśrīḥ

dāmpatyametadanurūpamato mitho vām || 26 ||

rāmānuṣaṅgavihṛtau racitābhilāṣaṃ

mātastrilocanajitaṃ bhavatī manojñam |

pitṛā samānaguṇamātmabhavaṃ prasūya

puṣpāyudhaṃ kamapi rukmiṇi labdhaharṣā || 27 ||

gambhīra bhāvāhikṛtārthakṛpta-

sampannaṭīkā śrutimañjusūktiḥ |

gīteva kṛṣṇānanasaurabhajñā

dhyeyā'si mātāḥ śubhayogabhājām || 28 ||

ghanamahā navanītahṛdāśrita-
 vrajavipattiharā harivallabhe |
 prabalabhadravikāsa vidhāyinī
 tvamayase nijavallabhatulyatām || 29 ||

prāyodhyānagarīyasāṃ sumanasāṃ māyātamaśchedinī
 tvam kāñcīmadhurāvalagnasaraṇiḥ kṣobhādavantī jagat |
 sambhogaiḥ svadase sma devi jaladherudvīcikāśīkare
 svairam dvāravatīpure viharate kṛṣṇāya tṛṣṇāyataiḥ || 30 ||

mlecchān bhayānakaravānapi mūrchayitvā
 nirvāpayiṣyati kalim hariradhvaraṃ ca |
 kalkī tamāṃsi paripāsyati bhūsurāṃśca
 padme bhavadvacanapallavitānukampaḥ || 31 ||

malinakalikāleśaiḥ śākhāparikṣayadūṣitaiḥ
 apagatasadāmodairatrāsuhṛdyavanairvṛte |
 śamayitumanāḥ śākhiglāniṃ bhaviṣyati mādhaveḥ
 jalanidhibhuvā vṛddhiṃ labdhvā tvayā ca mahāvanī || 32 ||

vātavrāta ivāvadhūtakaliko mātarmahāraṇyavat
 khaḍgī tāpasavatkṛtārtha jananaḥ kalkī mudhe devi te |
 amlecchāṃ svayamācariṣyati mahīmāndhrīyajihvāmiva
 svāmī sa śrutimārgagāniha janān kartātha śabdāniva || 33 ||

mātsyajyotiṣi mandarākṣaṇapare 'nantoccaharṣāvahe
 haryāsyasprī cāruvarṇini kṛtāśeṣādhikopakriye |
 eṇaśrīmuṣi kāmāpālavibhave kṛṣṇe kalidhvaṃsane
 devi tvaddayitāvatāradaśakam dhyāyāmyapāṅge tava || 34 ||

kṛṣṇaḥ keśo drgeṣā jhaṣatanuradharo
 mandarāgaṃ hi dhatte

saukaryam doṣṇyureje kila mukhaharitā
madhyamāttā valīśrīḥ |
rāmāgryatvam nitambaḥ prathayati yamunā-
darpahṛdromavallī
dhatte jaṅghābhirāmaśriyamihā kalihṛt-
pādapadmam tava śrīḥ || 35 ||

viditaguṇālaṅkaraṇam
vicitra racanā vicakṣaṇa prekṣam |
kavimiva kṛtadaśarūpakam
aravindagrhe'bhinandayasi mukundam || 36 ||

|| iti śrīmadveṅkaṭādhvariviracite śrīlakṣmīsahasre daśāvatārastabakaḥ ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ citrastabakaḥ ॥

kamalāyatanāṃ citte kalaye yatpadāmbujam |
ciraṃ vibudhasanmauli citrastabaka bhūṣitam ॥ 1 ॥

vedāni sarvaśāstrāṇi vibhāvya bhavatīṃ rame |
dāsyam yasyāstavopaiti devi sā'pi sarasvatī ॥ 2 ॥

kamale devadevasya mahiṣi tvam stutakrame |
vimale devi dehyasya mahitatvam natasya me ॥ 3 ॥

pāhi devi kalaśodadhessute
dehi pāpavilayaṃ dayānidhe |
śeṣaśāyidayite tamomuṣaṃ
śemuṣīṃ kalaya naḥ suśobhanām ॥ 4 ॥

saṃśritānavitumāsthayā dayā
sāriṇīha digadhīśasevitā |
svapriyasya kalayantyuraḥ padaṃ
sampadaṃ diśatu sā haripriyā ॥ 5 ॥

śrīraśeṣajagadārtihārīṇī
śeṣaśailataṭaśekharāyitā |
rājase janani rakṣaṇāya naḥ
sāgarendratanaye sadātānī ॥ 6 ॥

hareḥ priye bhagavatī hṛtasamśritasādhvasā |
anvahaṃ kriyamāṇānāmaṃhasāṃ saṃhatīrayāt ॥ 7 ॥

pāyānmāmurasāvitaśriyamumārādhyāṃ prapadyetamāṃ
 kā vā na sthiramaśnute śamadhano'pyālokito jātucit |
 vedāntairvinutāṅghraye na kimuta śreyonatiṃ tanvatāṃ
 sevāmo racayāmi mānasa sadā bhaktyāvahāvādaram || 8 ||

kālīnānana nālīkā rādhitā hi hitādhirā |
 māyāsāmamasāyāmā kāpi dīprapradīpikā || 9 ||

sā rayādarihākhyā'sau saukhyāhāri dayārasā |
 meya kāya dharā mātā tāmārādhaya kāya me || 10 ||

kāritābhimatā cittā vāse hāritamā ramā |
 māramātarihāsevāttā cittāmabhitārikā || 11 ||

kāpimā sarasā sā trābhilāpākaranāmakā |
 kāyināriharāsevyāgrya nāvāstutivācayā || 12 ||

yāca vāti stuvānāgrya vyāserāharināyikā |
 kāmanāarakapālābhi trāsāsāra samāpikā || 13 ||

acchabhāvā phaṇīśaye jagannāthe jhaṣāṅkadā |
 ārūdhāghakhalāpīḍo ccāṭa·ṛddhiṃ hi sauti sā || 14 ||

dārḍhyadā mama hedehe sātrāsālalame'nti me |
 khedikhe'hahayāneyā tārksyētādyadyatāmitā || 15 ||

mayi te padabhakte'smin prasīda kamale hite |
 tejasā daha śakte'dya kṣīpramudyadaghaṃ mama || 16 ||

bhajemahi hareḥ kāntāṃ kāruṇyarasapūritām |
 bhavāmayaharāṃ kāmāṃ kārpaṇya trāsahāriṇīm || 17 ||

māvatādatra paramā mārapasvākṣikālīmā |
 mālīkābhissametāmā mātā me vidhutāvamā || 18 ||

kṣamāsamāgamā'bhīmā rāmāṇāmādīmā'samā |
kṣamā kṣemā ramārāmā pramāsīmāsumātīmā || 19 ||

dayāsārāsāhitāsā yāśu bhāmatipālītā |
sābhākārā bhāva pāhi rāmarāmā vibhāti sā || 20 ||

samudrajonnatān kuryāt sā naḥ saṃsāratārikā |
samudrajonvitān krauryāt punastrāsānvitārikā || 21 ||

indirā bhāsurā padma mandirāpa dharāpahā |
hāparādhaharā dṛṣṭyā sāparābhāsurādṛtā || 22 ||

kākānanade devi vipāpāhaha bhūbhū-
rārādadarārā mamanānāmamahehe |
yāyāmamakhekhedada nānāghaghanānā
tvam tvam gagadādāvavanīnitatamāmā || 23 ||

māramātā hi bhātyugra ravimāhita bhāgramā |
mānitā vidhibhītānām hṛtadurgatyuruśramā || 24 ||

pāmarājñānatarikā cchāyāyāsaṃmatātulā |
tāpanodanahāsaikā ramānatasurā'vatāt || 25 ||

pāpasamhārikā rātu manojñānatasammatā |
jñānapāmādayājñātā cchāmāyāpāparādarā || 26 ||

ramāsadādāsamāra mānadānanadānamā |
sadāśayāyāśadāsa dānāyāgagayānadā || 27 ||

samarthayasva sakala kṣitisthitivinirmitim |
mumukṣudyudrururumutsamudraduhitaḥ svayam || 28 ||

pārāvārājñātā mātā
pāyātpāyāttrāsāddāsān |

sārākārājāsyākhyātā

sārākārā nāgādryāptā || 29 ||

rame rāme murārāteḥ māramātaratītare |

tataṃ timirametattu matito'titarāmi te || 30 ||

kāle kilālukikaika kolakālālake lala |

kalikā kāla kallolā kulalokālilālikā || 31 ||

rarorarerararuro rurūrurururorare |

rererārererarare rarerārīrirārīrā || 32 ||

māmā mamā mame māmā māmū mame māmā mame |

māmā memi mime māma mamo māmā mamā mimām || 33 ||

māmāna māmāna māmā māna māna namā namā |

namā namā māna māna māna māna namā namā || 34 ||

māyā māyā māyā māyā māyā māyā māyā māyā |

māyā māyā māyā māyā māyā māyā māyā māyā || 35 ||

māsārakṣāparasyā vanagagaganavat-

yāghuṇasvāśahemā

māheśasvāsthya nākādi padadadapadit-

ye dhayantīhatāmā |

mātāhantīti sūteracita tatacira-

sthānukūlyāvanāmā

mānāvalyā prakṣṭam paramamamarapa-

prītirakṣārasā mā || 36 ||

vaktrāvekṣita karmakukṣitibhujāṃ nosarvadāyaddrśāṃ

patyaṅkasthitimatra vindati bhayaṃ sāhartumṛjvarthinām |

bhikṣātasvamalātmadurgatiharājasraṃ matā naḥ parā
rājīvāvasathā parādhibhidurā śāntātmanāṃ bhāsurā ॥ 37 ॥

ārtam vedayamīdyasāramahima śrīvatsagaukaḥ spṛśa
tretāṅkashthiramāntanu tvamamalāptāṅgiriṃ vīndrapā |
yatrāṭānalasapratāpa macaladdāse harīndussthale
vandyāryavrajakalpaka kramatayā jñānapradānā'si nā ॥ 38 ॥

veṣaṅkalivikaṭāśubhaharamāryatrāṇadaṃ vṛṣādrau tvam |
śrīrayase karuṇārasa pālitalokā harasyajasramakam ॥ 39 ॥

jayati sā jaladhīśvarakanyakā
bhavabhayāturamādrśapālinī |
vikasitā ramaṇasya kṛpāvato
manasi pālayato vyasanānnantam ॥ 40 ॥

kāyabhāsā caladviśvamutkalpikā
devatā yā sphuratyādṛtā pāvanī |
lokamātā mama trasyataḥ pāpato
jñānamāpādayatvavyayā nāthitam ॥ 41 ॥

viditā nigame viṣameṣutanau
rasike niratā vṛṣabhādrivibhau |
mama dāsyavato vimalā'vasathe
kṛpayā duritam sahasa kamale ॥ 42 ॥

samastasevyā sadarikṣayādikṛt
lasadvilāsā vibhavapradā mama |
raviprabhā tvam vṛṣarakṣike sphura-
stutakrame devi jagaddhitā bhuvi ॥ 43 ॥

nāśitā pattinā nākasadmādinā
nādinetrā'dhunā nādhinīṃ viṣṇunā |

nāpacārādinā nāmayāt sajjanān
nāvitum māṃ vinā nāśrayānyādhanā || 44 ||

bhaktacihnāsudhā nityamiṣṭakriyā
kārikā kārikā kārikā kārikā |
sāśubhā yāsi me tvaṃ samṛddhiṃ rame
nāmayā nāmayā nāmayā nāmayā || 45 ||

gṛhāṇi nastvaṃ parame rame rame
hyapākṛtāpāvadhikādhikādhikā |
jadānapi tvaṃ nayanāya nāyanā-
daho nṛkarṇotsavadāvadāvadā || 46 ||

sā mā mā pātu dayayā śayadā bhāsvarālakā |
dāsāvanī varamahā bhāvitā nāradādinā || 47 ||

kṣemātāpāptidahā yā kamalā bhāsurālokā |
sāsāvānītarasā hā bhuvi lūnāpadātānā || 48 ||

ādityairarcyētāgryābhā dhīmajjīvastāvahlādā |
sā lakṣmīḥ svaśrīdā kleśāglāyadyātustomāvāsā || 49 ||

māsa vāsarasārāvavarā sārasavāsamā |
māsavāsarasārāva varāsārāsa vā'samā || 50 ||

padme vāso'pyahaha sumanaḥ komalaṃ klāntikṛtte
padmevāso'pyatimṛdutanoh sāhaseneti siddhe |
āyāsi tvaṃ na kathamadhunā citrakūṭāśmacārāt
āyāsitvaṃ tadiha kṛpayā sahyatāṃ sāhasaṃ me || 51 ||

niyataṃ namāṃsi vidadhīmahi te
nigama pratīpa manasā mahite |

jagadamba jambharipuṇā mahite
munayo japanti tava nāma hi te || 52 ||

bhayānakamalālayaṃ atibhayena jihvāmimāṃ
stavairna kamalālayaṃ hutabhuguṣṇayā tṛṣṇayā |
bhajeya kamalālayaṃ tvahamitaḥ paraṃ tanmahah
dhunādhi kamalālayaṃ nahi bhajanti yatsaṃśritāḥ || 53 ||

hayarūpadharo ya āsamaste
śrītalokaḥ kalayā'munā samaste |
juṣate dhiṣaṇāvīkāsamaste
durite devi bhavad drśā samaste || 54 ||

janani taditprabhavapuṣe
prabhavapuṣe saṃpadāṃ namastubhyam |
vaṣita vṛṣācalavibhave
calavibhave mā sma māṃ pravartayethā || 55 ||

hṛtasukhavārijanilayaṃ
vārijanilayaṃ ramābhidhaṃ jyotiḥ |
hṛdaya sadā nama mahitaṃ
namamahitaṃ taditareṣu patanaṃ te || 56 ||

prapadana bhāratyāgo bhāratyāgonmukhasya me soḍhvā |
kamale rakṣasi kalito rakṣasi kalitogra duṣkṛte'bhayadā || 57 ||

kṛtahiṃsāraṃ bhāntaṃ sārambhāntaṃ rame tavāpāṅgam |
arthita rakṣopāye rakṣopāye paṭo nidhehi mayi || 58 ||

janamanukampāramyā kaṃ pāramyādrame na modayasi |
kṛtahitayācitrāṇā yā citrāṇāṃ nidhistvamakhilānām || 59 ||

|| iti śrīmadveṅkaṭādhvariviracite śrīlakṣmīsahasre citrastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ saṅkīrṇastabakaḥ ॥

samastaguṇavistāra samāveśaniveśanam |
vande'ravindanilayaṃ varadaṃ paradaivatam ॥ 1 ॥

audāryaśevadhīranindita kāntisindhuh
ojaḥ prasādanidhirujjvalasaukumāryā |
vaidarbharītiriva vāridhirājakanye
ślāghāpadaṃ bhavasi sāravidāṃ kavīnām ॥ 2 ॥

ārambhametya mahanīya mamoghayatnā
prāptyāśayā śritapadā paramepsitasya |
nityaṃ phalaṃ kalayase niyatāptibhājā
nāthena nāṭakakalāparipāṭikeva ॥ 3 ॥

vyāptyā prasiddhā śritapakṣapātā
bādhānabhijñā pratipakṣasūnyā |
samīhitaṃ sādhasyasi dhruvaṃ naḥ
saddhetuvad dugdhapayodhikanye ॥ 4 ॥

prakṛtiruciramūrṭiḥ pratyayānāṃ vidhātrī
samadhikaguṇavṛddhiḥ sādhutāmādadhānā |
sṛjati padamajādyairīpsitāṃ drāgananta-
sthiraphaṇitividheyā śabdavidyeva padme ॥ 5 ॥

adhikaraṇa vicārārambhasīdadvipakṣaṃ
kimapi viśadayantyā kṛtsnavedārthatattvam |
galati gahanakarmāmbanaṃ mohajālaṃ
kamalamukhi bhavatyā karmamīmāṃsayeva ॥ 6 ॥

caturākṛtilakṣaṇābhirāmā

paradevasya guṇān prakāśayanti |

upadarśayase'pavargamārgaṃ

mama śārīrakabhāratīva mātāḥ || 7 ||

suvarṇaśrīramyaṃ śubhakarapadarcaṃ śrutikulaṃ

bhavadrūpaṃ cedam bhavati mahitaṃ brāhmaṇagaṇaiḥ |

tayorittham bhedaḥ sphurati taṭinījānitanaye

budhendrairadhyeyaṃ prathamamitarad dhyeyamiti ca || 8 ||

vyākocavārijadharāṃ dvijarājasevyām

avyāhatāmamṛtaśaivalinīmiva tvām |

niḥ sīma saṃsṛtinidāgha vidāhataptāḥ

kecit sudhābdhitanaye kṛtino bhajante || 9 ||

vātsalyaṃ tava rāghavapraṇayini vyācaṣṭa kākāsurāḥ

śaktiṃ durghaṭasādhanīm hanumataḥ sītassa vālānalaḥ |

audāryaṃ tvadapāṅgalabdha vibhavollāsā mahendrādayaḥ

kāruṇyaṃ kṛpaṇā vayaṃ tu viguṇā nirhetukaṃ rakṣitāḥ || 10 ||

doṣaughāḥ śaraṇaṃ jagāma guṇatā-

māditsuraṅgāni te

kauṭilyaṃ kimapi bhruvau kathinatā

kalyāṇi vakṣoruhau |

dāridryaṃ bata madhyabhāgamadharaṃ

rāgastamaḥ kuntalān

cāpalyaṃ dṛśamamba mandagatitā

pādau ca maugdhyāṃ mukham || 11 ||

kṛtastvayā devi kṛpākāṭākṣa-

leśairahaṃ ślokaḥdarbhako'pi |

param tvahaṃ ślokaṛḍityabhīkṣṇaṃ
kadā nu gāyeyamiti pratīkṣe ॥ 12 ॥

āgastatiṃ me kimadṛśyavidyām
adhyāpayasyabdhisute tathā tvam |
sa viśvataścakṣuradhokṣajo'pi
na paśyati vyaktatamāṃ yathainām ॥ 13 ॥

rakṣeti nāthasavidhe tava gādhamuktiḥ
yadyudgatā mama bhavettata eva muktiḥ |
etāvati śritamanorathapūraṇe'smin
kṛṣṇapriye nanu tathāpi kiyān vicāraḥ ॥ 14 ॥

yadyunninīśasi yadūdvahavallabhe mām
karmāṇi kāraya tadā kaluṣojjhitāni |
nairghṛṇyameṣi yadi vā na tato'pi dūye
nairāśyameva hi sukhaṃ nigadanti santaḥ ॥ 15 ॥

naivāpavargamati durgamamarthaye'haṃ
na svargamamba na tato'pyaparaṃ ca saukhyam |
abhyarthaye harisakhi tvayi bhaktimātram
atrāpi cintayasi cedatha kiṃ karomi ॥ 16 ॥

mā kopam kuru mātarekamadhunā jalpāmi dhṛṣṭo vacaḥ
śaktiḥ kartumakartumanyathayitum jāgarti yeyaṃ tvayi |
talleśo mama cedasetsyadamṛtaṃ sarvānaneṣyaṃ kṣaṇāt
vidmo naivamupekṣase ghanakṛpā kasmāttvamasmaniti ॥ 17 ॥

saundaryasya nidhirmudāmudayabhūḥ
saṃpattimañjūṣikā
kāntīnām nilayaḥ kalājalanidhiḥ
kṣānterniśāntasthalī |
dākṣiṇyasya śaraṇyasadma kamale

dātrtvaviśrāntibhūḥ
 āsthānī yaśasāṃ prapā'si satṛṣā-
 mādyasya puṃso dhanam ॥ 18 ॥

mohonmūlanamūlikā bhavajuṣāṃ mokṣādhva niśreṇikā
 cetāḥ śuddhividhānasiddhagulikā cintātamaścandrikā |
 vidyāvibhramaśālikā'si kamale viṣṇoruromālikā
 mātastvaṃ mama pārijātalatikā modāmbudhervīcikā ॥ 19 ॥

vikāsaḥ puṇyānāmapī ca vikacāmbhoruharucāṃ
 vivarto harṣāṇāṃ vitatiramṛtānāṃ pariṇatīḥ |
 vikāraḥ kāruṇyāmṛta jaladhivīcī pariṣadāṃ
 vikalpaḥ kalpadrorjanani tava vīkṣā vijayate ॥ 20 ॥

prajñālatānāṃ kimupaghnayaṣṭīḥ
 panāyatāṃ kāmagavī kavīnām |
 prapañcamātastvamakiñcanānāṃ
 prāṇapratiṣṭhā paramā'si kāṣṭhā ॥ 21 ॥

asmādṛśāmabhyudayāṅkuro vā
 nāthasya padme nayanotsavo vā |
 divyauśadhaṃ vā duritāmayānāṃ
 pāraṃ paraṃ vā bhavati bhavābdheḥ ॥ 22 ॥

tāṭaṅkarakṣāṃ tridaśāṅganānāṃ
 taraṅgiṇījānitapaḥ phalaṃ śrīḥ |
 dāridryavidrāvaṇamūlavidyāṃ
 jagurjagannāyakanāyikāṃ tvām ॥ 23 ॥

pariṣkṛtiṃ paṅkajakānanānāṃ
 parāyaṇaṃ naḥ śaraṇāgatānām |
 santāḥ śakuntadhvajasundari tvāṃ
 sarvasvamāhuḥ sakalāgamānām ॥ 24 ॥

parikarma vinirmalaṃ murāreḥ
 pratiyatnaṃ pratibuddhaśemuṣīṇām |
 bhavatīm bhavatīkṣṇayātanānām
 abhicārāhutimāhurabdhikanye || 25 ||

munimānasa rājahaṃsikā vā
 murabhikalpaka mañjumañjarī vā |
 śrutipañjaradivyaśārikā vā
 janani tvam guṇaratnapetīkā vā || 26 ||

pratisṛṣṭiriyam tadīllatānām
 pariṇāmo nu śirīṣamañjarīṇām |
 pratibhāti hr̥di tvadīyamūrṭiḥ
 parivṛttirharipatni kāñcanānām || 27 ||

prastāvanā bhuvanapālana nāṭakasya
 prācyā diśo dhavalimā bhavakālarātreḥ |
 durgarva sarvarajanīcara dhūmaketuḥ
 doṣadrumasya paraśustava devi rūpam || 28 ||

ālānayaṣṭirasi yogimanogajānām
 āśāpiśāca parimocana yantravidyā |
 kārtāntaloka gamana pratirodhamudrā
 kāruṇyapuṇyataṭinī kamalālaye tvam || 29 ||

śaradaṃ tamoghanānām
 śāśvatasukhasampadāmupodghātam |
 śaraṇam vrajāmi kamale
 śaurivaśīkāra mūlikām bhavatīm || 30 ||

|| iti śrīmadveṅkaṭādhvariviracite śrīlakṣmīsahasre saṅkīrṇastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ nirvedastabakaḥ ॥

śaraṇīkaraṇīyāṅghriṃ śāśvattāpatrayāturaiḥ |
sarvanirvedaśamanīṃ samastajanānīṃ numāḥ ॥ 1 ॥

anupāsita tāvakāṅghri padmā-
nyaparāmṛṣṭa parāvarasthitīni |
jagadamba vṛthaiḥ jīryato me
samatītāni hi janmanāṃ śatāni ॥ 2 ॥

apavargakathāpathātigānām
anudāsīnahṛṣīkakiṅkarāṇām |
divasā bahavo vṛthaiḥ yātāḥ
tava sānandamupāsanam vinā naḥ ॥ 3 ॥

avadhīrita sādhusaṅgamānām
apacāreṣu ca baddhakaṅkāṇām |
kathamanyatamaṃ kṛpānidhe māṃ
kamale hanta vṛthā kṛthāḥ khalānām ॥ 4 ॥

smāraṃ smāraṃ malinaviṣayān mānasaṃ me'vasannaṃ
cāraṃ cāraṃ pratikhalagrhaṃ jātakhedau ca pādau |
kāraṃ kāraṃ kujanavinutiṃ kleśitā hanta jihvā
vāraṃ vāraṃ varajalanidhe kiṃ nu vijñāpayeyam ॥ 5 ॥

vihitamakhilam tyaktvā kṛtvā ca garhitamanvahaṃ
taducitaphalānyatrāmutrāpyaho kalayannaham |
guṇagaṇanidhe mṛtvā mṛtvā kiyanti yugāni vā
muravijayino jāye jāyeyamasmi bhayāturaḥ ॥ 6 ॥

trṇatyājaṃ tyaktvā trijagati kalatrādiviṣayān
 praṇatyā te divyāḥ kati kati gatim yānti kṛtinah |
 ahaṃ tvevaṃ tāvadvīṣayaviṣayanreṣu patitah
 viśīdan saṃsāre vipadavasare rodimi rame || 7 ||

janani mahati vaṃśe janma labdhaṃ tataḥ kiṃ
 viśadamadhigate vā vedaśāstre tataḥ kim |
 sadasi kathakadarpaḥ sādito vā tataḥ kiṃ
 bhavajaladhitaristvaṃ bhāvitā cenna citte || 8 ||

aṭitvā durdeśān sadasi ca naṭitvā kṣitibhujāṃ
 paṭhitvā dīnoktīrapi phalamalabdhvā 'ticapalah |
 apārairvyāpārairalasatanurārādhanamahō
 bhavatyā hitvā 'haṃ balavadavasīdāmi kamale || 9 ||

nirantaramaruntudairnirayavedanāpādanād
 durāsadadharābhujāmalamapāvanaiḥ sevanaḥ |
 rame nanu rameta me duritamocake mecake
 ghanastani manastvayā ghaṭitanarmaṇi brahmaṇi || 10 ||

janita hr̥davasādaṃ śuṣkanirvedavādaṃ
 janani jahadapārthaṃ śaśvadālambya dhairyam |
 śaraṇamiha bhajeyaṃ saṃśritānyairajeyaṃ
 danujabhidamudāraṃ taṃ bhavatyā sadāram || 11 ||

nirviṇṇamabdhikanye
 nirīkṣya mām śītalairapāṅgalavaiḥ |
 abhiṣiñcasi balivañcaka
 caraṇadvaya śaraṇa varaṇasāmrājye || 12 ||

|| iti śrīmadveṅkaṭādhvariviracite śrīlakṣmīsahasre nirvedastabakah ||

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ phalastabakaḥ ॥

dugdhāṃ dugdhāmbudheḥ putri duritāpaharā mama |
śārṅgiṇaścaraṇāmbhoja śaraṇāgati saṃpadam ॥ 1 ॥

dhāvantaṃ uccataradurviṣayaṭavīṣu
sāraṅgaśābamiva śaśvadapāṅgajālaiḥ |
māmacyutasya mahiṣi prasabhaṃ grhītvā
nityaṃ vidhehi yuvayoranukūlavṛttim ॥ 2 ॥

mātarhitāhitaviveka vihīnamenaṃ
mandaṃ mukundavaravarṇini māṃ jaghanyāt |
mārgānnivartayitumarhasi maṅkṣu mātā
kūpe nipitsumapi dīmbhamupekṣate kim ॥ 3 ॥

viśvasya dhātri bhavatī paripāsyatīti
viśvasya samyagabhayaṃ tu vayaṃ carāmaḥ |
niḥ śreyasaṃ gamaya vā nirayaṃ nayervā
kīrtiṃ labhasva yadi vā mahatīmakīrtim ॥ 4 ॥

uccairakṛtrimagiro yadi nābdhighoṣāḥ
unmādināṃ phaṇitayaḥ smṛtayaśca no cet |
nārāyaṇapraṇayinīṃ namato mama tvāṃ
naiḥ śreyasī na bhavitā kathamamba saṃpat ॥ 5 ॥

gītopadeśagurupatni kṛtāgasō me
goptrī tvameva bhavatādbhavatāpabhājāḥ |
ātmāvane'pyakuśalairaparaiḥ suraiḥ kiṃ
baddhaḥ svayaṃ kimu vimocayitā batānyam ॥ 6 ॥

karmāhṛtirmatirupāstiriti pratītaiḥ

mukto murāntaka vilāsini muktyupāyaiḥ |

asmādrśastava jagatyanukampanīyaḥ

nānāparādhanidhiraṃba na labhyate'nyaḥ || 7 ||

pāpothakopa kaluṣīkṛtanāthacetaḥ

pāthaḥ prasādanavidhau katakāyitoktim |

yo'haṃ bhavāmi sa bhavan yadunāthayoṣe

tāṃ tvāmananyaśaraṇaḥ śaraṇaṃ prapadye || 8 ||

niratisāya vibhūteḥ devi niṣkiñcano'haṃ

bhavadavaparitapto bhāsvarānandamūrte |

tvadupajanitabodhastvajjuṣaḥ kaitābhāreḥ

caraṇanalinayormāṃ tatsvamevārpayāmi || 9 ||

mahati bhavatī māmāryāṇāṃ kule samajījanat

bhavapathapariśrāntacchāyātarūnanayad gurūn |

śaraṇavarāṇaṃ sāṅgaṃ śaurāvacīkaradindire

kimiha bahunā saṃpūrṇo me cireṇa manorathaḥ || 10 ||

hṛdyam padyasahasrametadanaghaṃ

saṃśṛṅvataḥ kampaṭāṃ

modenādimaśābdikasya phaṇino

mūrdhnāṃ sahasraṃ muhuḥ |

tatkālocita cārumārutadhuta-

tvatkeligāḍhaśramaṃ

pratnaṃ saṃprati me prasīdatu rame

pakṣīndravāhaṃ mahaḥ || 11 ||

yeyaṃ nādriyate kṛtiḥ katipayairīrṣyāgrhītairjanaiḥ

citraṃ saiva vipāścītāmakaluṣe citte vidhatte mudam |

viśvasyāmba mano dunoti dayitāviśleṣiṇām yā nṛṇām
no kiṃ kokilakākālī bhavati sā toṣāya yoṣājjuṣām ॥ 12 ॥

bahustabakabhāsurastava navasstavasvastaruḥ
praśasta vibudhastutastriyuganāyike vastutaḥ |
samastamapi vāñchitaṃ vitanute sadānandana-
sthitih surabhilaiḥ rasairapi diśo daśāmodayan ॥ 13 ॥

ślokāḥ ślāghāvasarataralībhūtavedhaḥ purandhrī-
cūḍāgucchaprasṛmaramadhurotasā jātasāmyaḥ |
viśvāmba tvadguṇaparicaye vītatandrān sudhīndrān
prīṇantyyete mama paramanobhairavā dhīravādāḥ ॥ 14 ॥

amba tvadguṇaleśapeśalamidaṃ ḍimbhasya me jalpitaṃ
sākaṃ lokapatistvayā niśamayannākaṃ vidhātuḥ padam |
mokṣaṃ cānanurūpameva gaṇayan modād mahaudāryavān
manye samprati pāritoṣikamasāvanveṣate'yaṃ hariḥ ॥ 15 ॥

samasta guṇaśevadheramṛtakalpasūktastava
stavasya pariśīlanāt phalamupaiti yaḥ prārthitam |
labheta yadi vetanaṃ surabhidugdhadohājjanah
sa kāmamupamīyate janani tena naivetaraḥ ॥ 16 ॥

sānandaṃ ye sarasamanasaḥ svādu lakṣmīsahasraṃ
jegīyante jagati janitaśrīnivāsaprasādam |
śāntatrāsāṃ vitatimamitāṃ śarmaṇāṃ nirmimāṇā
teṣāmeṣā viharatitarāmindirā mandireṣu ॥ 17 ॥

pautreṇātreyaḥgotrābharaṇanayacaṇa
śrīnivāsādghvarīndoh
śrīmadrāmāṅghribhaktipramudita raghunā-
thāryayajvātmajena |

vedāntācāryapādāmbujanihitaḥṛdā

veṅkaṭāryeṇa kṛptaṃ

ramyaṃ lakṣmīsahasraṃ paṭhata dṛḍhataraṃ

nityakalyāṇakāmāḥ || 18 ||

|| iti śrīmadveṅkaṭādhvariviracite śrīlakṣmīsahasre phalastabakaḥ ||